
संस्कृति-चिन्तनम्‌ 





लेखक : डॉ० रामकृष्ण सराफ: 
¢ ç i TOT 
प्रकाशकः आदित्य प्रकाशन : 
ई-4/64 अरेरा कॉलोनी i 


भोपाल, मध्यप्रदेश 462076 
दूरभाष : 2466393 


प्रकाशनवर्षम्‌ : 2003 खीष्टाब्द: (प्रथमावृत्तिः) 
सर्वेऽधिकारा लेखकाधीना: 


आवरणसज्ा : डॉ० लक्ष्मीनारायण भावसार: | 
` `` एम०ए, (ड्रॉइंगं एण्ड पेंटिंग) , पी-एच०्डी०, जी०डी०आर्ट (मुम्बई) 
एच०एक्स०-6/ई-7 अरेरा कॉलोनी भोपाल, 462076 
दूरभाष : 2465272 | 


मूल्यम्‌: रु. 80.00 


मुद्रक : राजकमल ऑफसेट प्रिंटर्स 
गोविन्दपुरा, भोपाल, 462023 
दूरभाष : 2687589 

प्रणामाञ्जालि: 
समर्पणञ्च 


प्राणास्त्यक्ता जनेर्वैहि मातृभूमेर्विमुक्तये। 

चिन्ता तेषां न गेहस्यु न माठुर्जजकस्य वा॥7 ॥ 

. न तेषां गुलिकाभीति: काराभीतिर्न वेवरा। 

IRA बहिष्कार्यो भारतादिति कामना।/2 ॥ 
भवन्ति विस्मृतास्ते चेद्‌ देशो याति pasang | 
विस्मर्चव्या न वे वीरा: स्वाधीने भारते ध्रुवम्‌॥3 ॥ 
नमोऽस्तु वो महावीरा: क्रात्तिवीरा नमोऽस्तु व: । 
TINA: प्रणामाः स्युर्यत्क्षीरं धन्यतां गतम्‌ ॥4 ॥ 
गौरवं सन्ति देशस्य ते शश्वद्‌ वीरसत्तमाः। 

तेषां महायश्चस्कानां गुण्यस्मृत्यां सुमाञ्जलिः॥ 5 ॥ 

_प्रकाशकीयम्‌ 

' संस्कृति-चिन्तनमित्यस्मिन्‌ सङ्घहे लेखकेनैकत्रिंशल्लेखाना सङ्कलनं कृतम्‌। 
इमे लेखा: समयानुसारेण संस्कृतस्य पत्र-पत्रिकासु- प्रकाशिताः समादृताश्चासन्‌। 
संस्कृतलेखानां विषय अयमाक्षेपो बहुधा श्रूयते यत्‌ तेषां दृष्टिकोण: सङ्कुचित 
एकाङ्गी च वर्तते। एतेषां लेखानामनुशीलनेन निर्मूलं प्रतिभातीयं धारणा | डॉ. सराफ: 
रामकृष्णः संस्कृताडूलहिन्दी 'तिभाषात्रयस्यापि साधिकारं स्वलेखिन्या प्रयोगं 
कुर्वनास्ते । तस्य हिन्दीलेखानां सङ्गहः 'कथनी-करनी 'ति नाम्ना प्रकाशितः सुधीवर्ग: 
सम्मानितश्च | 


वेदोपनिषत्पुराणकाव्यप्रभृतिभिरधुनातनसाहित्येन च सह लेखकस्य परिचय: 
तस्य॒ चिन्तनधरातलं व्यापकं सामयिकञ्च करोति। तस्याधिसंख्यलेखेषु 
ाष्ट्रियभावनायाः सनातनसंस्कृतेश्च दूषिताचरणं प्रत्याक्रोशमुखराः स्वराः सर्वत्र 
लक्ष्यन्ते। पर्यावरणप्रदूषणस्य विकरालसमस्यां प्रति विदुषो लेखकस्य चिन्ता 
तत्समाधाने च संस्कृतमहाकाव्येषु प्रथितानि प्रकृतिप्रेम्ण उदाहरणानि विचारोत्तेजकानि 
्रतीयन्ते। ““पर्यावरण-संरक्षणम्‌'', ` संस्कृतवाङ्मये पर्यावरणचेतना'' च विशेषो- 
ल्लेखमर्हतः। ''कालिदाससम्मतं शिक्षास्वरूपं '' तस्य वर्तमानशिक्षासमस्यां प्रति चिन्तनम्‌ । 


ब्रह्मवादिन्या अम्भृणमह्षेर्दुहितुः ऋग्वेदोक्तं सूक्तमुद्धरन्‌ सः प्रथमदृष्ट्या 
ऋगवेदकालीनविदुष्या महत्त्वं प्रतिपादयति, तथैव चात्मसाधनात्‌ आध्यात्मिकोत्कर्ष 
प्रदर्शयन्‌ परमात्मतत््वेन सहात्मनः एकत्वमपि दर्शयति । भाग्यवादपुरुषार्थमध्ये च 
भाग्यवादनिरासपूर्वकं तेन लेखकवर्येण' साहसेश्री: प्रतिवसती गत स्पष्टीकृतम्‌। काव्यं 


न केवलं मनोरञ्जनविषयोऽपितु लोककल्याणाय लोक चेत्येकस्मिंल्लेखे 
श्रेयसे चेत्येकस्मिंल्लेखे 
प्रतिपादितमस्ति। 


(tu) 


CC-0. Mumukshu Bhawan Varanasi Collection. Digitized by eGangotri 


अस्मिन्‌ लेखसङ्गहे समाजसुधारकस्य भूमिकां निर्वहन्नपि 
जीवनस्योदात्तमूल्यान्‌ प्रतिष्ठापयितुं 'कान्तासम्मिततयोपदेशयुज' इतिरूपेणैव 
मार्गदर्शनं करोति। उपदेशकस्य वैतृष्ण्यजनकप्रवृत्तिरत्र न दृश्यते। समाजस्य 
मार्गदर्शिकेयं विधा विलक्षणैव। सुबोधशब्दानां प्रयोगेण समासनहुलं प्रयोगं परित्यज्य 
सरलीकृतसंस्कृतप्रयोगेण च स्वभावनायाः सम्प्रेषणीयतां विवर्धयिषुः विद्वान्‌ लेखकः 
सभाजनानां साधुवादमर्हती 'ति शम्‌। 


- प्रकाशकः 

राष्ट्रपति द्वारा “सर्टिफिकेट ऑफ ऑनर ', फोन : 2465240 


एवम्‌ 
उ.प्र. शासन द्वारा वरिष्ठतम सम्मान से सम्मानित 
भू.पू. कुलपति, स्वतंत्रता सेनानी 
डॉ. प्रभुदयालु अग्निहोत्री 


साहित्य वाचस्पति 


ई - 2/73 महावीर नगर, 
भोपाल - 462 076 





पुरोवाक्‌ 


सत्यपि काव्यरूपकाख्यानाख्यायिका-साहित्यसमीक्षादिविषयके विपुले 
वाङ्मये संस्कृतभाषायां मुक्तप्रबन्धानामभाव एव । वैदुष्यप्रकाशनार्थं महाग्रन्थविरचने 
दत्तावधाना विद्वांसो लघुनिबन्धलेखनं स्वापेक्षया लघीयस्याः प्रतिभायां: कार्य मत्वा 
सर्वथा हेयक्षेत्रमेतदुपेक्षणीयमेवामन्यन्त। ' दिगन्ते श्रूयन्ते मदमलिनगण्डाः करटिनः 
~-------- नखानां पाण्डित्यं प्रकटयतु कस्मिन्‌ मृगपतिरि' ति महतावलेपेन 
ज्वलितेर्मूर्घन्यभूतै; मनीषिभिः स्वप्रतिष्ठाननुकूलं मन्यमानैस्तैः सामान्यप्रबन्धार्थ 
लेखन्येव न प्रेरिता। सन्ति निबन्धनाम्ना प्रथिता अनेके पृथुलकलेवरा निर्णयसिन्धु- 
प्रमुखा अनेके ग्रन्थाः संस्कृतवाङ्मयस्य विशालशाखारूपाः येषु अंहसां 
प्ायरिचत्तादाभ्योत्ताधिकारचान्दरायणादिकृच्छू्रतोपोषण-वृषलताया निष्कृति- 
श्राद्धादिमरणोत्तरकर्मणां वैयक्तिक-सामाजिकविषयाणां च विवादास्पदानां पक्ष- 
विपक्षमतानि लोकहितदृष्ट्या व्याख्याय तत्र ग्राह्मग्राह्मत्वनिर्णयो5प्युद्घोषित : । 
परं नेते वैदुष्यपरा ग्रन्थाः प्रबन्धकोरौ समाहिता भवन्ति। प्रबन्धशब्दोऽधुना 

गद्यबन्धशैल्या विश्रान्तिप्रदस्य कस्यचिन्‌ मौलिकस्योदात्तस्य विचारकुसुमानां 
स्तबकस्य गुम्फनं नाम प्रबन्ध: | संस्कृतभाषायामेवंविधानां प्रबन्धानां तु दौर्भिक्ष्यमेव 
वर्तते। 

प्राचार्यडा.सराफमहोदयेन काले काले लिखिताः संस्कृतपत्रिकासु 
प्रकाशिताश्चेत एकत्रिशन्निबन्धाः “ संस्कृतिचिन्तनम्‌'' इति नाम्ना संग्रथिता 
एतमभावं दूरीकर्तु विनम्र: प्रयत्नोऽभिनवोऽन्धेतमसि दीपदानमिव प्रतिभाति। 
नानाश्रेष्ठकृतिभ्यः किञ्चिद्‌ विशिष्टं वाक्यमुद्धत्य, तस्योपयोगो विदुषानेन 
जीवनोपयोगिश्रेष्ठतत््वस्य सविस्तरं निरूपणाय तन्मिषेण च जनानामुदात्तमार्गेण 
नयनाय कृतः। 

ग्रन्थे लेखकस्य दृष्टि: सर्वत्र वाड्मनसोरादर्शव्यवहारयोः उपदेशाचरणयोरैक्य 
एव। तेन प्रमाणभूतेभ्यः श्रेष्ठग्रन्थेभ्यस्त एव वाक्यरत्नकणाः सञ्चिता येषां विश्लेषणं 
शरीरबुद्धिचित्तानां स्वास्थ्यवद्धकं सिध्येत्‌। एतेषु निबन्धेषु प्राचार्यवर्यस्य बहुश्रुतता, 
बहूवधीतिता बहुज्ञता च पदे पदे चित्तमाकर्षति। भाषायामपि तस्याधिकारो 
निर्विवादः। 

अत्र विवेचिताः सर्वेऽपि विषयाः संस्कृतेरङ्भूता एव। तेषां परिरक्षणं 
सर्वहितायैव। तेन संस्कृतिचिन्तनमि 'त्यभिधाप्यस्य ग्रन्थस्य समीचीनैव। अस्य मनः- 
स्वास्थ्यसंवर्धकस्य संस्कृतभाषायाममिनवप्रयोगरूपग्रन्थस्य प्रणयनाय प्राचार्यः डॉक्टर 
सराफः सर्वेषामभिनन्दनार्हः। यशोवर्धनेन सममस्य दिद्वद्वर्यस्थ निरामयजीविताय 
भगवन्तं प्रार्थये। 

अग्निहोत्री प्रभुदयालुः 

ई-2/73 
महावीर नगर 
भोपाल 
28.8.2002 

प्रास्ताविकम्‌ 

संस्कृतिचिन्तनमि' ति कृतिर्ममैकत्रिंशल्लेखानां सङ्गहः। लेखा एते देशे 
प्रतिष्ठितासु साहित्यिकपत्रिकासु समये-समये प्रकाशिताः। लेखेषु ते त उदात्तगुणाः 
सविशेषमुपन्यस्ता यैः खलु भारतीयसंस्कृतेर्निखिले जगति प्रतिष्ठा। दया-प्रेम- 
परोपकार-सत्याचरण-कर्त्तव्यपालनादीनामुदात्तगुणानामस्माकं देश आसीदविच्छिन्ना 
परम्परा। को न जानाति महाराजाशिबेर्दयाचरणं महर्षिदधीचेः परोपकारकार्य, 
महाराजहरिश्चन्द्रस्य सत्यत्रतसंरक्षां, श्रीरामचन्द्रस्य कर्त्तव्यपालनं, 
महावीरस्याहिंसात्रतं, तथागतस्य करुणावृत्तिञ्च? अस्मिन्देशे कर्त्तव्यकर्मणां महत्त्वं 
सर्वदा सातिशयं बभूव। जनैः कर्त्तव्यकर्म स्वधर्मचद्‌ विहितम्‌। कर्मसंस्कृतेर्गरिमा 
गीयते भारतीयवाङ्मये। कर्मसम्पादनमार्गे या: का अपि बाधा: समुपस्थितास्तासां नहि 
विहिता कदापि कापि चिन्ता। वृत्तसंरक्षणस्य गुरुता सर्वैः स्वीकृता। वृत्तरक्षणे निहितं 
राष्ट्रसंरक्षणमि'त्यस्मिन्नासीद्‌ जनानां दृढप्रत्ययः। अतएव प्राणव्ययेनापि वृत्तसंरक्षा 
विहिता। 


वृत्तवतामेव वर्तते राष्ट्रप्रेम श्रीरामभद्रस्य मातृभूमिप्रेम लोकविदितं यो लङ्कां 
जित्वाऽपि न तत्र स्थातुं मनागपि मनश्चकार! कनकमयीमपि लङ्का स तत्याज 
तृणवत्‌। उक्तं तेन- 

अपि स्वर्णमयी लङ्का न मे लक्ष्मण! रोचते। 
जननी जन्मभूमिश्च स्वर्गादपि गरीयसी॥ इति। 

रारे भवति जनस्य कोऽप्यान्तरो भावो योऽस्ति वृत्तवतां दिव्यो निधिः। 
वृत्तवत्ता चेतांसि विकारहेतौ सत्यपि न कदापि विक्रियन्ते। अयमेव तेषां चरित्रस्य 
द्रढिमा। महाराणा प्रतापो वा छत्रपतिः शिवराजो ता महासङ्कटे पतितोऽपि कदापि 
स्वधैर्यं न तत्याज । राष्ट्ररक्षणपथाच्च न विचलितोऽभूत्‌। 

यः सुकृती न हि स सत्कर्मणः पलायते | सङ्करैश्च स न विचालितः। 

न : :। अयमेव 
सुकृतिनां स्वभाव: | काऽपि प्रतिज्ञा तैर्विहिता चेत्तर्हि सा निर्व्यूढेव । देवव्रतो भीष्मोऽत्र 
ग्रमाणम्‌। स्वीयो वा परकीयो वेति भेदं कदापि न करोति वृत्तवान्‌। ईदृश एव्‌ नरो 

नरपतिर्वा लोके यशःशरीरेण जीवति। भारतीयसंस्कृतिर्लोककल्याणकेन्द्रिता न तु 
स्वार्थकेन्द्रिता। अत्र भूपतिर्जनोपकारो जनकल्याणं वा मम धर्म! इतिबुद्ध्या 


तत्सम्पादयति न कदाप्यनुग्रहभावनया। Kanya पृथ्वी- 
पतीनामुपकारकर्माण्यद्यापि सगौरवं सादरञ्च स्मर्यन्ते। परोपकारोऽस्मिन्देशे न केवलं 
मानवानां प्रवृत्तिरपितु तिरश्चामपि। तिर्यञ्चोऽप्यत्र काल उपस्थिते परोपकाराचरणे न 
मन्दायन्ते। रामायणे रावणहस्तात्‌ सौतारक्षणप्रयासे जटायुषो देहत्यागो 
विश्ववाङ्मयेऽनुपमेयपरोपकारनिदर्शनम्‌। अत्र परोपकारं कृत्वा नरो न कदापि 
तस्योद्घोषं करोति। इयमेवास्माकं विश्वविश्रुता भारतीया संस्कृतिः। अस्या एव 
विमर्शोऽस्यां कृतौ कृतः। 

भारतीयसंस्कृत्यां पररक्षा स्वधर्मो न परहिंसा। राष्ट्ररक्षा भवति स्वधर्मो न तु 
तद्विमुखत्वम्‌। लोकस्य शीलमेव राष्ट्रनिधी राष्ट्रशक्तिश्च। राष्ट्रसमृद्धिः पौरुषायत्ता न 
तु दैवायत्ता। एतैरेवगुणैर्भारतीया संस्कृतिः सनातनी। किन्तु हन्त! साम्प्रतिके 
कालेऽस्माकं सांस्कृतिकमूल्यानि परसंस्कृतिप्रभावेण क्षयोत्मुखानि जातानि। अतो देशे 
राष्ट्रियभावना प्रवर्तनीया। पूर्वस्मिन्‌ समयेऽपि भारतीयसंस्कृतिरनार्येराक्रान्ता किन्तु 
रक्षिताऽस्माभिः। को न जानाति यद्‌ दशकण्ठकंसादिभिरस्माकं संस्कृतिरवस्कन्दिता। 
_ किन्तु रामकृष्णादिभिः स्वीये स्वीये युगे संस्कृतिरक्षार्थ संघर्षो विहितोऽपधातिनो 

. हताः संस्कृतिश्च संरक्षिता। 

पुस्तक एतादृशान्यन्यान्यन्यान्यप्युदात्ततत्त्वान्युपन्यस्तानि। राष्ट्रसंस्कृतिचिन्तने 
शिक्षाया अपि विशिष्टस्थानम्‌। राष्ट्रसमृद्धयै शिक्षास्वरूपं कीदृग्‌ भवेदिति पुस्तके 
यास्ककालिदासयोश्चिन्तंने प्रतिबिम्बितम्‌। प्रकृतिः पर्यावरणञ्चेत्यपि तत्र 
विमर्शविषयः। राष्ट्रोन्नत्यै प्रकृतेर्महत्त्वं स्पष्टम्‌। अतएवास्माकं वाङ्मये तद्गीतानि 
गीतानि। पर्यावरणसंरक्षाऽपि प्रतिपादिता। तदभावे तु पर्यावरणध्वंस एव। 

लेखेषु यथावसरं ये ये गुणा उपन्यस्तास्तेषां प्रासङ्गिकत्वं साम्प्रतमपि वर्तते | 
पुस्तके निराशानिराकरणस्याशास्फुरणस्य च किरणा यदि परिलक्ष्यन्ते तर्हितद्‌ भवति 
मम परितोषविषयः। निखिलसङ्कलने वृत्तौदात्यमेव केन्द्रे वर्तते। पुस्तके 

नैतिकमूल्यानामुपादेयत्वं प्रतिपादितं, येन देशोऽस्माकं यथार्थ भवेत्‌ समृद्ध 
ऊर्जस्वलश्च। ईद्क्‌ समर्थराष्ट्रमेब परिकल्पितं स्वामिविवेकानन्देन । 

पुस्तके सङ्कलिता एते लेखाः पत्रिकासु काले-काले प्रथक्‌ प्रकाशिताः। 
समवेतरूपेण प्रकाशितेषु तेषु क्वचित्‌ क्वचिद्‌ भावानामुदाहरणानाञ्च पुनरुक्तिप्रसङ्गो 
भवेद्‌ यद्यपि प्रथक्‌ प्रकाशने तेषां तादृशी स्थितिर्नास्ति। 

परमश्रद्धयैर्विद्वद्वरेण्यै: डॉ0 प्रभुदयालु अग्निहोत्रिमहाभागैः पुस्तके पुरोवाक्‌ 
विलिख्य स्नेहसम्पृक्ता वचनानामविषया च कृपा कृता। तेभ्यः 
सहजकृपालुमहानुभावेभ्योऽहं सविनयं निवेदयामि मम प्रश्रयोपेताः प्रणतीः। 
सर्वानादरणीयान्‌ प्रियकामांश्च सुहृद: प्रत्यप्यहं स्वीयकृतज्ञतां ज्ञापयामि यैर्लेखानेतान्‌ 
पुस्तकाकारे प्रकाशितुं निरन्तरमाग्रहो विहित: | 

आदित्यप्रकाशन भोपाल' इत्यस्य व्यवस्थापकान्‌ प्रत्यहं हृदयेन कृतज्ञतां 
व्यनज्मि यैः पुस्तकप्रकाशनकार्यंप्रीत्याऽङ्गीकृत्य प्रलसंस्कृतिं भारतीयमूल्यांश्चापि 
प्रति स्वकोयाऽपरिमेयाऽऽस्था व्यक्ता। | 

पुस्तकस्यावरणसज्जाकृतेऽहं भोपालपत्तने शासकीय-हमीदिया-स्नातकोत्तर- 
महाविद्यालयस्य चित्रकलाविभागाध्यक्षयेभ्यो डॉ0 लक्ष्मीनारायणभावसारमहोदयेभ्यो 
हृदयान्‌ धन्यवादान्‌ वितरामि ये कार्यमिदं सानन्दं स्वीकृत्य कृतितप्रकृत्यनुरूपं जटायुष 
आत्मोत्सर्गप्रसद्, निखिलविशववाड्मये5प्रतिम, मुखपृष्ठ आलिख्य 
भारतस्योदात्तसंस्कृति प्रति स्वीयामगाधश्रद्धामभिव्याञ्जन्‌। 

ह laa भोपाल ` इत्यस्य स्वत्वाधिकारिभ्यः श्रीत्रिलोकीनाथ 
स्वीकृत्य समयावधौ तत्‌ च हि Mt 
म्‌। इति शम्‌। 
भोपालपत्तनम्‌ कः 

विजयादशमी 


वि.सं. 2060 

संस्कृति-चिन्तनम्‌ 
''सांस्कृतिक-मूल्यानां संरक्षणम्‌'' 


सांस्कृतिकचेतनाया धरातलेऽस्माकं देशो विश्वस्मिन्‌ विश्वे सदैवासीदग्रणी:। 
भारतवर्ष नैतिकमूल्यानि सर्वदैव संरक्षितानि पोषितानि चासन्‌। अत्र दया-प्रेम- 
परोपकार-कर्तव्यपालनादीनां निदर्शनानि एकं नैव द्वे tag सन्ति 
तान्यसङ्ख्याकानि। अत्र भगवान्‌ गौरीपतिः स्वयं गरलपानं चकार किन्तु रक्षितवान्‌ 
निखिलं विश्वं विनाशात्‌। पृथिवीपतिः शिबिः स्वशरीरान्मांसमुच्छिद्योच्छिद्य 
श्येनायार्पितवान्‌ किन्तु विदधौ दीनस्य कपोतस्य प्राणत्राणम्‌। महषिर्दधीचिः 
स्वशरीरास्थीनि देवताभ्यः सहर्ष प्राददाद्‌ येन दानवशक्तिः सर्वकालं समूलमुच्छिन्ना 
भवेत्‌ सर्वत्र च सुखसाम्राज्यं स्थापितं स्यात्‌ | 


रामस्याज्ञाकारित्वं कर्तव्यपालनञ्च देशेऽस्मिन्‌ निदर्शनत्वेन वर्तेते। 
पितुर्महाराजदशरथस्य वचनं शिरसि कृत्वा मनसि चान्यथा किञ्चिदप्यविचार्य 
राजीवलोचनो रामचन्द्रोऽयोध्याया राजवैभवं विहाय चतुर्दशवर्षेभ्यो वनं प्रति 
प्रस्थितः। राज्याभिषेकवात्ता श्रुत्वा रामो न तु प्रहर्षितोऽभवत्‌ नैव वा वनगमनादेशेन 
तस्य मुखाम्बुजे कापि विषादलेखा दृष्टाऽऽसीत्‌। वने सीताहरणरूपा घोरा विपत्तिरपि 
रामं स्वधैर्यान्न व्यचालयत्‌। सुदूरे दक्षिणप्रदेशे रामः सुवर्णमयी लंकां विजितवान्‌ 
किन्तु तत्रापि तदीयमपरिमितं काञ्जनवैभवं तमाक्रष्टुं नापारयत्‌। स्वजन्मभूमिरेव पुनः 
पुनस्तस्य स्मृतिपथमायाति स्म। उक्तञ्च तेन सौमित्रं प्रति - 


अपि स्वर्णमयी लंका न मे लक्ष्मण रोचते। 


जननी जन्मभूमिश्च स्वर्गादपि गरीयसी ।। इति ॥ 


कृष्णस्य निःस्पृहं नेतृत्वमस्मत्पुरत आदर्शरूपेण चकास्ति। वासुदेवः 
कृष्णोऽल्पीयस्येव वयस्यद्भुतसङ्घटनशक्तेः सामाजिकनेतृत्वक्षमतायाश्च यदुदाहरणं 
्रस्तुतवांस्तत्स्वयमेव गौरवास्पदं वर्तते। कृष्णस्य निःस्पृहचरितच्छविर्निखिलगोपसमवारयं 
व्याप्नोत्‌। गोपाः तन्नतृत्वे दृढं व्यश्वसन्‌। कृष्णेनोत्साहितास्ते एकदा व्रजप्रदेश इन्द्रस्य 


ग 

संस्कृति-चिन्तनम्‌ 
नाकुर्वन्‌ सपयाँ, नार्पयंश्च तस्मै बलिम्‌। परिणामे ते सर्वे पुरन्दरस्य प्रखरकोपभाजनतां 
याताः। व्रजप्रदेशे देवराट्‌ प्रलयंकरी वृष्टिञ्चकार। परं विवेकप्रवणो धैर्यधनश्च 
बालकृष्ण एतस्या घोराया विपत्तेर्ब्रजवासिनः क्षान्त्या रक्षितवान्‌। कृष्ण एतत्सर्व 
व्रजप्रदेशे कामपि नेतृपदलिप्सां मनसि निधाय नैवाकरोत्‌। 


भारतवर्षं किल ऋषिमुनीनां देशः। एतेषां सर्वेषामृषिमुनीनां जीवितम्‌ 
आदर्शत्वेन विलसति स्म। वसिष्ठ-विश्वामित्र-सान्दीपनिप्रभृतीनां प्रज्ञावतां चरितं 
निखिलराष्ट्रस्य कृते प्रेरणास्पदमासीत्‌। सन्मार्ग प्रति लोकं ते निरन्तरं प्रेरयामासुः। 
यस्मिन्देशे रामकृष्णादयो महापुरुषाः ` स्वीयनिःस्मृहत्व-आज्ञाकारित्व-जनिभूप्रेम- 
अनुशासनप्रियत्व-शौर्य-समाजनेतृत्वादीनां निदर्शनं प्रस्तुवन्ति, नेदमाश्चर्यं यद्देवा 
अपि तं देशं प्रशंसन्ति, स्वभोगभूमिज्च विहायात्र वारंवारमवतरितुं समीहन्ते । 


आवैदिककालाद्‌  विदेशीयानामागमनपर्यन्तमस्मदीया सांस्कृतिकी 
सम्पत्सदैवाक्षुण्णतामभजत्‌।  वैदेशिकानामागमनानन्तरन्त्वस्माकं Raga: प्रारब्धः | 
शनेः शनैश्च विकृतिं लब्ध्वा नः सांस्कृतिकमूल्यानि छिन्नतां गतानि। देशोऽयं 
चिरपराधीनत्व एव स्थापयितव्यश्चेततह्मस्य सांस्कृतिकमूल्यानि प्रणष्टव्यानीत्यासी 
द्विदेशीयशासकानां दृढं मतम्‌। साम्प्रतमस्माकं नैतिकानि सामाजिकानि च मूल्यानि 
विकृतानि जातानि। 


सम्प्रति रोगस्तु तादृगवृद्धिंगतो यद्यत्र कुत्रापि दृष्टिनिक्षिप्यते, तत्रैव जीवने 
्तिकषेत्रमस्माकं नैतिकमूल्यानि विनश्यन्ति दृश्यन्ते। रोगश्च सततं प्रचीयमानः 
` प्रतिभाति। अतः तन्निराकरणाय समीचीनप्रयासोऽस्माभिर्विधेयः। नैतिकानां 
सामाजिकानाञ्च मूल्यानामभावे भयञ्च स्वार्थश्चाविश्वासश्च सर्वत्र व्याप्नुवन्ति। 
ह इद स्फुटं परिलक्ष्यते। यस्मिन्‌ देशे स्वप्नेऽपि प्रदत्तस्य वचनस्य 
ब. तला परिपालनस्य निदर्शनानि समुपलम्यन्ते, तस्मिन्नेव देशे हन्त! साम्प्रतिके 
प्रदत्ताद्वचनाद्वयं विमुखाः स्मः। यस्मिन्देशे नालन्दा- 
भृतयो विश्वविद्यालया विद्याया अगुशासनस्य च केन्द्राण्यासन्‌ तस्मिन्नेव 

संस्कृति-चिन्तनम्‌ 

देशे शिक्षाकेन्द्राणि सम्प्रति चिन्ताकेन्द्राणि सञ्जातानि। विद्याधिष्ठानानि 
चोपहासविषयतां गतानि। सीता-सावित्री-मैत्रेयीदेशे “यत्र नार्यस्तु पूज्यन्ते, रमन्ते 
तत्र देवताः'' इति भावना तु विलुप्ता। सम्प्रति सुदर्शनस्य दर्शनं नो नो रोचते। 
अस्मत्परितो विश्वासशून्यता व्याप्नोतितरामित्यस्य परिणतिः। अस्थिरता बत स्थिरा 
जाता। नैतिकमूल्यानां क्षयाल्लोको दिगभ्रान्तो दृश्यते। राम-कृष्ण-महावीर-बुद्ध- 
शंकराचार्य-विवेकानन्दादीनां. अवतारपुरुषाणां देशेऽस्मिन्‌ नैतिकमूल्यानां 
हासर्चिन्ताविषयः खलु। 


स्वस्त्यस्तु विश्वस्य खलः प्रसीदताम्‌ 

ध्यायन्तु भूतानि शिवं मिथो धिया। 

मनश्च भद्रं भजतादधोक्षजे, 

आवेश्यतां नो मतिरप्यहैतुकी।। - श्रीमद्भागवतम्‌ 

संस्कृति-चिन्तनम्‌ 


कर्मण्येवाधिकारः 


कृतिप्रधानोऽस्माकं देशः। अत्र सर्वत्र कृतिरेव सम्पूज्या भवति। यः कर्म 
करोति स सिद्धि लभते। भारते क्रियायाः प्रतिष्ठा वैदिककालादेवासीत्‌। उद्योगित्वेनैव 
ऋग्वेदे इन्द्र आसीद्‌ देवसेनायाः सेनानायकः। संजधान स संख्यातीतान्‌ असुरान्‌। 
विष्णोर्गतिशीलत्वन्तु सुविदितमेव। 


''विचक्रमाणस्त्रेधोरुगायः।'' ( ऋ. -54-] ) 
ऐतरेयब्राह्मणे इन्द्रः कर्मणो महिमानमेव गायति। 

कलि: शयानो भवति संजिहानस्तु द्वापर: । 

उत्तिष्ठस्त्रेता भवति कृतं सम्पद्यते चरन्‌॥ इति।। 


यः शय्यायां शयानो वर्तते स कलौ विद्यते दु:खञ्च लभते। यः स्वीयां शय्यां 
त्यक्तुकामः सः द्वापरे। यः शय्यां विहायोतिष्ठति स त्रेतायां विद्यते। यश्च प्रचलन्‌ 
कर्मणि प्रवर्तते स कृते वर्तते सुखञ्च लभत इति मन्त्रभावः। एवं वैदिककाले कर्मणो 
महती प्रतिष्ठा प्रगीता वर्तते। तस्मिन्‌ युगे य आसीत्‌ क्रियावान्‌ स सुखं लब्धवान्‌। 
अलसस्य कुतः सुखम्‌? 


उत्तरकालौने युगेऽपि कर्मणो महिमा विद्यते स्म। रामायणे वा महाभारते वा 
येऽपि महापुरुषाः प्रशस्ता आसन्‌ ते सर्वे स्वकृतिभिरेव। रामो वन्दनीयो यतः 
सोनार्यसंस्कृतिमुच्छित्नवानार्यसंस्कृतिज्व  संस्थापितवान्‌। ag गतेः 
प्रतिमानमेव। एवमन्येऽपि । 


"महाभारते कृष्णस्तु निखिलनारकस्य सूत्रधारः। पाण्डवानां विजयः कृष्णस्य 


र । मध्येसम्परायं किंकर्तव्यविमूढम्‌ अर्जुनं दृष्ट्वा कृष्ण एव तं स्वकर्मणि 
जयाञ्चकार। कर्मशीलता जीवनं, कर्महीनता च मरणम्‌। 

संस्कृति-चिन्तनम्‌ 
' कर्मशब्दः धर्मशन्दस्यैवापरपर्यायः। यद्‌ भवत्यस्माकं -करणीयं कार्य 


तदेवास्माकं धर्मः। यः स्वकोयं कर्म करोति स स्वीयं धर्ममाचरति। स्वकर्मणि निधनं 
स्वधर्म एव निधनम्‌। 


अस्मिन्‌ देशे युगे युगे बभूबुः असंख्येया मानधना ये राष्ट्रस्य कृते स्वप्राणान्‌ 
तत्यजुः। तेषां त्यागोऽद्यापि स्मर्यते। तेषां गुणा अधुनाऽपि पूजास्थानम्‌। महाराणा ' 
प्रतापसिंहो भारते केन विस्मर्यते? झांसीराज्ञी वा केन विस्मर्तु शक्यते? 


अस्मिन्‌ देशे कर्मणः प्रतिष्ठा सर्वदाऽसीत्‌। अद्यापि सा adal तत्र महनीयं 
सुखम्‌। कर्म मम धर्मः। कर्म मम प्रकृतिः इति भावनया यो नरः कर्म करोति स 
'फलाफलकामनावियुक्तः सन्‌ साफल्यं प्राप्य न प्रसीदति, नैव वासाफल्यञ्चावाप्य 
विषीदति। कर्म मया कृतम्‌ | तस्मिन्नेव ममाधिकारः आसीत्‌, इति भावनया तस्य मनः 
फलावाप्तिं विनाऽपि तुष्टिं aki भगवंता कृष्णेन गीतायाम्‌ एतादृशं कर्म एव 
प्रशंसितम्‌। 'कर्मण्येवाधिकारस्ते मा फलेषु - कदाचन' इति। कारलाइलनामा 
पाश्चात्यदेशीयो मनीषी तु कार्य पूजेत्यमन्यत। महामना विवेकानन्दोऽपि 
कर्मैवोपासनेति मन्यते स्म। 


यावत्कुर्वन्ति कर्माणि देशेऽस्माकं हि मानवाः। 
` तावत्तेषां सदा श्रेयो वर्तते नात्र संशयः।। 

.. संस्कृति-चिन्तनम्‌ 
चञ्चलं हि मनः कृष्ण! 


एकस्मिन्‌ समये विदेहराजस्य महाराजजनकस्य सभायां संन्यासिवेषवान्‌ 
कोऽपि पुरुषः समासाद्य तस्मै ` निवेदयामास भवत्सकाशम्‌ अनासक्तियोगं 
शिक्षितुमागतोऽस्मि। संसारे सन्ति सर्वत्र विविधानि दुःखानि। तेभ्यो मुक्तिं कामये। 
अतोऽनासक्त्यनुशासनेन सदयमनुग्रहीतव्योऽयं जन इति। 


विदेहराजो द्रवीभूतस्तस्य प्रार्थनां स्वीकृत्य तं समीपम्‌ उपावेशयद्‌ 
अनासक्तियोगञ्चोपदेष्टं प्रारभत। अस्मिन्नेव समये कोऽपि परिजनो राज्ञः समीपे 
राजधान्याः कश्चित्‌ प्रदेशो ज्चलनमुपगत' इति सूचयितुं सेवायामुपस्थितः। महाराजो 
जनकस्तत्क्षणमेव सम्बन्धिनोऽधिकारिण आदिदेश येन ते त्वरितं शिखिनं शमयितुं 
समुचितानुपायान्‌ कुर्वन्तु यस्मात्‌ तत्राग्निप्रकोपः प्रशमितो भवेत्‌, तत्क्षेत्रस्थाश्च 
पीडिता: प्रजाः संरक्षिताः स्युः। 


आदेशानन्तरे महाराजजनकः पुनः तस्मै पुरुषाय उपदेष्टमारभत। तत्पश्चाद्‌ 
विदेहराजः पश्यति यत्‌ संन्यासिवेषवान्‌ स पुरुषोऽन्यमनस्को जातः। तस्य 
चित्तैकाग्रता छिन्ना। तस्य मन: प्रवचनं विहायान्यत्र कुत्रापि गतमिव । महाराजजनक: 
पुरुष तत्कारणं पप्रच्छ। सोऽवदत्‌ यदा5हं नगरस्यैकभागे वहिवृत्तान्तं श्रुतवान्‌ 
तत्कालादेव मन्मनस्तत्रैव वर्तते। स एवं मम चिन्ताविषयः। यतो नगरस्य यो 


भागोऽनलाक्रान्तो भूतस्तत्रैव ममोटजं वर्तते । तस्मिन्नेव कुटीरे वर्तेते मम कमण्डलु 
कौपीनञ्च ये स्यात्तत्र प्रदग्धतां गतः इति। 


एतच्छुत्वा महाराजो जनकोऽतितरां विस्मयाकुलो जात: | चिन्तानिमग्नश्चाभूत्‌ । 
स निश्चेतुं न शशाक स पुरुषो यथार्थमनासक्तियोगमधिगन्तुमागतो वा न afi 

संस्कृति-चिन्तनम्‌ 
येन मनो न वशं नीतं, सोऽनासक्तियोगस्य न पात्रम्‌। स्वजीविते स 
किमप्यवाप्तुं न पारयति। अस्माकं चित्तं यदि चञ्चलं वर्तते तर्हि लोके काप्युपलब्धिर्न 
भवति। किमपि कार्य विधातुं निश्चीयते चेत्तर्हि न निवार्यमिदं यत्‌ स्वनिश्चये वयं 
निश्चलाः स्याम। चित्तचाञ्चल्यस्य भाजनं मा भूम। मनःस्थैर्यस्य सर्वत्रापरिहार्यता। 


कार्यस्यारम्भात्पूर्वं मनःस्थितिस्तदनुरूपा सञ्जायते। तदा तत्कार्यमारभ्यते। 
ततः स्वसंकल्पानुरूपम्‌ आचरणं विधीयते। तदैव साफल्यं सम्पाद्यते। 
लौकिकोपलब्ध्यै चित्तस्थैर्यस्यैतादूशी ध्रुवता चेत्तर्हि तस्य महत्ताऽनासक्तियोगाय- 
अलौकिकोपलब्धये-स्वयमपि स्थाप्यते | 


मनसो निश्चलत्वम्‌ अनासक्तियोगाय अवारणीयम्‌। जगत्यस्माकं दृष्टिर्यदि 
स्वपरभावविहीना जायते, तथा च सुखदुःखयोः समपक्षताऽभ्यस्यते, तर्हीयं 
वृत्तिरनासविंत विहायान्या का? 
'' सुखदुःखे समे कृत्वा लाभालाभौ जयाजयौ।'' 


अआनासक्तेरभ्यासाय विशिष्टवसनानां-गैरिकवस्त्राणां वा नेव किञ्चिद- 
निवार्यत्वम्‌। अनासक्तिहेतोर्वाससां गौरवं नास्ति। गृहपरिधानेष्वपि मनोऽनासक्ततां 
याति, यद्यभ्यासो विहितः। संन्यासिनश्च वेषेऽपि तन्मनः तेषु तेषु सांसारिकपदार्थेषु 
पुनः पुनः प्रसजति यान्‌ परित्यज्य संन्यासो गृह्यते। अतो वेषस्य गौणता, मनः ` 
स्थिरत्वस्य तु प्रधानता। 


गीतायां भगवता श्रीकृष्णेनेदमेव कर्थितम्‌। चपलमनोविषये त॒त्रार्जुनो 
वासुदेवाय निवेदयति- 
“चञ्चले हि मनः कृष्ण प्रमाथि बलवद्‌ दूढम्‌। 
तस्याहं निग्रहं मन्ये वायोरिव सुदुष्करम्‌ इति। 
तदा मनो निग्रहीतुं श्रीकृष्णो धनञ्जयाय मार्गमुपदिशति- 
' अभ्यासेन तु कौन्तेय वैराग्येण च गुह्यते॥' इति। 

संस्कृति-चिन्तूनम्‌ 
वीतरागेण महावीरेण तथागतेन च बुद्धेनापि स्वे स्वे युगेऽनासक्तिः 
प्रतिपादिता। सर्वासु विप्रतिकूलास्ववस्थास्वपि यदि स्वमनो वशीकर्तुं शक्यतेऽन्यत्र 
'पलायनाच्च वार्यते, तर्हि तदेवानासक्तियोगः। अन्यथा सर्व स्वं परिहायारण्ये वसतोऽपि 
संन्यासिनो मनो यदि परित्यक्तेषु विषयेषु वारंवारं संसजति, तर्हि 
विडम्बनाऽनासक्तियोगस्य । 





E 

समुद्रमापः प्रविशन्ति यद्वत्‌। 

तद्वत्कामा यं प्रविशन्ति सर्वे 

स शान्तिमाप्नोति न कामकामी ।। - श्रीमद्धगवद्रीता 

संस्कृति-चिन्तनम्‌ 
वृत्तं यल्लेन संरक्ष्यम्‌ 


If wealth is lost, nothing is lost, 
If health is lost something is lost, 


If character is lost, everything is lost. 


इत्याङ्गलभाषोवितिः। वित्तस्य हासेन न भवति कस्यापि काचित्‌ क्षतिः। 
स्वास्थ्यस्य ह्रासेन काचित्‌ क्षतिर्नियतं भवति। किन्तु चारित्र्यस्य ह्रासेन सर्व 
विनश्यतीत्याङ्गलभाषोक्तेर्भावार्थः। महाभारतेऽपि निगदितं - 


वृत्तं यत्नेन संरक्ष्यं, वित्तमायाति याति च। 
वित्तेन क्षीणो न क्षीणो, वृत्ततस्तु हतो हतः ॥। इति॥ 


तत्रापि शीलसंरक्षणमेव प्रतिपादितम्‌ । यतस्तस्मिन्‌ विनष्टे जाते सर्व विनश्यति। 
चारित्र्यस्य गरिमा लोके क्षेत्र-क्षेत्रे। तस्य गौरवं निखिले जगति सर्वेषां जीवने च। 
राष्ट्सन्दर्भे तु तस्य महत्वं सर्वैः स्वीकृतम्‌। शीलं न हिं किमपि बाह्यतत्त्वम्‌। 
तत्त्वस्माकमाभ्यन्तरं. सत्त्वम्‌। कथने कार्ये चैकरूपतेति -चारित्र्यस्य प्रमाणम्‌। यस्य न 
कथनकार्ययोरेकरूपत्वं स निःसंशयं न हि शीलवान्‌। शीलवतः कृते अपरिहार्यमिदरं 
यत्‌ स स्वकथनानुरूपमाचरेत्‌। स तथैवाचरति यथा वदति। तेनैव लोके तस्य प्रतिष्ठा 
स्यात्‌ । तदर्थ मनःपावित्र्यम्‌ अपेक्षितम्‌ 


ईशुर्मसीहः कस्मिश्चित्‌ समये विचरन्‌ ग्राममेकं प्राप। तत्र तेन दुष्टं यत्‌ 
काऽप्यसहाया स्त्री -बहुभिर्जनैः परिंवृताऽऽसीत्‌। ताञ्च ते दण्डयितुभकामयन्त। 
ईशुर्मसीहः तान्‌ जनान्‌ तत्कारणं पप्रच्छ। अनया घोरोऽपराध आचरितः। अतः 
साऽवश्यं दण्डनीयेति जनैरुक्तम्‌। ईशुरुवाच तां स्त्रियं .दण्डयितुं भवतां यो निर्णयः स 
| भवतु नाम। तद्विषये नाऽहं किञ्चिदपि afa, किन्तु प्रथमं तेनैवैषा दण्डनीया येन 
स्वजीवनकाले कदापि न कोऽप्यपरांधो विहित इत्येव मम निवेदनम्‌। ईशोर्वचनानि 

निशम्य सर्वे निरुपाया हतप्रभाश्च संस्थिताः; यतस्तत्र न कोऽप्यासीद्‌ येन 
स्वजीवनकाले कोऽप्यपराधो नो विहितः। ईशोः कृपया सा स्त्री मुक्ता रक्षिता च। सा 
ईशोश्चरणयोः पतितोत्तरकाले च कमप्यपराधं कदापि न कत्तु प्रतिज्ञातवती। 
महापुरुषाणां सानिध्ये लोकहृदयपरिवर्तनं जायते इति नात्र सन्देहः। 


आचरणशुचिता न हि कुलाधीना। उच्चकुले जातोऽपि चारित्र्यपतितो वर्तते। 
सामान्यकुले च जातस्यापि शीलम्‌ उदात्तं भवति। एवं धनाढ्योऽपि 
कोऽप्याचरणविहीनोऽस्ति, विभवविहीनश्चाचरणवान्‌। एकदा कोऽपि कृषको 
नानकदेवं भोजनार्थ प्रार्थितवान्‌। तस्मिन्नेव समये नगरश्रेष्ठिनाऽपि नानकदेवो भोजनाय 
निमन्त्रितः। नानकदेवेन कृषकनिमन्त्रणं स्वीकृतं, नगरश्रेष्ठिनस्तु नो स्वीकृतम्‌। 
नगरश्रेष्ठिने नेदं रुरुचे। अतो नानकदेवः श्रेष्ठिकृषकर्योभोजनम्‌ आहूतवान्‌। 
कृषकगृहाद्‌ आनीतं भोजनमासीत्‌ शुष्करोटिका। नगरश्रष्ठिगृहभोजनं मधुरं 
MIPA | नानकदेव एकस्मिन्‌ करे कृषकस्य शुष्कां रोटिकामपरे च नगरश्रेष्ठिनो 
घृतपक्वमपूर्प गृहीत्वा- उभेऽपि-जनानां समक्षं सम्पीडयामास। जनास्तत्र 
साश्चर्यमपश्यन्‌ यच्छुष्करोटिकातोऽक्षरद्‌ दुग्धमपूपाच्च रुधिरम्‌। समुपस्थिता जनाः 


सुष्दवजानन्‌ नानकदेवेन नगरश्रेष्ठिनो निमन्त्रणं केन कारणेन न स्वीकृतमिति। वृत्तं 
वित्तं नापेक्षते । 


शीलस्य सम्बन्धोऽस्ति शुचिकर्त्तव्यभावनया समम्‌। जीवने क््षेत्रे-क्षेत्रे 
विद्यतेऽस्यापरिहार्यता-कृषिक्षत्रे, निर्माणागारे, विद्यास्थाने, न्यायसंस्थाने, देशस्य 
सीमसु तथा च यो यत्र स्वनियोगे वर्तते .तत्र। सर्वेषां कृते शीलमवर्जनीयम्‌। 
निर्माणागारे भवतु कोऽपि प्राकृतकर्मकरः उच्चाधिकारी वा-राष्ट्रभावनाप्रेरितो यदि स 
यत्‌ स्वीयं करणीयं कार्य मयाऽवश्यमेव करणीयमन्य 
देशस्याहितं भविष्यति। Taka प्रथमम्‌ अन्यत्सर्वं तत: परम्‌, लामा 
TART कुरानपठनेन वा, गिरजागृहेण गुरुद्वारेण वा। राष्ट्रधर्म: परमो धर्म: | 


उत्तरस्यां दिशि हिमाद्रौ स्थितोऽस्माकं सैनिकः सप्तदिनानि न स्नातु, किन्तु 

संस्कृति-चिन्तनम्‌ 
यदि स तत्र स्वकर्तव्यं प्रत्यप्रमत्तः सन्‌ तथाऽचरति येन न कोऽपि परदेशीयोऽस्माकं 
राष्ट्रसीमसु प्रवेष्टं .पारयति, तहिं स सैनिकः-स राष्ट्रप्रहरी-तन्नरात्‌ शतगुणं पूततरो यः 
प्रतिदिनं त्रिवारं स्नाति किन्तु स्वदेशहिंतभावनाविरहितोऽ स्ति | 


अस्माकं ARA व्यापक-लोकहितावहं भवेत्‌ न तु केवलं सङ्घीर्ण- 
स्वकोयहितपरकम्‌। एषोदात्तभावना. प्राचीने काले भारतदेशे सर्वत्रासीत्‌। “सर्वे भवन्तु 
सुखिनः सर्वे सन्तु निरामयाः'' इति वाक्येनैव तद्‌भावनाऽभिव्यक्ता वर्तते। एतेन 
अस्माकमुत्कृष्टराष्ट्रियचारित्र्यमुद्घाटितम्‌। यस्मिन्‌ देशे जनानामेतादृशी 
लोकहितभावनाऽस्ति, स देशः कदापि कदापि न हि प्रणश्यति। 


यस्मिन्देशे राष्ट्रकर्णधाराणां विद्यते एतादृशी भावना स सर्वदा समृद्धिं याति। 
राष्ट्रनेतृत्वं शासनञ्चेति द्वे सर्वथा पृथक्‌ कार्ये। आचरणभ्रष्टशासको दण्डबलेन शासनं 
कर्तु शक्नोति, किन्तु राष्टरनेतृत्वविधाने स न समर्थः। आचरणवान्‌ नेता न भवतु 
अधिकारवान्‌, तद्विरहितोऽपि स लोकहितं साध्नोति। किन्तु यदि चारित्र्यहासो जायते, 
तदा कर्णधारो राष्ट्रनौका मध्येसागरं नीत्वा निमजयति गहने जले। 
आचरण'भ्रंशस्येयमेव परिणतिः। स्वकीयस्वार्थपूर्त्यर्थ राष्ट्रहितावहेलापराध कस्मादपि 
गर्हणीयापराधात्‌ न न्यूनतरः। देशस्याचरणपुस्तकं न भवेत्‌ कथमपि कलुषितमिति 
निरन्तरं राष्ट्रे जागरूकताऽपेक्षिता। 


न सा सभा यत्र न सन्ति वृद्धा 
वृद्धा न ते ये न वदन्ति धर्मम्‌। 


धर्म: स नो यत्र न सत्यमस्ति। 
सत्यं न तद्‌ यच्छलनाऽनुविद्धम्‌॥ - विदुरनीति: 

समयानुशासनम्‌ 


कस्यापि कार्यस्य निर्धारिते समये निष्पादनमिति समयानुशासनम्‌। निर्धारिते 
समये कार्यनिष्पादनस्य विशिष्टं सौष्ठवम्‌। लोके क्षेत्रे क्षेत्रेऽस्योत्कृष्टसिद्धान्तस्यार्थवत्ता - 
विद्यते। अतोऽपरिहार्यता। निजे जीवने वा लोके वा अथवा प्रशासने सर्वत्रैव वर्तते 
समयानुशासनस्य महत्त्वम्‌। अस्य महत्त्वं बालानां कृते, यूनां कृते, वृद्धानां च कृते - 
एवं सर्वेषां कृते add l 


` देशाभ्यन्तरे वयं वीतचिन्ता विचरामो, यतो राष्ट्ररक्षिणोऽस्माकं सैनिका 
देशरक्षार्थं सीमसु सततं सन्नद्धाः स्थिता’ इति वयं जानीमः। समयानुशासनस्य महत्त्वं 
किमिति सैनिकाः सम्यग्‌ जानन्ति। सेनायान्तु समयानुशासनं सर्वोपरि वर्तते। तत्र 
सामान्यसैनिकाद्‌ आरभ्य सर्वोच्चाधिकारिपर्यन्तं सर्वेऽप्यनेन सत्संस्कारेण संस्कृताः 
सन्ति। अस्योल्लंघनं सेनायामक्षम्योऽपराधः। युद्धकाले वा शान्तिकाले वा सेनायां 
सर्वदाऽस्य दृढं पालनं भवति। युद्धकाले तु क्षणस्यापि यत्र तत्र परिवर्तनेन कोऽनर्थो 
भवतिः इति ज्ञायतेऽस्माभिः। अस्माकं जयपराजयनिर्णयोऽपि तदेवावलम्बते। सर्वेषु 
साधनेषु युद्धोपकरणेषु च सत्स्वपि यदि समयानुशासनमवमन्यते तर्हि सन्दिग्धा 
भवत्यस्माकं तत्र संसिद्धिः। 


यन्महत्त्व देशसीमसु सैनिकस्य, तदेव महत्त्वं देशाभ्यन्तरे निर्माणागारे 
कर्मकारस्य, यन्त्रकारस्य वा, सस्यक्षेत्रे च कृषीवलस्य। निर्माणागारे भवतु सामान्यः 
कर्मकारो वरिष्ठो वा अन्त्रकारो, यदि कार्यसमये स कार्यस्थले नोपस्थित: तर्हि तस्य 
हानिस्तु भवत्येव, राष्ट्रस्यापि तदाचरणेन क्षतिर्जायते। एवं राष्ट्रियसन्दर्भेऽपि 
समयानुशासनस्य महिमा विद्यते । 


निरकषराय कृषीवलाय कः कथयति समयानुशासनस्य महत्त्वम्‌? तथापि क्षेत्रे 
z बीजं वपनीयम्‌? कदा क्षेत्रं जलेन सेचनीयम्‌? कथं च सस्यं रक्षणीयम्‌? इति 
सन स जानीते। पववतामापन्ने सति सस्ये, समुचिते काले. स तल्लुनाति। निखिले 

प्रक्रियाकलापे स न भवति दच्तावधानश्चेत्‌ तर्हि स्वधान्यधनात्‌ स वञ्चितो भवती'ति 
कृषीवलः सम्यग्‌ जानाति। प्रमादेन तस्य स्वीया क्षतिस्तु भवत्येव, परोक्षतया स 
स्वराष्ट्रमपि हानिं नयति। यन्महत्त्वं देशे निर्माणागारे कर्मकरस्य, सस्यक्षेत्रै तदेव 
कृषकस्य। कर्मकरः कृषकश्चेति उभौ देशाभ्यन्तरे समृद्धेः समर्थस्तम्भौ। 


कार्यालयेऽपि यदि समयानुशासनन्न भवति, तर्ह्मधिकारिण: प्रारम्भ भृत्यपर्यन्तं 
कोऽपि किमपि कार्य कस्मिन्नपि समये करिष्यति। तेनाव्यवस्था प्रसरिष्यति। कस्यापि 
usa: किमपि कार्य नो सम्भविष्यति। सर्वत्राननुशासनं द्रक्ष्यते। जनानां च कष्टेषु 
वृद्धि: स्यात्‌। विद्याप्रतिष्ठानेष्वपि समयानुशासनस्यापरिहार्यता। अन्यथा तस्याभावे 
विद्याकेन्द्राणि न चिरं चिन्ताकेन्द्राणि सञ्जायन्ते | 


समयानुशासनमस्मामिः कथमप्यवमन्यते चेत्तर्हि सद्यस्तस्य दण्डः प्राप्यते। 
रेलयानेन यात्राप्रसङ्गे वयं यदि नियतकाले रेलयानस्थानं नानुप्राप्नुमस्तर्हि 
रेलयानमस्मान्न प्रतीक्षिष्यते । साक्षात्कारहेतोर्गच्छता केनापि यूना सह यद्येतादृशीघटना 
घटते, तर्हि कीदृशी भवति तस्य मनोदशेति सुकरं ज्ञातुं पार्यते । 


दैवदुर्विपाकात्‌ किमपि दुर्घटनं समापतति चेत्तर्हि तत्र यदि दुर्घटनाऽऽहतस्य 
चिकित्सासाहाय्यं काले नोपलब्धं भवति, तर्हि mesh भवति तस्य परिणामः? 
इत्यवगन्तुं वयं क्षमा: । समयानुशासनस्य नास्ति कोऽपि विकल्पः। 


समयानुशासनस्य पालनं केनापि यदि स्वीयेच्छया विधीयते, तर्हि तेन तस्य 
सुचिन्तनमभिव्यज्यते । श्रष्ठोऽयं सिद्धान्तो न केवलं कस्यापि देशविशेषस्य कृते 
समीचीनः प्रत्युत सर्वेषां देशानां कृते। ये केऽपि विश्वस्मिनुन्नता देशास्तत्र सुष्ट जना 
जानन्ति समयानुशासनस्य महत्त्वम्‌। भवन्तु नामाङ्गलदेशीयानां नैके दोषाः, किन्तु तेषां 


. समयानुशासनपालनप्रवृत्तिरवश्यं प्रशस्यते। Ida विश्वसङ्गरे . एटमीय-. 


प्रहारैर्ध्वस्तोऽपि जापानदेशः स्तराष्ट्रनिष्ठयाऽनुशासनपालनेन चाघुना विश्वमञ्चे 
शक्तिपुञ्जरूपेण पुन उदितो जात: । 

संस्कृति-चिन्तनम्‌ 

समयानुशासनपालनं केवलं सामान्यानाम्‌ अधीनस्थानां च जनानां कृत एवेति 
प्रायशो लोकविचारणा। यश्च महति पदे पदस्थः स समयानुशासनोल्लंघने सर्वथा 
स्वतन्त्रः। किन्तु धारणेयं मिथ्याऽऽत्मधातिनी च। स्वोत्कर्षं कामयमानः कोऽपि देश 
एतन्न समर्थयिष्यति। यतः समयानुशासनस्य महत्त्वं सर्वेषां कृते समानरूपेण वर्तते | 
सामान्यकर्मकारिणाम्‌' अधीनस्थानां च कृते तु भवत्येव, ये समलङ्कुर्वन्ति महान्ति 
महान्ति पदानि, तेषां कृतेऽधिकं, यतस्तेषामाचरणमेव लोकोऽनुकरिष्यति। तेषां 
पदचिह्णान्येव सोऽनुसरिष्यति। 


सत्यं वद्‌। धर्म चर। स्वाध्यायान्मा प्रमदः । आचार्याय प्रियं धनमाहुत्य 
प्रजातन्तुं मा व्यवच्छेत्सीः। सत्यान्न प्रमदितव्यम्‌। धर्मान्न 


प्रमदितव्यम्‌ कुशलान्न प्रमदितव्यम्‌। भूत्यै न प्रमदितव्यम्‌। 
स्वाध्यायप्रवचनाम्यां न प्रमदितव्यम्‌॥ - तैत्तिरीयोपनिषद्‌ 





CC-0. Mumukshu Bhawan Varak4si Collection. Digitized by eGangotri 


७ Pi याले... _ 


संस्कृति-चिन्तनम्‌ 


वाल्मीकिरामायणे कर्मसंस्कृतिः 


यावत्‌ स्थास्यन्ति गिरयः सरितश्च महीतले। 
तावद्रामायणीकथा लोकेषु प्रचरिष्यति॥ 
| वाल्मीकि. -3-36, 37 


कवीन्द्रं नौमि वाल्मीकिं यस्य रामायणीकथाम्‌। 
चन्द्रिकामिव चिन्वन्ति चकोरा इव साधवः il ` 
शाङ्खण्धरप्रणीतसुभाषितपद्धत्याम्‌ 


रामायणञ्च महाभारतञ्चेति महनीये कमनीये च काव्ये अस्माकं देशस्य 
सनातनसंस्कृतेरजरामरे ग्रन्थरत्ने। तत्र देशस्यास्योदात्तगुणानामुदारवर्णनं वर्तते। 
सत्यरक्षा, धर्मरक्षा, दानं, दाक्षिण्यं, करुणाऽक्रोधोऽहिंसा, कर्त्तव्यपरायणता चेत्यादीनां 
भव्यगुणानां प्रभूतं प्रतिपादनं तत्र समुपलभ्यते। भारतीयसंस्कृत्यां कर्त्तव्यपरायणाताया 
विशिष्टगौरवम्‌। आत्मवचनसंरक्षणब्रतं- तद्भवत्वाचरितं सत्यनिष्ठहरिश्चन्द्रेण वा 
धर्मवीरेण नृपतिना शिबिना वा महर्षिणा दधीचिना वा महाराजेन दशरथेन वा - 
सर्वैरपि तत्‌ स्वविभवदानेन प्राणदानेन वा साधितम्‌। महाराजहरिश्चन्द्रेण 
स्वराज्यदानेनान्यैश्च स्वासुप्रदानेन। स्ववचनसंरक्षायाः परप्राणरक्षाया वा 
भारतीयसंस्कृतवाङ्मये भूयिष्ठप्रसङ्गाः यथा वैदिकवाङ्मये तथैवार्षवाङ्मये। तथैव च 
लौकिकवाङ्मये। आर्षवाङ्मयमध्ये रामायणेऽपि महाभारतेऽपि च। यथा रामायणे 
दशरथप्राणत्यागप्रसङ्गः - 


गतेऽर्धरात्रे भृशदुःखपीडित 
स्तदा जहौ प्राणमुदारदर्शनः ।। वाल्मीकि. 2-64-78 


5 

संस्कृति-चिन्तनम्‌ | 
रामायणं नाम महर्षिवाल्मीकिप्रणीतमादिकाव्यं भूतले भारतस्य गौरवम्‌। 


ष्ट्रस्य च तत्‌ परमाक्षयो निधिः। तद्धि निखिलसाहित्यजगति प्रवरकाव्यम्‌। पृथिव्यां ` 


यत्र कुत्रापि रामविषयकं वाङ्मयं वर्तते, अस्मिन्देशे दूरदेशे देशान्तरे वा संस्कृते वा 
संस्कृतेतरभाषासु वा श्रव्यकाव्ये वा दृश्यकाव्ये वा तत्सर्वं भवति रामायणमनुवत्ति। 


भारतीया संस्कृतिः कर्माचरणेन विश्रुता। रामायणे कर्मसंस्कृतेः प्राधान्यम्‌ । 
तदेव रामायणस्य महनीयाबदानम्‌। कर्ततव्यकर्मसम्पादन एव भारतीय- 
संस्कृतेरुदात्तत्वम्‌। रामायणे पात्राणां स्वीयकर्त्तव्यपालनं भारतीयसंस्कृत्यै श्रष्ठावदानम्‌ । 
परोपकारः पुण्याय, पापाय परपीडनमित्यवलम्ब्य परकार्यसाधनाय परहिताय 
परोपकाराय वा मम कर्त्तव्यमिति बुद्धया यदाचरणं तद्धि भारतीयसंस्कृते्ै शिष्ट्यम्‌। 
तदेव स्वकर्ततव्यकर्मसम्पादनरूपेण पात्राणां सांस्कृतिकावदानं रामायणे। 
भारतीयसंस्कृतौ कर्ततव्यसम्पादनेनैव शीलोत्कर्षः रामलक्ष्मणादीनां प्रशस्ततमपात्राणां 
चरितैर्भारतीया संस्कृतिर्विश्वस्मिन्‌ विश्रुता। 


रामायणमस्माकमादिकाव्यं भारतदेशस्योदात्तसंस्कृतेरुत्कृष्टोऽभिलेखः। 
भारतीयसंस्कृतेर्यादृग्‌ विशदं भावसमन्वितञ्च चित्रमस्मिन्‌ ग्रन्थे वर्तते, न तादृक्‌ 
कदाचिदन्यत्र कुत्रापि। महामुनिवाल्मीकेः कवित्वप्रतिभाया: सर्वोत्तमनिदर्शनमिदम्‌। 
तस्यानुकरणेन संस्कृतसाहित्यं सम्पन्नतरतां यातम्‌। | 


रामायणे यद्यपि श्रीरामचन्द्रस्य पावनचरितस्य प्राधान्यं तथाप्यन्येषां 
पात्राणामपि स्तवकर्त्तव्यपरायणतया स्वीयं ` वैशिष्ट्यम्‌। रामायणे 
श्रीरामराज्याभिषेकघोषणानन्तरं तत्स्थानेऽकस्माच्‌ चतुर्दशहायनवनगमनादेशेन 


श्रीरामभद्रः किञ्चिदपि चिन्तितो नाभूत्‌। ईषदपि विरोधमकृत्क पित्रादेशानुपालनार्थ 
स्वकर्तव्यमिति मत्वा वनं प्रति प्रस्थितः सभार्यः सानुजश्च। 


अथोज्वलनसंकाशं चामीकरविभूषितम्‌। 


तमारुरुहुस्तूर्णं भ्रातरौ रामलक्ष्मणौ ।। 


CC-0. Mumukshu Bhawan Varanasi Collection. Digitized by eGangotri 


e... 


संस्कृति-चिन्तनम्‌ 
सीतातृतीयानारूढान्‌ दृष्टवा रथमचोदयत्‌। 
सुमन्त्रः सम्मतानश्वान्‌ वायुवेगसमाञ्जवे॥ 
प्रयाते तु महारण्यं चिररात्राय राधवे। 
बभूव नगरे मूर्च्छा बलमूर्च्छा जनस्य च॥ 
वाल्मीकि. 2-40-26, 7, 8 


पितुराज्ञापालनरूपमिदं कर््तव्यसम्पादनस्योत्कृष्टोदाहरणम्‌। सीतया लक्ष्मणेन च 
Ts श्रीरामो बभ्राम वने वने। सेहे सङ्कटानि। जघान रावणमुखाननार्यान्‌ 
संस्थापयामास चार्यसंस्कृतिं/भारतीयसंस्कृतिं दूरदेशे परप्रदेशे। 


स रावणाय संक्रुद्धो भृशमायम्य कार्मुकम्‌। 
चिक्षेप परमायत्तः शरं मर्मविदारणम्‌।। 


स वज्र इव दुर्धर्षो वज़िबाहुविसर्जित: | 
कृतान्त इव चावार्यो न्यपतद्‌ रावणोरसि॥ 


स विसृष्टो महावेगः शरीरान्तकरः परः। 
बिभेद हृदयं तस्य रावणस्य दुरात्मनः ॥ 
वाल्मीकि. 6.08-l6, ।7, 48 


भारतीयसंस्कृत्यां भार्या शश्वद्‌ भर्त्रनुगामिनी। तत्सुखदुःखयोः सा सर्वदा 
सहभागिनी। स्वस्वामिना साकं वनं गत्वा सीता भारतीयभार्यानुरूपधर्म 
सहर्षमाचरितवती | 


त्वया च सह गन्तव्य मया गुरुजनाज्ञया। 


त्वद्वियोगेन मे राम त्यक्तव्यमिह जीवितम्‌॥ 
वाल्मीकि. 2-29-5 


l7 

संस्कृति-चिन्तनम्‌ 


यस्त्वया सह स स्वर्गो निरयो यस्त्त्वया विना। 
इति जानन्‌ परां प्रीतिं गच्छ राम मया सह॥ 
i वाल्मीकि. 2-30-L8 


कुमार लक्ष्मणस्य चरितमपि भ्रातुर्भार्यायाश्च पवित्रसेवाकर्मणो निर्मलाचरणस्य 
च सङ्गमः। 
यदि गन्तुं कृता बुद्धिर्वनं मृगगजायुतम्‌। 
अहं त्वामनुगमिष्यामि वनमग्रे धनुर्धरः ।। 
वाल्मीकि. 2-37-3 


धनुरादाय सगुणं खनित्रपिटकाधरः । 
अग्रतस्ते गमिष्यामि पन्थानं तव दर्शयन्‌।। 


आहरिष्यामि ते नित्यं मूलानि च फलानि च। 
वन्यानि च तथान्यानि स्वाहाहाणि तपस्विनाम्‌ ॥ 


भवांस्तु सह वैदेह्या गिरिसानुषु रंस्यसे । 
अहं सर्व करिष्यामि जाग्रतः स्वपतश्च ते॥ 


वाल्मीकि. 2-3-25, 26, 27 


रामकथायां सौमित्रेर्निःस्पृहसेवाधर्मो भारतीयसंस्कृतेः प्रशस्याध्यायः। 


कुमारभरतोऽपि राज्यवैभवं परिहाय संन्यस्त: सन्‌ चतुर्दशवर्षाणि लोकसेवारतो 
बभूव। 

संस्कृति-चिन्तनम्‌ 
एवं तु विलपन्‌ दीनो भरतः स महायशाः। 
नन्दिग्रामेऽकरोद्‌ राज्यं दुःखितो मन्त्रिभिः सह॥ 


स वल्कलजटाधारी मुनिवेषधरः प्रभुः | 
नन्दिग्रामेऽवसद्‌ धीरः ससैन्यो भरतस्तदा॥ 
वाल्मीकि. 2-5-22, 23 


- कुमारभरतस्य॒संन्यसनजीवनमनासक्तकर्मनिष्पादनस्य विलक्षणः प्रसङ्गो 
विश्वस्मिन्नद्वितीयोऽस्य देशस्य कर्मसंस्कृतेरप्रतिमाभिव्यक्तिः। 


रामकथायां केसरिकुमारस्य हनूमतोऽपि कर्त्तव्यकर्मणः सेवाधर्मस्य च 
निदर्शनमप्रतिमम्‌। तत्र रामोक्तिः- | 


कृतं हनूमतः कार्य सुमहद्‌ भुवि दुर्लभम्‌। 
मनसाऽपि यदन्येन न शक्यं धरणीतले॥ इति ।। 
वाल्मीकि. 6-l-2 


सीतान्वेषणे रामरावणयुद्धे च हनूमतो भूमिका महनीया। किन्तु सेवा- 
प्रतिदानरूपे स्वामिनं श्रीरामचन्द्रं स किञ्चिदपि नहिं ययाचे। रामायणे तिर्यञ्चोऽपि 
' करणीयकर्त्तव्यकाले न विमुखाः। सीताहरणप्रसङ्गे यदा गृध्रराजो जटायुर्विलपन्तीं 
सीतां रावणेन नीयमानां दृष्टवान्‌, तदा स तां समाश्वासयति स्म तस्या मुक्तिविषये 
रावणस्य च वधविषये। सपद्येव स रावणं स्वनखचज्चुप्रहारैः क्षतविक्षततां नीतवान्‌। 


विददार नखैरस्य तुण्डं पृष्ठे समर्पयन्‌। 
केशांश्चोत्पाटयामास नखपक्षमुखायुधः॥ वाल्मीकि 3-52-35 
विलञ्जितो दशाननो नयधर्ममनादुत्य जटायुषः पक्षौ स्वकरवालेन चिच्छेद 


79 

| संस्कृति-चिन्तनम्‌ 

जटायुर्भूमौ पपात। क्षणान्तरे च पञ्चत्वं जगाम । किन्तु विपत्पतिताबलाया: संरक्षायै 
यत्किमपि भारतीयवीरेण कर्तव्यं, तत्सर्वं तेन शकुन्तेनाचरितम्‌। अनेनेव कारणेन 
वाल्मीकिरामायणे जटायुषश्चरितं निर्मलमणिवद्‌ राजते | 

स गृध्राजः कृतवान्‌ यशस्करं, 

सुदुष्करं कर्म रणे निपातितः। 

महर्षिकल्पेन च संस्कृतस्तदा। 

जगाम पुण्यां गतिमात्मनः शुभाम्‌।। वाल्मीकि. 3-68-37 

वाल्मीकिरामायणे सुकण्ठविभीषणप्रभृतयोऽपि सन्ति। ते खलु यद्यपि 

कर्ततव्यकर्मविहितवन्तः किन्तु स्वार्थभावनयैव। परहितभावनया तु ये कर्तव्यकर्म 


कृतवन्तस्ते सन्त्यन्ये। त एव भारतीयसंस्कृतौ चिरस्मरणीयाः। राष्ट्रं तानेव सादर 
प्रणमति। 


‘N 








कूजन्त राम रामेति मधुरं मधुराक्षरम्‌। 
आरुह्य कविताशाखां वन्दे वाल्मीकिकोकिलम्‌॥ 

संस्कृति-चिन्तनम्‌ 
यज्ञे हिंसा वा न वा? 


'यज्ञ' इत्यस्य शब्दस्य कोशगतोऽर्थः पूजाकार्य, किमपि पवित्रकार्य वेति।' 
अनेन यज्ञकार्यं सर्वदा पवित्रकर्मणान्वितं भवति। अपावित्र्यं तु तत्र कदापि नास्ति। 
यज्ञशब्दस्य प्रयोगः प्रथमम्‌ ऋग्वेदे दृश्यते। अस्य दशमे मण्डले पुरुषसूक्ते ` 
यज्ञशब्दप्रयोगो बहु वर्तते। अत्रापि यज्ञशब्दः पूजार्थे/पवित्रकार्याय एव प्रयुक्तः। 
ऋषिस्तत्र स्वीयया कल्पनया सृष्टियज्ञं वर्णितवान्‌। अत्र स्थूलयज्ञस्थान 
आध्यात्मिकयञ्ञस्य प्रतिष्ठा रेखाङ्किता वर्तते | 


यज्ञानां वर्णनं विशेषतो ब्राह्मणग्रन्थेषूपलभ्यते। यागानां विधानं ब्राह्मणवाङ्मये 
यस्मिन्रूपे विद्यते, आरण्यवाङ्मये तत्र विरक्तिः परिलक्ष्यते। तत्र कर्मकाण्डस्थाने 
ज्ञानपक्षं प्रति तत्परत्वं परिलक्ष्यते। अस्य विकसितं रूपं परवर्तिन्युपनिषद्वाङ्मये 
दृश्यते। बृहदारण्यकोपनिषदि अश्वमेधयज्ञस्थान उषःसूर्यवायुदेवता- 
नामर्चनस्योल्लेखो वर्तते। तत्र वर्णितं यद्‌ उषोदेवताया आराधनाऽश्वशिरोरूपे 
विधेया। ` सूर्यस्य तस्याक्षिरूपे वायोश्च तस्य MAF 
एतादुगाराधनयाऽश्वमेधयागफलप्राप्तिर्भवति। 


वेदाङ्गवाङ्मयेऽपि यज्ञशब्दस्येदृश्या व्याख्याया एव सूचना लभ्यते। ई.पू. 
सप्तम्यां शताब्द्यां यास्ककृते निरुक्ते यज्ञवाचकाध्वरशन्दस्य व्याख्येत्थं वर्तते :- 


'' अध्वर इति यज्ञनाम। ध्वरतिः हिंसाकर्मा तत्प्रतिषेधः । 





l संस्कृत-हिन्दी-कोश-वामनशिवराम आप्टे पृ. 823 

2 AX 0-90-6 सायणभाष्यम्‌ | 

3 उषा वै अश्वस्य मेध्यस्य शिरः। सूर्यश्चक्षुर्वातः प्राण: | बृहदारण्यकोपनिषदि 
I/l/I. 

4 निरुक्तपञ्चाध्यायी-सम्पादकः म. म. छज्जूरामशास्त्री पृ. 25. 

संस्कृति-चिन्तनम्‌ 
महर्षिणा यास्केन स्पष्टमुद्घोषितं यद्‌ यज्ञः स एव यत्र नास्ति हिंसा। 
यज्ञशब्दस्य प्रचलितार्थ विहाय निरुक्तकारेण तस्य यादुगूव्याख्या विहिता साऽपूर्वा 
हिंसाविमुखा च। तेन तस्य चिन्तनक्रान्तिः परिलक्ष्यते। 


यास्कानन्तरम्‌ ई.पू. षष्ठशताब्दयाम्‌ अस्मिनूदेशे भवति श्रमणसंस्कृतेरुत्थानम्‌। 
श्रमणसंस्कृत्यां यज्ञस्य निःशेषं निषेधो adal बुद्धेन महावीरेण च यज्ञस्यातिमात्रं 
निन्दा विहिता तस्य च सर्वथा व्यर्थत्वं प्रतिपादितम्‌। तस्मिन्‌काले यञ्ञशब्दः प्रायशो 
मूलार्थ परित्यजन्निव प्रतिभाति। केवलं रूढोऽर्थ एव प्रचलित आसीद्‌ यत्रालम्भनपक्ष 
एव प्रधानत्वेन स्वीकृतः। यज्ञस्य त्विदं रूपम्‌ अयथार्थम्‌ | 


आन्तिरियं किल प्रसृता स्याद्‌ यतो यज्‌धातोरर्थो यज्ञकार्य त्यागपूर्वकं पूजाकर्म 
वेति। अतो यजमानादपेक्षितमासीद्‌ यद्‌ स सम्यग्‌ दीक्षित: सन्‌ स्वदूषणानि परित्यज्य 
यज्ञे प्रवृत्तो भवेत्‌ | तस्माद्‌ इदमप्यपेक्षितमासीद्‌ यद्‌ यज्ञफलप्राप्त्यर्थ स स्वान्तर्वत्तिपशु 
परिहरेद्‌ येन स्वनिष्ठक्रोधलोभमोहादिभ्यो मुक्तो भवेत्‌ । तस्मिन्युगे व्यज्जनैषा तु स्यान्न 
गृहीता। केवलं पश्वालम्भनरूपो रूढपक्ष एव भृहीतो भवेत्‌। एवं रूढ्या लोके 
स्वान्तर्वर्तिपशुस्थाने बहिर्वर्ततिपशोरालम्भनं प्रारब्धम्‌। ` 


कुत्सिता प्रवृत्तिरियं यदा देशस्याचारपद्धत्यां गूढं प्रविष्टा, महती तदा 
चिन्तकानां चिन्ता जाता। आरण्यकयुगादारभ्य महावीरबुद्धयुगपर्यन्तं निरन्तरं 
वैचारिकसं र्ष: प्राचलत्‌। मनीषिभिस्तदा समर्थितं यदू यज्ञे आलम्भनं न वर्तते । 


गृहमेधिभिः प्रतिदिनं पञ्चमहायज्ञा विधेया . इति भारतीयसंस्कृत्यामपेक्षितं 
भवति। ते च पञ्चमहायज्ञा ब्रह्मयज्ञो देवयज्ञः पितृयज्ञ भूतयज्ञोऽतिथियज्ञश्चेति। तत्र 
ga तस्य च वितरणमिति ब्रह्मयस:। स्तुत्यादिभिर्देवताप्रसादनमिति देवयज्ञ:। 
an पूर्वजानां ` जलादितर्पणेन .प्रसादनमिति पितृयञ्च:। विश्वप्राणिनां 
गान स्वस्वशक्त्यनुरूप॑ भोजनदिदानमिति भूतयज्ञः। aka च 
गृहागतस्यातिथे: सादरं सत्कारविधानं वर्तते । अत्र कस्मिन्नपि यज्ञे हिंसाऽऽदेशो 

संस्कृति-चिन्तनम्‌ | 
नास्ति। प्रत्युत सर्वेषु यज्ञेषु जनानाम्‌ उदात्तवृत्तीनां विकासावकाश उपलभ्यते। 
परमार्थतस्तु यज्ञशब्दस्य हिंसापरोऽर्थ एवं तन्निहितमूलार्थस्य हिंसां जनयति| 


आधुनिके युगे यज्ञशब्दस्य व्यापकेऽर्थे व्यवहारो भवति। ज्ञानमन्दिरेषु 
वर्षपर्यन्तं चलति यदध्ययनाध्यापनकार्यं तद्‌ शिक्षासत्रवाच्यम्‌। अत्र सत्रशब्दो 
यज्ञपदपर्यायः। राष्ट्रपिता महात्मागांधी चरखेत्यनेनोपकरणेन विहितं सूत्रसृष्टिकार्य 
सूत्रयज्ञ इत्यवादीत्‌। विनोबामहाभागशच भूमिदानं भूमिदानयज्ञो, ग्रामदानं 
ग्रामदानयज्ञश्चेत्यवोचत्‌। लोके विधीयन्ते यानि यानि जनकल्याणकार्याणि तानि 
निखिलानि हिंसाविरहितानि यज्ञपदवाच्यानि। 


ml 


निन्दसि यज्ञविधेरहह श्रुतिजातम्‌। 
सदयहृदय दर्शितपशुघातम्‌॥ 
केशव धृतबुद्धशरीर जय जगदीश हरे॥ - गीत गोविन्दम्‌. 


23 . 


CC-0. Mumukshu Bhawan Varanasi Collection. Digitized by eGangotri 


संस्कृति-चिन्तनम्‌ 
पर्यावरण-संरक्षणम्‌ 


परमकार्य सर्वेषामधुना पर्यावरणसंरक्षणम्‌।` अनिष्टोदर्का पर्यावरणोपेक्षा। 
तदुपेक्षादण्डोऽप्यस्माभिरेब वोढव्य:। अस्माभिरर्थात्धनिभिरधनेः साक्षरेरनक्षरे: 


समर्थरशक्तैश्च | 


कः पुनः पर्यावरणोपेक्षोत्तरदायी? अवधीरिताऽस्माभिः प्रकृति:। अस्माभिः 
किमपि प्रकृत्युपादानं नोज्झितमनाहतम्‌। वारि विक्षोभं नीतम्‌। प्रभञ्जनः कोपं 
प्रापितः। वनानि ank छिन्नतां यापितानि। स्वार्थ- 
साधनार्थमस्माभिर्वनान्यविमृश्य कृत्तानि। पर्यावरणसन्तुलने सहाया ये वनजन्तवस्तेऽपि 
स्वार्थपूर्त्ये क्रूरतया व्यापादिताः। धनञ्च प्रभूतमर्जितमस्माभिः। सघनान्युततुङ्गानि 
व्योमस्पर्शीनि च भवनानि प्रकल्पितानि। किन्त्वामन्त्रतं प्रदूषणम्‌ । 


विज्ञानमस्मजीवनार्थ सङ्ख्यातीतानि सुखोपकरणानि प्रास्तौत्‌। विज्ञानं 
स्वयमेव किमपि वरदानम्‌। लोकेन तु तदसत्प्रयोगतां गमितम्‌। परिणामतो 
विकृतिमत्त्वं जातं पर्यावरणसन्तुलने | 


सम्प्रति महाघातकान्यगन्यस्त्राणि निर्मीयन्ते। पृथिव्या अभ्यन्तरे वायुमण्डले च 
तेषां प्रयोगः / परीक्षणं विधीयते। तेन विश्वतापक्रमो वर्धते। ओजोनवायुः स्वयमेव 
विश्वस्य कृते महत्सङ्कटम्‌। न्यूक्लियरपरीक्षणदुष्परिणामाः सन्ति पुरस्तात्‌। 
जनसङ्ख्याविस्फोटभयं सर्वत्र सञ्जायते। वाहनेभ्यो निसृतं मोनो-आक्साइड 
वायुमण्डलं दूषयति। वृद्धा युवानो बालाश्च-सर्वे प्रदूषितवायुना प्रभाविता:। रोगाः 
प्रवृद्धि यान्ति तेन। निर्माणागारेभ्यो निसृतो धूमो विध्वंसं विदधाति। 


ऐतिहासिकस्मारकाणां सत्ता सङ्करापन्ना। तेषां सौन्दर्य क्षणे क्षणे हि ॒ 
वायुमण्डलं निर्भरमाङ्रन्तम्‌। | Pa 


फलतो धरायां तोयस्तरः शनैः शनै्यात्यल्पतरताम्‌। वनानि शुष्यन्ति। 

संस्कृति-चिन्तनम्‌ 
भवनकाष्ठं दुर्लभम्‌ एधस्काष्ठञ्च। पशुभोजनं-यवसं-कष्टेन लभ्यते। पेयं पानीयं 
दुष्प्रापम्‌ । शुष्कतामुपात्ताः सरितस्तडागा निपानानि च। जलाभावेन दीनकृषकस्य सस्यं 
विनश्यति। तस्य भार्या घटद्वयमानं जलमानेतुं किलोमीटरपञ्चकं यातुं बाध्यते। 
तस्यापत्यानि दूषितवायुना प्रदूषितेन च जलेन रोगग्रस्ततां यान्ति। सडक्रमजन्या रोगा 
उग्रं प्रसरन्ति। 


अन्यत्र नदीनां क्षरणेनाकाण्डे च जलप्लावनेन बहवो ग्रामा बहूनि च पत्तनानि 
ध्वंसन्ते। सरित्तटानि त्रुट्यन्ति। अकाले भूकम्पेन विशाला भूखण्डा विनश्यन्ति। 
दीनप्राणिनः कालकवलिताः प्रकृतिप्रहारेण। 


अस्माद्‌ व्यसनान्‌ मुक्तिहेतोः सम्यक्‌ चिन्तनमभीष्टम्‌। नो चेद्‌, देशोऽयं 
विनाशतटे स्थितः। नेदं कार्य केवलं शासनेन विधेयमपितु सर्वैः। अस्मिन्कार्ये 
निखिलदेशवासिभिः स्वीयमिदं कार्य राष्ट्रियकार्यमिति मत्वा सहभागित्वं सम्पाद्यताम्‌ । 
तत्कृते जनजागर्तिरपरिहार्या। कृत्स्ने देशे वनानां विवेकविहीनशातनं बहुशो बभूव | 
इन्त! सम्प्रत्यपि विधीयते। तत्परिणामान्‌ देशः सहते। अतोऽविलम्बमिदं कार्य 
विच्छिद्यताम्‌। राषट्रियापराधस्यैतस्येदमेव प्रायश्चित्त यन्निखिले देशे वृक्षारोपण 
र्ट्रियकार्यक्रमरूपेणाङ्गीकर्ततव्यम्‌। सान्दरवृक्षारोपणेन पर्यावरणे परिवर्तनं भविष्यति। 
प्राचीनसमयेऽस्मिन्देशे पादपारोपणं पुण्यकार्यं धर्मकार्यं वेति मत्वा विहितम्‌। 


वृक्षारोपणमित्यस्मत्समृद्धिमूलम्‌। वृक्षारोपणेन पादपैर्भुमौ जलं निरुत्स्यते। 
भूम्यन्तरे जलस्तरो वर्धिता। तटिनीनां तटेषु स्थितास्तरवो भूमिक्षये निरोत्स्यन्ति। 
पृथिव्या अधस्तात्‌ प्रभूतजलसञ्चयो भविता। तेन जलाभावसमाधानं सम्पत्स्यते । 
नीवाको नियंस्यते। शस्योत्पादो वर्धिष्यते। वारि पातुं प्राप्स्यते। रोगा निरोत्स्यन्ते। 
पर्यावरणं प्रदूषणविरहितं प्रियतरतां यास्यति। 


पर्यावरणसंरक्षायै वायुप्रदूषणमपि रोद्धव्यम्‌। निर्माणागारधूमनिष्कासनाय तन 
धूमनालोत्तुङ्गतोन्नेतव्या। अन्यथा परिणामान्‌ सर्वे जानन्ति। वाहनेभ्यो निसृतो धूम 

संस्कृति-चिन्तनम्‌ 
ऋजुपथा प्रविशति कोमलबालानां नासिकाप्रदेशम्‌ । तदुद्भूतभयमस्माभिरवगन्तव्यम्‌ | 
अतस्तन्निरोधोपायो विधीयताम्‌। जनसङ्ख्या-प्रसारसङ्कटमपि पुरो ai 
ध्वनिप्रदूषणमपि पर्यावरणकृतेऽन्यद्‌भीतिकारणम्‌। विभिन्नध्वन्युपकरणानां 
विवेकहीनोपयोगेन कर्णा अस्माकं विदीर्यन्ते, मस्तिष्कञ्च हृदयञ्चोपहन्येते | 


अतः पर्यावरण-संरक्षणम्‌ अनिवार्यतया राष्ट्रियकार्यक्रमरूपेणाङ्गीकार्यम्‌। 
अस्मिन्नेव निहितं राष्ट्रकल्याणम्‌। 


ट्स शान्तिरन्तरिक्ष, शान्तिः पृथिवी शान्तिराप 
शान्तिरोषधयः शान्तिः। वनस्पतयः : शान्तिर्विश्वे देवा 


शान्तिब्रहम शान्तिः सर्व शान्तिः शान्तिरेव शान्ति: सा मा 
शान्तिरेधि। - यजुर्वेदः 

संस्कृति-चिन्तनम्‌ 
'रमते न मरालस्य मानसं मानसं विना' 


यद्यपि नीस्जराजितं नीरं सर्वत्र वर्तते, किन्तु मरालस्य मानसमन्यत्र कुत्रापि न 
रमते मानसरोवरं विहाय यः खलु राजहंसानां जन्मस्थली, क्रोडास्थली च। 
स्वजन्मभूमिं प्रति प्रेम नैसर्गिकं न केवलं मनुष्याणामपितु पशुपक्षिणामपि स्वस्थानं 
प्रति प्रेम वर्तते। स्वजन्मभुवि प्राणिनः स्वातन्त्र्येण विचरन्ति, स्वातन्त्र्येणैव विजप्रन्ति, 
सम्यक्च तेषां संवर्धनं तत्र जायते। केनापि ते जन्मभूमेर्बलाहूरमपनीयन्ते, तत्र यत्र 
कुत्रापि स्थाप्यन्ते चेत्तर्हि तेषां स प्रकृष्टपरिभवः। परभूमौ सौख्यमपिदुःखदम्‌, 
सुखान्वितमपि दुःखावहम्‌। प्रियकरं भोजनमपि तत्र विषवत्‌। यतस्तत्र तत्‌ स्वाच्छन्द्यं 
नैव वर्तते यत्‌ खलु स्वीये स्थाने। स्वाधीनः सत्तावान्‌ सुखापन्नः पराधीनस्तु सततं 
दुःखभाक्‌। किन्तु स्वातन्त्र्यं नहि स्वेच्छाप्रवृत्तिर्निरकुशता वा। स्वेच्छाचारित्वं हि 


जनयत्यनुशासनहीनताम्‌ । 


गरीयान्‌ महीयांश्च स्वातन्त्रयस्य महिमा। स्वातन्त्र्ये प्रवर्धितेभ्यः प्राणिभ्यो न 
रोचते परवशता। विलासभवनान्यपि तेषाङ्कृते कारागाराणि। पराधीनत्वं ते क्षणमपि 
नो सहन्ते। प्राणांस्तु ते वरं परित्यजन्ति, परतन्त्रता तु न स्वीकुर्वन्ति। सिंहश्चेद्‌ 
'चनादानीय लोहपञ्जरे स्थाप्येत रुचिकरं भोजनञ्च प्रदीयेत, तहाँपि बनराजस्स सर्व 
स्वावमानमेव मन्यते। न रोचते तस्मै बन्धनम्‌। बन्धनतया स कृशतरतां याति। 
जीवनोल्लासस्तस्य स्वातन्त्र्येण सहैव विलुप्यति। सर्वेषां प्राणिनां तादृगेव चरितं प्रियं 
येषां स्वातन्त्र्यं, भवतु स मृगो वा मृगराजो वा, नरो वा कुञ्जरो वा। मरणं ते वरज्जैन्त 
न तु पाशे सावज्ञजीवनयापनम्‌। 


रामायणे सीतामपहुत्य लङ्केशो रावणस्तां लङ्कामनयत्‌। तामनुरञ्जयितुं स 
बहुशो यतते स्म। विविधानि प्रलोभनानि प्रदत्तानि। दृढव्रता वैदेही तु तत्सवं 
तृणमिवामन्यत। सा मरणं स्वीचकार न तु रक्षोगृह ऐश्वर्यमयजीवनम्‌। सीताकृते लङ्का 
निरयस्यापरपर्यायः। सीतां मुक्ति नेतुं रामो लङ्कामयात्‌। तत्र यातुधानान्‌ AT हैमीं 

संस्कृति-चिन्तनम्‌ 
पुरीञ्च विजयते स्म। लङ्का तु रामायापि न रुरुचे | विजयानन्तरं रामो$नुजायावोचत्‌- 


अपि स्वर्णमयी लङ्का न मे लक्ष्मण! रोचते। 
जननी जन्मभूमिश्च स्वर्गादपि गरीयसी ।। इति ।॥। 
अभिनन्दनीयं खलु जनिभूप्रेम रामभद्रस्य । रमते न मरालस्य मानसं मानसं विना | 


यवनराजोऽलक्षेनद्रः पराजितं पर्वतिश्वरं पप्रच्छ कथं तेन सह व्यवहर्तव्यमिति। 
स उवाच यथा कोऽपि पृथिवीपतिरन्येन सह तथेति। उक्त्याऽनया प्रभूतं 
विस्मयापन्नोऽलक्षेन्द्रः सद्य एव पर्वतेश्वरस्य yaaa आदिशत्‌ पूर्वगौरवञ्च तं 
प्रापयामास। पर्वतेश्वरस्य तादृङ्‌ निर्भीकमुत्तरमेव तस्य गौरवानुरूपम्‌। 


स्वातन्त्र्य महत्त्वं गौरवञ्च महत्‌। स्वातन्त्र्यसेविनो नरास्तृणं खादन्ति, 
आपच्छतं सहन्ते तथापि रोचते तेभ्यः स्वातन्त्र्यमेव। मरणमेव तेषां बरं न तु 
वन्यप्रदर्शनम्‌। धीराः सुकृतिनश्च ते। लोकस्य सर्वदा सम्मानार्हाः। 
राणाप्रतापसिंहोऽस्माभिः कथं विस्मर्यते। वने वने स सकलत्रः सात्मजश्चाटत्‌, 
तृणापूपाश्चखाद, भार्यापुत्रांशचाखादयत्‌। बहूनि कष्टानि सेहे किन्तु नैव स्वीचकार 
पराधीनत्वम्‌। रमते न मरालस्य मानसं मानसं बिना। 


निसर्गतोऽपि Ka Kk लोकस्य। Kadi भारतदेश 
आड्ग्लशासनाधीन आसीत्‌। अस्माकं स्तातन्त्र्यसमर आरब्धः 
सप्तपञ्चाशदधिकाष्टादशशतत्तमेऽब्दे ततोऽपि किञ्चित्ूर्वं वा। तत्रः समरेऽगणिता 
वीरा वीराङ्गनाश्च स्वासून्‌ तत्यजुः। मङ्गलपाण्डेय-झांसीराज्ञी-बहादुरशाहप्रभृतयस्तेषु 
वरेण्याः। आ मरणात्‌ ते युयोधिर आङ्गूलैःसह किन्तु तदाधीनत्वं नैव स्वीचक्रिरे। देहं 


वरं पातयिष्यामि किन्तु झांसी नैव दास्यामी' ति झांसीराज्युक्तिः। रमते न मरालस्य 
मानसं मानसं विना। 


अस्माक देशे स्वातन्त्र्ययोद्धणां श्रृङ्खलाञविच्छिन्ना। संख्यातीताः स्वातन्त्र्यवीरा 

संस्कृति-चिन्तनम्‌ 

भूयिष्ठाः क्रान्तिकारिणो नराश्च नार्यश्च, वृद्धाश्च, युवानश्च सर्वे स्वातन्त्र्यसङ्गरे 
प्लवन्ते स्म। सुखदेव-राजगुरुचन्द्रशेखर आजाद-भगतसिंह-गान्धि-नेहरु-राजेनद्र 
ग्रसादप्रभृतयोऽन्ये च नैके वीरनेतारः पराधीनं देशं स्वाधीनत्वं नेतुं नितरां 
प्रयतितवन्तः। तेषां प्रयासैर्भारतवियति प्रकाशितः स्वातन्त्र्सूर्यः। किन्तु तत्पश्चात्‌ 
'स्वाधीनराष्ट्रसमृद्धये ये यत्ना विधेयाः सन्ति, ते नो विहिताः। तेऽवश्यं विधातव्याः 
स्वातन्त्र्यं तदैव सार्थकत्वं भजते। तदैव देशः स्थायित्वं याति। तदैव विश्वेषां राष्ट्राणां 
मध्ये देशस्य प्रतिष्ठितं स्थानं सुनिश्चितं भवति। केवलं प्रभुत्वहस्तान्तरणं न हि यथार्थ 
कस्यापि देशस्य स्वातन्त्र्यज्ञापकम्‌। तत्तदैव सम्भवति यदा देश आर्थिकदृशा समुन्नतः 
सुदृढश्च । 


भारतम्‌ अस्माकं देश:। अत्र ये निवसन्त्यासेतोर्हिमाचलपर्यन्तं ते सर्वे प्रथमं 
भारतीया:, पञ्चनदीया बंगीया वा, महाराष्ट्रियाः केरलीया वा तदनन्तरम्‌। यदा राष्ट्रे 
बलवती भवतीयं भावना तदा राष्ट्र स्वयं शक्तिमज्जायते । सम्प्रति सर्वत्र 
विघटनकारिण्य: प्रवृत्तय उग्रा:। शासने बहिरपि च भ्रातृ-भ्रातृजवादो व्याप्तो येन देशे 
सर्वत्रासन्तोषो वर्धते। राष्ट्रियचरित्रस्याभावः। तेन भ्रष्टाचार आतङ्कवाद- 
निर्दोषहत्यादयो वृद्धिं गताः। एतेषां निराकरणं न केवलं शासनस्य कार्यमपितु सर्वेषां 
जनानां समवेतप्रयासेन तत्सम्भवतिं। तद्धेतोः सततावधानमपरिहार्यम्‌। 


देशे यत्र-यत्र या या प्रगतिर्विहिता, यदि प्रयासास्तत्र नेतिकतायुताः स्युस्तर्हि 
देशोन्नतिः प्रकृष्टतमा भवेत्‌। अस्माभी राजनीतिकं स्वातन्त्र्य प्राप्तं किन्तु 
चिनाऽऽर्थिकोन्नतिं स्वाधीनता सार्थकत्वं न हि भजते। यो देश आर्थिकदृष्ट्या बलिष्ठ, 
उद्योगैश्च सम्पन्न: स एव यथार्थं समृद्धः। तद्विना देशो न याति सुदूढताम्‌। तदर्थ 
निरन्तरं कार्यशीलत्वम्‌ अनवरतञ्च जागरूकत्वमनिवार्यम्‌। देशे चिराय 


स्वातन्त्र्यमभीष्टञ्चेत्‌ तर्हि तस्य संरक्षा5परिहार्या । 

संस्कृति-चिन्तनम्‌ 

` देशस्योभयविधा रक्षाऽनिवार्या-सीमासु सत्ति सैनिकाः ये राषट्रप्रहरिणोऽभ्यन्तरे 
च रक्षितव्यमस्माभिः-कृषकैः प्रभूतसस्योत्पादनेन, कर्मिभिश्च कर्मशालास्वहोरात्रं 
यन्त्रचालनेन। अन्यैः सवै; स्वे स्वे कार्ये सर्वत्र सन्नद्धैर्भवितव्यम्‌। तेनैव राष्ट्रशक्तिः 
प्रवर्धते। कोऽपि देशः सैनिकशक्तिसम्पन्नोऽप्यार्थिकदुष्ट्या विपन्नश्चेत्तहिं स समेषां 
राष्ट्राणां मध्ये दुर्बल एव यत आर्थिकों सम्पन्नतां विना कस्यापि राष्ट्रस्य न काऽपि 
शक्तिः। भारतराष्ट्रमेवास्मारकं मानसं, मानसमन्दिरम्‌। तन्मानसमन्दिरस्य 
संरक्षणमस्माभिः सर्वं समर्प्य करणीयम्‌ यतो रमते न मरालस्य मानसं मानसं विना। 


देशरक्षा विधातव्या समस्तैर्देशवासिभिः। 
तस्य रक्षा हि कर्तव्या प्राणैरपि धनैरपि॥ 
तत्कृते संस्कृती रक्ष्या तयाऽलङ्कियते हि सः। 
संस्कृत्याऽलङ्कते देशे श्रियः शक्तेश्च सङ्गमः ॥ 
अर्वाचीनसंस्कृतम्‌ . (जुलाई-]999) 

भवभूतेः प्रकृतिवर्णनम्‌ 


संस्कृतनाटकक्षेत्रे भवभूतेः स्थानमत्युच्चैर्वर्तते। महाकविना प्रणीतानि त्रीणि 
नाटकानि | 

l. महावीरचरितम्‌ 

2. मालतीमाधवम्‌ 

3. उत्तररामचरितम्‌ चेति 

तेषूत्तररामचरितं प्रसिद्धतमम्‌। तन्नाटकेषु भवभूतिर्लब्धसाफल्यो 
नाटककारोऽस्त्येव, कुशलश्चित्रकारश्चापि। स्वनाटकेषु तेन न केवलं मानवीया 
प्रकृतिश्चित्रिताऽपितु जडप्रकृतिरपि प्राणवती'ति निरूपिता। प्रकृतिस्तेन 


कविनाऽवधानतया विलोकिता। नैसर्गिकवर्णनं तस्य संश्लिष्टं चित्रोपमञ्च। तद्विषये 
तस्यानन्तोऽनुरागः। प्राकृतिकदृश्यानि तेनालम्बनरूपेण वर्णितानि, नोद्दीमनरूपेण। 


विदर्भप्रान्ते स जन्म लेभे। अतस्तत्रदेशस्थैः कान्तारमयभीषणनैसर्गिकदृश्यैः 
सोऽतिशयेन प्रभावित आसीत्‌। प्राकृतिकवर्णनं कुर्वतो भवभूतेदृष्टिः प्रकृतेः 
परिचितदृश्येषु नो पपात। अपि तु निसर्गस्यासाधारणानि प्रचण्डघोरदृश्यानि तस्य 
दृग्विषयीभूतानि । उत्तररामचरिते द्वितीयेऽङ्के महारण्यानां वर्णनम्‌ - 

“AA खलु सर्वभूतरोमहर्षणान्युन्मत्तचण्डश्वा = 
गिरिगहृराणि जनस्थानपर्यन्तदीर्घारण्यानि दक्षिणा दिशमभिवर्तन्ते। 
प्रचण्डमेतत्सदृशं वर्णनं मालतीमाधवे$पि भवभूतिना कृतम्‌। 

स्वकीयेषु त्रिषु नाटकेषु भवभूतिः प्रकृतेर्भयोत्पादकदूश्यानां वर्णनं प्रभूतं 
कृतवान्‌। स॒ भयङ्करारण्यानां पर्वतीयाधित्यकोपत्यकानां च दुश्यानामकल्पितानि 
चित्राणि युक्तमवतारिवान्‌। अरण्यस्य भीषणतावहं स्वरूपं यथोत्तररामचरिते 

संस्कृति-चिन्तनम्‌ 
प्राप्यतेडन्यत्र नो कुत्रापि | दण्डकारण्यस्य भयङ्करता यथा- 
' निष्कूजस्तिमिता: क्वचित्क्वचिदपि प्रोच्चण्डसत्त्वस्वना: 
स्वेच्छासुप्तगभीरभोगभुजगश्चासप्रदीप्ताग्नयः । 
सीमानः प्रदरोदरेषु-विरलस्वल्पासभसो यास्वयं, 
तृष्यद्भिः प्रतिसूर्यकैरजगरस्वेदद्रवः पीयते॥' उत्तर. 2-6 


दण्डकारण्यस्य पर्यन्तभूमयः शब्दशून्या निश्चलाश्च। तत्रैकस्मिन्‌ स्थाने 
व्याघ्रादीनां श्वापदीनां शब्दः श्रूयतेऽन्यत्रोरगाः स्वेच्छया सुप्ता येषां निःसृतश्वासा 
अग्निमया। यत्र तत्र स्वल्पाम्भसो गर्ता विद्यन्ते येषु तृषाकुलाः सरटा अजगरस्वेदद्रवं 
पिबन्ति। 


' एवमेव मालतीमाधवे श्मशानस्य वर्णनमतिभयावहं विद्यते। 


“पुराणनिम्बतैलाक्तपरिमृज्यमानरसोनकरसगन्धिभिश्चिताधूमैर धस्ताद्विभावितस- 
य श्मशानवाटस्य नेदीय: करालायतनम्‌।'' 


संस्कृतकवीनां प्रकृतिवर्णनं प्रायेणालङ्कृतं भवति येन लोकाः संशेरते 
दृश्यमिद कविकल्पनाप्रसूतं तत्प्रकृतिपर्यवेक्षणजातं वेति। भवभूतर्वर्णनं खलु 
सूक्ष्ममवितथञ्च। कठोरे दिवसे गोदावरीतटिन्यास्तरदृश्यम्‌ । | 


' कण्डूलद्विपगण्डपिण्डकषणोत्कम्पेन सम्पातिभि- 
र्मस्रंसितबन्थनैश्व कुसुमैरर्चन्ति गोदावरीम्‌। 
छायापस्किरमाणविष्किरमुखव्याकृष्टकीटत्वचः, 
कूजत्क्लान्तकपोतकुक्कुटकुलाः कूले कुलायद्रुमा:'।। उत्तर. 2-9 


प्रखररविकरदु:सहदिवसे वृक्षकीटाः तत्त्वचश्र वायसादिभिर्व्याकृष्टा भवन्ति। 

संस्कृति-चिन्तनम्‌ 


आतपाकुलपारावतकुक्कुटकुलान्यव्यक्तशब्दं कुर्वन्ति । करिकण्डूयनेर्घर्मतप्तपादपेभ्यश्च 
स्नंसितबन्धानि पुष्पाणि गोदावरीजलेषु पतन्ति । 


एवमेव प्रावृषि निबिडान्धकारे वृष्टिमयीरात्रेरपि वर्णनं भवभूतिना कृतम्‌ | 
'गर्जाजर्जरितासु दिक्षु बधिरे तत्स्फूर्जथुस्फूर्जिति 
व्योम्नि भ्राम्यति दुष्प्रभञ्जनजवादभ्रेऽप्यदश्े YG: | 
आक्षिप्यान्धयति द्रुमान्धतमसे चक्षुः प्रविश्य क्षपा 
यत्रासीत्क्षपिताक्षरज्जलधरे त्वक्सारलक्षीकृते॥' मालती. 7-2 


वर्षाकाले दिशो गर्जनाऽऽक्रान्ता भूताः। नभो वज्रघोषनिनादैर्बधिरमभूत्‌। 
अतिकठोरवायुवेगाद्‌ आकाशे मेघा इतस्ततोऽभ्राम्यन्‌। वृक्षाणां च छाया लोकानां 
दृष्टिमन्धयति स्म | 


प्रकतिकविभवभूतिना न केवलं निसर्गस्य घोरभयावहदृश्यानां चित्रणं कृतम्‌, 
रम्यरूपाण्यपि तेनोद्घाटितानि। प्रकृतेः सुकुमाराङ्गप्रदर्शनेऽपि भवभूतिरप्रतिमः। 
एतद्रम्यरूपाणां नैसर्गिकीसुषमायाः स यथावद्वर्णनं करोति । 


उपचितघनमालप्रौढतापिच्छनीलः 


अयति शिखरमन्रेर्नूतनस्तोयवाहः॥ मालती. 9-24 


वर्षाऋतौ नवीनमेघमालाऽतिसान्द्रा, तमालवत्‌ नीलत्वावच्छिन्ना च भवति। 
निसर्गप्रस्तुतमिदं दृश्यं तत्त्वतोऽतिप्रियम्‌। उत्तररामचरिते सरिद्वर्णनम्‌- 


इह समदशकुन्ताक्रान्तवानीरमुक्त - 
प्रसवसुरभिशीतस्वच्छतोया वहन्ति। 
'फलभरपरिणामश्यामजम्बूनिकुञ्ज- 
स्खलनमुखरभूरिस्रोतसो निरझरिण्यः॥ उत्तरः 2-20 

संस्कृति-चिन्तनम्‌ 
दण्डकारण्यस्य समीपवहन्तीतटिनीनां वारीणि मत्तखगाश्रितेभ्यस्तट- 
स्थितवेतसेभ्यः पतितैः प्रसूनैः सुरभीणि भवन्ति। शीतलानि निर्मलानि च तान्यन्बूनि 
जम्बूपादपानां पक्वफलपातैर्नादयुतानि वर्तन्ते! एतादृशानि शोभनस्थलानि 
महावीरचरिते मालतीमाधवे चापि प्रराप्यन्ते। तानि सर्वाणि संहिलिष्टवर्णनानि 
स्वाभाविकानि बिम्बग्राहीणि च। | 


भवभूतिर्बभूव प्रकृतिदेव्या अनन्योपासक:। तेन स्थापितः प्रकृत्या सह 
सान्द्रसम्बन्ध:। अतएव तस्य वनदेव्यः सरितश्च मूर्तिमत्यः सत्यः 
साक्षात्सचेतनप्राणिवदाचरन्ति। | 


“वीचीवातैः सीकरक्षोदशीतैराकर्षद्भिः पदाकिञ्जल्कगन्धान्‌। 
मोहे मोहे रामभद्रस्य जीवं स्वैरं स्वैरं प्रेरितैस्तर्पयेति॥ उत्तर. 3-2 


उत्तररामचरितस्य तृतीयाङ्केऽगस्त्यपल्रीलोपामुद्रायाः सन्देशं कथयन्ती मुरला 
गोदावरीं प्रति वक्ति - 'मूर्च्छावस्थां गते रामभद्रे जलसीकरशीतलैः परागगन्धयुतैर्मन्दं 
मन्दञ्च वरहाद्भस्तरङ्गवायुभिस्तं पुनश्चेतनां प्रापये 'ति। 


एवमेव द्वितीयाङ्के वनदेवता वासन्ती तापसीमात्रेयीं सत्कुर्वती वृक्षच्छाया- 
जल-फल-मूलादिकं तस्या अर्पयति। 


तरुच्छाया तोयं यदपि तपसां योग्यमशनं । 
फलं वा मूलं वा तदपि न पराधीनमिह व: ॥ उत्तर. 2 


वने ये पशुपक्षिणो लतावृक्षादयश्च ते सर्वेऽस्मत्सखायः प्रणयिनश्चेति 
भवभूतिर्मन्यते । 


` चत्र हुमा अपि मृगा अपि बन्धवो मे।'' उत्तर, 3-8 


अतएव भवभूतेः प्रकृतिपर्यवेक्षणं सर्वथा मौलं प्रभावोत्पादकञ्च | कालिदासो 
भवभूतिश्च द्वावपि संस्कृतसाहित्यस्य वरेण्यौ नाटककारौ। उभावपि 

संस्कृति-चिन्तनम्‌ 
स्वस्वक्षेत्रेऽद्वितीयौ। कलावैशिष्ट्ययोस्तु तयोर्विद्यते विशेषः। कालिदासेन केवलं 
सुकुमारपक्षः वर्णितः प्रकृतेः | 
“पातुं न प्रथमं व्यवस्यति जलं युष्मास्वपीतेषु या 
नादत्ते प्रियमण्डनाऽपि भवतां स्नेहेन या पल्लवम्‌। 
आद्ये वः कुसुमप्रसूतिसमये यस्या भवत्युत्सवः 
सेयं याति शकुन्तला पतिगृहं सर्वेरनुज्ञायताम्‌ ॥ अभिज्ञान. 4-9 
अभिज्ञानशकुन्तलस्य चतुर्थाङ्के कण्वऋषिर्वृक्षमेकं संबोधयन्‌ पादपेभ्यः 
कथयति शकुन्तला तानसिक्त्वा कदापि स्वयं जलं नापिबत्‌। प्रियमण्डनापि सती सा 
पादपपल्लवान्‌ प्रेम्णा नो छिन्नवती। वृक्षेषु प्रथमपुष्पप्रसूतिस्तस्या उत्सव आसीदि'ति। 
अत्र कालिदासेन प्रकृतिर्मानवाश्च घनिष्ठस्नेहबन्धनेन बद्धा इति वर्णितम्‌। अयं 
कालिदासस्य कलाया ललितपक्षः। भवभूतिना तूभयपक्षौ वर्णितौ। कालिदासः 
स्वकमनीयकल्पनाकौशलेन सत्यं शिवं सुन्दरञ्च वर्णितुं सफलः। भवभूतिस्तु स्वीयया 
प्रौढप्रतिभयाऽलौकिकाद्भुतभयावहान्‌ पदार्थानवतारयन्नपि विद्व्जनचित्तमाकर्षति। 











केचिदिह नः प्रथयन्त्यवज्ञां, 
जानन्ति ते किमपि तान्प्रति नैष aa: | 
उत्पत्स्यते हि मम कोऽपि समानधर्मा, 
कालो ह्ययं निरवधिर्विपुला च पृथ्वी ॥ 
- मालतीमाधवम्‌ 





ये नाम केचि 

संस्कृति-चिन्तनम्‌ 


सर्व प्रियं चारुतरे वसन्ते 


ऋतूनां कुसुमाकर इत्येनन वसन्तर्तोः श्रेष्ठता प्रतिपादिता महर्षिणा व्यासेन 
महाभारते। ऋतूनां गणनाप्रसङ्गे वसन्त एव प्रथम इति मन्यते। वसन्तस्तु ऋतुराडिति 
स्मृतः। वसन्तारम्भेणैव संवत्सरारम्भ आसीत्‌। 


ऋतुराजो वसन्त इति निगद्यते जनैः। सर्वेषु ऋतुषु मधोर्माधुर्यमनन्यम्‌ । 
एकस्मिन्‌ ऋतौ शीताधिक्यम्‌, अन्यस्मिश्चौष्ण्याधिक्यम्‌, अन्यस्मिन्‌ पुनः 
वर्षाधिक्यम्‌। केवलं वसन्ते नो शीताधिक्यं, नौष्ण्याधिक्यं न वा वर्षा। सर्वत्र 
सौन्दर्याधिक्यं मनोहरत्वञ्च। वातोऽपि नोद्वेगकरः। 


शिशिरावसाने प्रकृत्यां परिवर्तनं जायते। प्रकृतिर्दधाति स्वीयं नूत्नं कलेवरम्‌। 
पादपाः परित्यजन्ति जीर्णानि पत्राणि। ते विभूष्यन्ते नवपत्रपुष्पैर्नूतनमञ्जरीभिश्च । 
हुमा भवन्ति सुकोमलपल्लववन्तः सत्पष्पावेष्टिताः सौरभसमृद्धाश्च। तेन न वर्धते 


केवलं वृक्षाणां शोभाउपितु फलागमनमपि सूच्यते। एवं वसन्तः सौन्दर्यसमृद्ध्योः 
समवायकाल:। 


सर्वासु दिक्षु जीवने नवसञ्चारः सौन्दर्यस्य च प्रेयान्‌ प्रसारः। प्रकृतिवधूः 
सम्यक्‌ समलङ्कृता प्रतिभाति। सस्यश्यामलाऽवनी सर्षपपुष्पैः पीतवसनेव चकास्ति | 
कान्ते वसन्ते पुष्पभरैर्लसन्तो वृक्षाः सर्वत्र सुतरां शोभन्ते। पलाशस्य कान्तिः 
कमनीया। अलिकुलझङ्कारैः सहकारा यान्ति प्रहर्ष, लोकञ्च नयन्त्यामोदम्‌। 
पुष्पामोदो विसर्पति सर्वतः। मधुयुताम्रमञ्जरीणां सौरभं न केवलमुन्मादयति 


मधुपानपितु मानवानपि। पिकानां मधुरकुहूध्वनिर्हर्षाल्लासं 
त प्रकटयति 
ल टयति तेषाम्‌ । वसन्त 


वसन्तस्य प्रभावो मानुषाणां प्रहर्षकरः। प्राचीनसमये जना वसन्तर्तौ 


`अनङ्गोत्सवं विदधुर्यस्मिन्‌ कान्ताः पूजयामासु्देवं मनसिजं, नृत्यामोदेन चोत्सवं 

संस्कृति-चिन्तनमू 

सार्थकत्वं निन्युः। उत्सवानामुत्स: सर्वत्र परिलक्ष्यते। वसन्ते सरस्वतीपूजोत्सवे 
नाटकादीन्यभिनीयन्ते, नृत्यसङ्गीतादीन्यनुष्ठीयन्ते, गीतकाव्यपाठादयश्च विधीयन्ते। 
एवं वाग्देव्या वीणावादिन्या अर्चा शतधाऽसम्पाद्यते। जनानामुत्साहस्तत्रासामान्य: 
परिलक्ष्यते। तेन तेषां प्रकृष्टप्रमोदोऽभिव्यज्यते। सरस्वतीपूजादिवसः पतति प्रतिवर्ष 
माघमासे वसन्तपञ्चम्याम्‌। उत्तरे भारते सविशेषन्तु बङ्गप्रदेशे सा पूजा सोत्साहं 
विधीयते। शोभनः संयोग एवायं यत्‌ सरस्वतीपूजनदिवस एव सरस्वतीतनयो 
हिन्दीभाषामूर्धन्यमहाकविर्महाप्राणः स्व.पं. सूर्यकान्तत्रिपाठी निराला' बङ्गभूभा एव 
लेभे जन्म। 


कुसुमाकर इत्यपरमभिधानं वसन्तर्तोः। तदाऽभिनवपुष्पसमृद्ध्या 
लोकेऽलौकिकं सौन्दर्यं विकिरति । तेन जनानां मनांसि प्रहर्षेण प्रफुल्लितानि जायन्ते 
मत्तालीनां प्रगीतनादः, कोकिलानां मधुरालापः, कवीनाञ्च काव्यधारा अभिष्यन्दत्ते। 
कालिदासप्रभृतयः कवयो वसन्तस्य चारुतरताम्‌ अतितरां वर्णितवन्तः। ऋतुसंहारः 
पद्यमेकं वसन्तमभिलक्ष्य- 


रम्यः प्रदोषसमयः स्फुटचन्द्रहासः, 
पुंस्कोकिलस्य विरुतं पवनः सुगन्धिः । 
मत्तालियूथविरुतं निशि शीधुपानं, 
सर्व रसायनमिदं कुसुमायुधस्य।। 


वसन्ते मदनमहोत्सव उत्सवेषु प्रधान: पूर्वस्मिन्समये तस्मिन्नासन्‌ सहभागिनो 
राजा च राज्ञी च प्रजाश्‍्च। अस्य विशदं वर्णनं संस्कृतवाङ्मये सातिशयं समुपलभ्यते । 
श्रीहर्षदेवप्रणीतरत्नावल्यां प्रथमेऽङ्के तदुत्सवो विस्तरेण वर्णितः। तस्मिन्नुत्सवे जनैः 
` परस्परं धारायन्त्रै रागरञ्जितमुदकं प्रामुच्यत। लोकसम्मर्देन राजप्रासादप्राङ्गणे 
वर्णकर्दमः समुत्पद्यते स्म। तेन जनानां चरणन्यासैः सिन्दूररञ्जिता कुट्टिमभू 
रक्तसम्पुक्तेव प्रत्यभात्‌। एवं राजसौधं सर्वत्र रङ्गसङ्कुल संजजान। 

धारायन्त्रविमुक्तसंततपयःपूरप्लुते सर्वतः 
सद्यः सान्दरविमर्दकर्दमकृतक्रीडे क्षणं प्राङ्गणे । 
उद्दामप्रमदाकपोलनिपतत्सिन्दूररागारुणैः 
सैन्दूरीक्रियते जनेन चरणन्यासः पुरः कुट्टिमम्‌।। 
बाणभट्टप्रणीतकादम्बरयां मदनोत्सवस्यान्यप्रकार एव परिलक्ष्यते। तत्र 


वसन्तोत्सवविधायिना विनोदमग्नलोकेन कृत्रिमोद्वाहादयोऽप्यायोज्यन्ते स्म। 
तैरुत्सवोन्मत्तानां प्रकृष्टोल्लासोऽजायत। 


वसन्तस्याह्णादकः प्रभावो न केवलं जडप्रकृत्यामपितु सचेतनायामपि। सुष्ठूक्तं 
. महाकविना कालिदासेन “सर्वं प्रियं चारुतरे वसन्ते' इति। किन्त्वस्माकं देशे वसन्तो 
नो तावच्‌ चारुतां भजते यावद्‌ हिंसाऽविश्वासातङ्कवादस्वार्थपरत्वानै- 


तिकत्वानुशासनहीनत्वश्रातृश्रातृजवादादयो गर्ह्मपरीवादा अत्रत्यं वातं दूषयितुं सततं 
प्रवृत्ता: | 





मलयपवनविद्ध: कोकिलालापरम्य:, 
सुरभि मधुनिषेकाल्लब्धगन्धप्रवाह: | 
विविधमशुपयूथैवेष्ट्यमाना: समन्तात्‌ 
भवतु तव वसन्तश्रेष्ठकालः सुखाय॥ 


7 ऋतुसंहारम्‌ 

संस्कृतवाड्मये पर्यावरणचेतना 


अस्मान्‌ परितः सन्ति यानि कान्यपि प्रकृतेरुपादानानि, तानि सर्वाणि पतन्ति 
पर्यावरणक्षेत्रे। उपरि गगनमण्डलम्‌, अध: पृथिवीतलं तत्र सर्वे प्राणधारिणो-वनेषु, 
ग्रामेषु, पत्तनेषु वा, नैके जन्तवो हिंस्रा वाउहिंस्रा वा। धरिण्यां जलं भूमेरध उपरि वा 
सर्वत्र-सागरेषु, नदीषु, तडागेषु, कुल्यासु वा। पादपा वनेषु ग्रामेषु नगरेषु वा, 
पर्वतप्रान्तेषु सरित्तटेषु वा यत्र वा तत्र वा। एतत्सर्वमस्मार्क पर्यावरणपरिधौ । तत्सर्वस्य 
संरक्षणमस्माकं धर्मः। अस्माकं सर्वेषां हिताय पूर्वजरेतदतुभूतम्‌। 
पर्यावरणसंरक्षणप्रयासास्तैर्विहिताः। निखिले संस्कृतकाव्ये 'एतत्परिलक्ष्यते। 
वैदिकवाङ्मये दृश्यते लौकिकेऽपि च। तत्रापि दुश्यकाव्ये श्रव्यकाव्ये च। 


Ipad प्रमुखघटकास्ते सर्वे भारतीयसंस्कृतौ देवतावत्‌ पूज्याः। पर्यावरण- 
संधारणे तेषां महन्महत्त्वम्‌। गङ्गा-यमुनाप्रभृतयः सरितो मातृवत्पूज्याः। क्षीरवत्यस्ताः 
सर्वा जीवनप्रदायिन्यः। सिञ्चन्षत्रे तासां महती भूमिका। सुकरं तेन कृषिकर्म। तासां 
संरक्षणेन जनानां जीवनं प्रमोदान्वितम्‌। 


हिमालयप्रभृतयः पर्वता अपि प्रकृतिघटकाः। पर्यावरणसाम्ये तेषामपि प्रकृष्टं 
महत्त्वम्‌। पर्वताः शत्रोदेशसीमानं रक्षन्ति। बाह्यशैत्याद्‌ औष्ण्याच्च परित्रायन्ते। तेन 
देशाभ्यन्तरे पर्यावरणं याति समत्वम्‌। जलं, काष्ठमौषधञ्च प्रयच्छन्ति नगाः। अतः 
संरक्षणं तेऽईन्ति। बनानामपि महत्त्वं वर्तते। तत्र वृक्षा जलं निरुन्धन्ति भूम्यन्तरे। ते 
. भूमिक्षरणं वारयन्ति। काष्ठेन्धनकष्टमपि समाधीयते। वनेषु सन्ति नैकविधा जन्तवः 
सौम्याः क्रूराश्च। जीवो जीवस्य भोजनमिति ज्यायेतैको हिंस्र: पशुर्जन्तुर्वाऽन्यमत्ति यः 
कृषकाणां क्षेत्रं प्रविश्य शस्यं खादति विनाशयति वा। एवं पर्यावरणसमतुल्यता 
संरक्ष्यते। अनेनैव कारणेन भारते देशे नद्यः सम्पूज्यन्ते, पर्वताः सम्मुज्यन्ते, पादपाः 
सम्पूज्यन्ते, जन्तवश्चापि सौम्या धेनुप्रभृतयो हिंस्रा उरगादयश्च। 


पर्यावरणसंरक्षणं संहितासाहित्ये प्रतिपादितम्‌। यज्ञकार्ये प्राणिनां बनस्पतीनाञ्च 

संरक्षा प्रतिपादिता। निरुक्ते अध्वरपदस्य व्याख्यां कुर्वता यास्केन कथितं यदध्वर इति 
यञ्ञनाम। ध्वरतिः .हिंसाकर्मा तत्प्रतिषेधः। एवं यज्ञे नो हिंसेति यास्कमतम्‌। 
वृक्षशातनमपि वर्जितं विनिन्दितं वा। यज्ञकार्याय काष्ठस्य हेतोवृक्षकर्त्तनप्रसङ्गे 
स्वधिते मा एनं हिंसीरिति' प्रयुक्ते मन्त्रे वृक्षसंरक्षणमेव व्यज्यते। अतः सत्त्वसंरक्षा 
वनस्पतिसंरक्षा चाभिप्रेते वैदिकवाङ्मये। एवं पर्यावरणसंरक्षणमभिव्यञ्जितं 
वैदिककाले। 


रामायणमहाभारतयोर्भूतानुकम्पा प्रशस्ता। महाभारते शान्तिपर्वणि पशुपक्षिणां 
वधो वर्जितो वृक्षच्छेदनञ्च। पद्मपुराणे वृक्षपूजान्तर्गते स्नानपश्चात्‌ पिप्पलवृक्षस्पर्शो 
धर्म इति सम्मतोऽश्वत्थवृक्षस्य दर्शनं परिक्रमा च। 


लौकिकसंस्कृतकाव्यान्तर्गत महाकविकालिदासप्रणीतेऽभिज्ञानशाकुन्तले नाम 
नाटके कविना पादपसंरक्षणं प्रतिपादितं पुष्पाणि प्रत्यनुकम्पाभावश्च | 


तद्वर्णनेन वृक्षपुष्पाणां संरक्षणमभिव्यज्जितम्‌ | कालिदासकृतिष्वाश्रमपरिसरेषु 
मृगयाऽपि वर्जिता। आश्रमेषु यज्ञधूमेन वायुमण्डलं सुरभितमासीत्‌। विक्रमोर्वशीये 


नाटकेऽपि सत्तवसंरक्षा निरूपिता । भासशूद्रकादिप्रणी तेषु 
a नाटकेष्वपि 
क्षणमभिव्यक्तम्‌। पर्यावरणञ्च संरक्षितम्‌। 


TA महाकाव्येष्वपि। कालिदासविरचिते रघुवंशमहाकाव्ये द्वितीये 
सर्गे 
दिलीपगोरक्षाप्रसङ्गे प्राणिरक्षा प्रतिपादिता वनस्पतिरक्षा च । शङ्करकिङ्करेण देवदारुतरो: 
रक्षा विहिता दिलीपेन च महर्षिधेनोर्नन्दिन्या:। | 


स त्वं मदीयेन शरीरवृत्ति देहेन निर्वर्तयितुं प्रसीद। 
विसृज्यतां धेनुरियं महर्षः ।। 
(रघु. 2.45 ) 
एव वृक्षाणां संरक्षा व्यञ्जिता ROA कुमारसम्भवेऽपि पर्यावरण- 

संरक्षणमभिव्यञ्जितम्‌। हिमाद्रिवर्णनप्रसङ्गे प्रथमे सर्गे तत्पर्यावरणपावित्र्यं 
प्रकल्पितम :- 


भागीरथीनिर्झरसीकराणां वोढा मुहु: कम्पितदेवदारु:। 
यद्वायुरन्विष्टमृगैः किरातैरासेव्यते भिन्नशिखण्डिबर्ह:।। 
( कुमार. l.5) 


मेघदूते महाकविर्धूमज्योतिःसलिलमरुत्सन्निपाते मेघे पर्यावरणघटके प्राणिवत्त्वं 
प्रकल्पितवान्‌ तञ्च परोपकार्ये विन्ययोजयत्‌। 
तेनार्थित्वं त्वयि विधिवशाद्‌ दूरबन्धुर्गतो5हम्‌ । 
( मेघ. पूर्व.-6 ) 
भारविकृते किरातार्जुनीये महाकाव्येऽपि पर्यावरणसंरक्षणं ध्वनितम्‌। 
तस्मिन्महाकाव्ये सुयोधनशासने प्रजा नासन्‌ वृष्ट्युपजीविन्योऽपितु नदीभ्यः सञ्जाता 
तासां कृषिक्षेत्रसिञ्चनव्यवस्था। जना आसन्‌ नदीमातृकाः। तदेव कारणं तेषां समृद्धेः। 
अतः तत्संरक्षणमासीत्तेषां परमं कार्यम्‌। 
सुखेन लभ्या दधतः कृषीवलैरकृष्टपच्या इव सस्यसम्पदः। 
वितन्वति क्षेममदेवमातृकाश्चिराय तस्मिन्कुरवश्चकासति॥ 
( किरात. .7) 
कादम्बरीप्रभृतिष्वन्येषु Kasi पर्यावरणसंरक्षणं समुपलभ्यते। एवं 
वैदिकवाङ्मयाद्‌ आरम्भ लौकिककाव्यपर्यन्तं सर्वत्र पर्यावरणसंरक्षणप्रवृत्ति: 
परिलक्ष्यते। आधुनिके युगेऽपि तत्संरक्षणमपरिहार्यम्‌। सम्प्रति तु 


पर्यावरणसंरक्षणम्प्रति परिलक्ष्यते औदासौन्यम्‌। तत्परिणामा अपि लोकेनैवानुभूयन्ते। 
अतो न कोऽपि विकल्पोऽस्ति पर्यावरणसंरक्षाप्रसङ्गे लोककल्याणं काम्यते चेत्‌। 


IE FT YT TE जार 

भाग्य वा पुरुषार्था वा? 


भाग्यं फलति सर्वत्र न विद्या न च पौरुषमिति प्रथितोक्तिः। Sar 
भाग्यमेव सर्वतः फलवद्धवति नैव विद्यार्नच पुरुषकार इति। किन्त्वेवंविधोऽर्थो 
जनैर्दैवपैरेव क्रियते तैर्वा ये खलु सन्त्यनुद्योगिनः कर्मद्रेषिणो वा। भाग्ये विश्वासो न 
करणीयकर्मास्वीकृतिः। ततिस्थत्यान्तु निखिले जगत्यलसत्वस्याकर्मभावस्य वा प्रसङ्ग: 
स्यात्‌। 

तर्हि किं नाम भाग्यत्वम्‌? भाग्यं खलु तासां स्थितीनां समवायो या न 
स्वायत्ताः। यदा ता अनुकूलत्वं भजन्ते तदा दैवमनुकूलमित्युच्यतेऽ थवा यदि ता 
विषमास्तरहि भाग्यं प्रतिकूलमिति edi एवं परिस्थिती- 
नामानुकूल्यादननुकूलत्वादूवाऽस्माकं भागधेयमपि यात्यनुकूलतां प्रतिकूलतां वा। 

देशे/समाजे राजनयपरिवर्तनेनापि क्वचित्‌ परिस्थितिषु परीवर्तो जायते। 
एतत्परिवर्तोऽनुकूलत्वं भजते केषाञ्चित्कृते, विपरीतत्वञ्च यात्यन्येषां कृते। 
केषाञ्चन भाग्यं स्मितत्वं व्रजतीतरेषां पुनः गर्हयते। भवन्तु नामैते राजनेतारो वा 
राजपुरुषा वा, कवयो वा कृषका वा वणिजो वा विद्वांसो वा। साम्प्रतिके काले 
भाग्यपरिवर्तननिदर्शनानि सन्ति नैकानि देशे। केचन दृश्यन्त उन्नतिशुङ्गाधिरूढाः केचन 
चापरे रसातलं गताः। अहो भाग्यखेला? | 


भाग्यं पूर्वजन्मकृतकर्मफलमेव क्षणं स्वीक्रियते चेत्‌ तर्हयपि कर्मेव भाग्यं 
सम्प्रधारयति। अनेन सिद्धान्तेनापि भाग्यवादो नो निराकरोत्युद्योगित्वमपितु कर्म 
कर्तुमेव प्रेरयति येन स्वभाग्यं कल्पयितुं वयं स्वयमेव पारयामः। 


किन्तर्ह्ावश्यकमिदं यत्‌ कर्म वयं कुमोऽधुना, भाग्यरूपा फलावाप्तिश्च तस्य 
भवत्यागामिनि जन्मनि? वस्तुतो यत्कर्म वयमनुतिष्ठामस्तत्‌ साम्प्रतिककाल एव 
दिष्टभावेन परिणमते। अस्मत्कर्मफलमवश्यंभावि। एवंभागधेयं न हि 
पुरुषार्थविहीनमपितु तदधीनम्‌। कथ्यते हि ' तस्मात्पुरुषकारेण विना दैवं न सिध्यती 'ति। 

भगवद्रीतायामपि कर्मणः प्राधान्यं भाग्यस्य च गौणत्वं सूचितम्‌। गीतानुसारेण 
कार्यसिद्धिसाधकहेतवः पञ्च। 


अधिष्ठानं तथा कर्त्ता करणञ्च प्रथग्विधम्‌। 
विविधाश्च पृथक चेष्टा दैवं चैवात्र पञ्चमम्‌ ॥ गीता 8/4 


अनेन स्पष्टं भवति यत्‌ कार्यसाधने दैवं च भजते प्रामुख्यम्‌? पद्ये क्रमानुसार 
तस्य॒ स्थानमन्त्यम्‌ । तदपेक्षया तु कर्तृकर्मणोः क्रमः पूर्वम्‌। अन्येषां 
कारकतत्त्वानामपि स्थानं भाग्यात्पूर्वमेव। एवं भाग्यस्य स्थानमन्तिमं, तेन व्यक्तं यत्‌ 
कार्यसम्पादनाय कर्मणः पुरुषार्थस्य वा स्थानं पूर्व, भागधेयस्य तु तस्मात्‌ परमेव 
अनेन कर्मणो गौरवं स्थापितं भाग्यस्य चावरत्वम्‌। 


अतः विवेकवता पुरुषेण पुरुषार्थो न परिहार्यः। अस्मत्पुरुषार्थं एवास्माकं 
भाग्यं रचयति। नरा स्वीयं भागधेयं स्वयं निर्मातीत्यपि कथ्यते। तस्यार्थो भवति यद्‌ 
यत्कर्म वयं कुर्मस्तस्यागामिजन्मना सह सम्बन्धो भवति वा न वेति- अस्मिन्विषये 
वैमत्यं भवितुं शक्यते। किन्तु स्वकर्मणोऽनेन जीवनेन सहैव सम्बन्ध इत्यस्मिन्विषये 
न विप्रतिपत्तिप्रसङ्ग:। अतः कर्मावश्यं विधेयं किन्तु सम्यक्‌ समीक्ष्य । 


व्यष्टिरूपेणास्मत्पुरुषकारफलमेव यदस्मद्भागधेयं, समष्टिरूपेण तदेवा- 
स्मद्देशस्य पुरुषार्थरूपेण निखिलदेशभाग्यम्‌। स्वीयपुरुषकारेणैव वयं स्वभाग्यं 
साधयामोऽन्यथा पुरुषार्थ विहाय कुतः स्वभाग्यम्‌? 

लोके यथा नैकानाधातानपि सोढ्वा कोऽपि वीरपुरुषः पुनरुत्तिष्ठति 
स्वीयाभ्युदयेन च जनान्‌ विस्मयं नयति, तथापि दारुणाग्न्यस्त्रप्रहारैः प्रध्वस्तोऽपि 
कोऽपि देशः स्वपौरुषबलेन पुनरुत्थितोऽस्ति, विश्वेषां महाशक्तिमद्राष्ट्राणाज्वमध्ये 
स्वीयं स्थानं साधयति। अनेन भाग्यवादो न कर्मपलायनमुपदिशत्यपितु सततं 
कर्माचरणमित्यवभासते। 

विकारहेतौ सति विक्रियन्ते येषां न चेतांसि 


सत्यं धृतिः क्षमा चेति त्रीणि मानवानाममूल्यान्यभरणानि। भृशं महत्वं 
त्रयाणामपि मानवजीवने। तेषामपि धृतिर्भजते विशिष्टताम्‌। धेर्यमिति धृतेरपरपर्यायः। 
ये नाम सन्ति धृतिमन्तो धैर्यधना वा, लोके तेषां नास्ति किञ्चिदपि कठिनम्‌। असाध्यं 
तेषां कृते साध्यं दुष्करञ्च सुकरम्‌। सिद्धस्तेषां सुनिश्चिता। ये तु जनाः स्वधैर्यं 
त्यजन्ति, भवन्ति व्राऽधीरास्तैः किञ्चिदपि लोके लब्धुं न पार्यते। अधीरतया ते 
परहास्यतां यान्ति। अधीरता व्यनक्ति तेषां हृदयदौर्बल्यम्‌। धैर्यं स्थैर्यं वा तेभ्यो दूर 
एव। धीरताऽभावे चित्तविकारः। साम्प्रतिके युगे लोके चित्तविक्रियाबाहुल्यम्‌। 
क्रोधचिन्तादैन्यादीनि सुखदुःखदीनि वेति चेतोविक्रियारूपाणि। 


धीरताहेतोश्चेतोविक्रियाशमोऽपरिहार्यः। परं कथं नाम विक्रिया शाम्येत्‌? कथं 
वा धैर्यगुणो विकास्यः? चित्तविक्रियोपशमायात्मप्रत्ययोऽपरिहेयः। कस्यामपि स्थित्यां 
करणीयम्‌ कार्य न त्याज्यम्‌। बहवो जना अननुकूलस्थित्यां स्वधैर्यमेकपदे त्यजन्ति, 
धीरास्तु तत्राविचलास्तिष्ठन्ति। एते धृतिमन्तस्सन्तस्सर्वदा क्रियासिद्धिं प्राप्नुवन्ति 
समुन्नतिञ्च यान्ति। 


रामस्य राघवेनद्रस्य धैर्य विश्वविश्रुतम्‌। तस्य गभीरत्वं सागरवत्‌। “समुद्र इव 
गाम्भीर्य' इत्युक्तं तस्य विषये। रामरावणयोरयुद्धे सैन्यसागरमध्येऽपि रामः स्वधैर्यं 
मनागपि नात्यजत्‌। राक्षसान्निहत्य सुवर्णमयी लङ्काममबत्‌ सौीताञ्च 
निशाचरनिवासान्मुक्तिमनयत्‌। तत्र कनकमय्यपि विश्वप्रसिद्ध लङ्का तस्य मनो 
विचालयितुं नाशकनोत्‌। तत्र लक्ष्मणं सम्बुद्धय राम उक्तवान्‌ ' अपि स्वर्णमयी लङ्का न 


मे लक्ष्मण; रोचत' इति। लङ्कायां विकारहेतुबाहुल्येऽपि रामस्य चेतो न व्यक्रियत। 
इदमेव रामस्य रामत्वम्‌। 


महाभारते वर्णितं यत्त्राजातशत्रुः समरे स्वधीरताम्‌ ईषद्‌पिनाजहात्‌ विजयञ्च 
लब्भवान्‌। निखिले युधि धर्मराज एवं स्थिरोऽतिष्ठत्‌। तत्र समरे पदे पदे 

कौरवपक्षप्रस्तुते चेतोविकारहेतावपि युधिष्ठिरो नात्यजत्‌ स्वीयां हृदयधीरताम्‌। तस्य 
चेतस्तदापि न हि गतं विक्रियाम्‌। अतोऽजातशत्रुस्ततः प्रभृत्येव युधिष्ठिर इति नाम्ना 
विख्यातो बभूव। अर्जुनो महाभारतसमरारम्भे तु स्वधैर्यं परित्यजन्‌ लक्ष्यते। 
स्वबान्धवैः सह योद्धुं स नानुमेने । 
तस्मान्नार्हा वयं हन्तुं धार्तराष्ट्रान्स्वबान्धवान्‌ । 
स्वजनं हि कथं हत्वा सुखिनः स्याम माधव॥ गीता L-37 


किन्तु मधुसूदनस्तस्मै यथाकालमुपदेशं प्रदाय युद्धाय प्रेरितवान्‌। आदौ 
विक्रियाग्रस्तचेताः पश्चात्तु धीरतां प्राप्तोऽर्जुनो जनार्दनप्रेरणया युद्धाय सन्नद्धोऽ भूत्‌ । 


तस्मादुत्तिष्ठ कौन्तेय! युद्धाय कृतनिश्चयः Li गीता 2-37 


कालिदासप्रणीते कुमारसम्भवे शिवस्य तपो i मनसिजो याति 
हिमालयशिखरं स्वशक्तिञ्च तत्र प्रदर्शयति | 


कामस्तु बाणावसरं प्रतीक्ष्य पतङ्गवद्वह्निमुखं विविक्षुः | 
उमासमक्षं हरबद्धलक्ष्यः शरासनज्यां मुहुराममर्श ।। कु. 3-64 


सदाशिवं विहाय न कोऽपि कामशक्तिं वारयितुं प्रभवति। स्वतपसि विध्नं 
वीक्ष्य शिवः स्वीयेन तृतीयचक्षुषा दर्पोन्मत्तं मदनं भस्मावशेषं चकार। कामविकारहेतौ 
सत्यपि शिवः स्वं तपोव्रतं रक्षितवान्‌। ततूस्थित्यामपि शिवस्य चेतो 
विक्रियाविरहितमासीत्‌। त्रिलोके त्रिलोचनस्य धैर्यम्‌ अपरिमेयम्‌। विकारहेतावपि 
तस्य चेतो न विक्रियामाप्नोति। अत एव शिवस्त्रिलोकवन्द्य: | 


तथागतः शैशवात्प्रभृत्येव विरक्तिवान्‌ आसीत्‌। राज्यवैभवं तं कथमप्याक्रष्ट 
नैवाशक्नोत्‌। वैभवमध्येऽपि तस्य चेतो न प्राप्तं कामपि विक्रियाम्‌। विकारहेता अपि 
सोऽविचलित आसीत्‌। लोभस्तेन जितः, कामना विजिता भयञ्च। एकदा वनेऽटततं 
तमङ्गलिमालो-दुर्धर्षहन्ता-मिलितवान्‌, किन्तु नैव भीतः स TAI अपितु 

भगवतस्तथागतस्य प्रभावेणाङ्गलिमालः स्वयमेव स्वम्‌ अङ्गलिमालत्वं-क्रूरतमत्तां- 
परिंत्यक्तवान्‌। 

भारतवर्षे धीरमहापुरुषाणां विरलत्वं कदापि नो बभूव। महाराणा प्रतापः 
्षत्रपतिशिवराजश्च निखिलदेशस्य प्रात -स्मरणीयौ । धीरतामविहाय महाराणाप्रतापो 
दिल्लीश्वरेण सहाजीवनमयुध्यत। वने वने सपरिग्रहामाटत्‌। तृणरोटिकामखादत्‌। एवं 
वैकानि कष्टानि सेहे पराधीनत्वन्तु नैव स्वीचकार, मातृभूमिगौरवञ्च ररक्ष। 
सङ्कटसहस्राण्यपि न तं स्वत्रताद्‌ विचालयितुमक्षमन्त। विकारहेतावपि प्रतापस्य 
चेतोऽविक्रियापन्नम्‌झासीत्‌। अतएव प्रतापस्य कौर्तिप्रतापो5 धुना5पि विस्तीर्णां याति। 


शिवराजो मुगलशासकस्यौरङ्गजेबस्याधिपत्यं कदापि नैव स्वीचकार, 
स्वराज्यस्थापनकर्मणि च साफल्यमाप्तवान्‌। देहं वा पातयेयं, कार्यं वा साधयेयमि'ति 
शिवराजस्य शश्वत्प्रतिज्ञा। अतएव शिवराजः सर्वदा सिद्धिविभूषितः। किन्तु 
सिद्धिमध्येऽपिं स स्वशीलं सदा रक्षितवान्‌। एकदा तस्य शिविरे सैनिकैः काऽपि 
यवनयुवत्यानीता तत्पुरतश्च प्रस्तुता। शिवराजस्तु सैनिकानां तदाचरणं नानुमेने। 
तत्क्षणमेव स तां युवतीं यवनशिविरे ससम्मानं प्रेषितुमादिदेश। इदमेव भारतदेशस्य 
शीलं यदू विकारप्रसङ्गेऽपि विक्रियाशून्यं तिष्ठति। 


वर्तमानयुगेऽपि सन्ति केचन महापुरुषा येषां धीरता/चेतोंदृढता, विश्रुता। 
अस्माकं देशस्य स्वातन्त्र्यसमरे राष्ट्रपिता महात्मागांधी यानि यानि कष्टानि सेहे 
धैर्येण/अक्रोधेन, तानि सर्वाणि विज्ञातानि। किन्तु चित्तविक्रिया तस्य महापुरुषस्य 
कदापि नहि जाता। स्वीयेन प्रभावेण समीचीनराष्ट्रनेतृत्वेन च पराधीनभारतं स्वाधीनतां 
नीतवान्‌। धन्या गौरवान्विता चैषा भारतभूर्या धीरचेतसां जनयित्री। अत्र 
विकारहेतावपि सति धीराणां चेतांसि न कदापि विक्रियन्ते । 


वर्तमानकालेऽपि सैव चेतोधीरताऽपेक्ष्या। राष्ट्रस्य समृद्धि: काम्यते चेत्तर्हि ये 
सान्ति सम्प्रति राष्ट्रकर्णधारास्तेषा चेतांसि न भवेयुर्विक्रियापन्नानि। राष्ट्रश्रेय: 

प्रथममित्येव भवेदस्माकं सर्वेषां सङ्कल्प: । अन्यत्सर्वं भजते गौणत्वम्‌। किन्तु तत्रापि 
भवन्ति कतिपये येऽर्थलोभाकृष्टाः परभयभीता वा सन्तो यत्किञ्चिदनर्थकरङ्कुर्वन्ति 
येन राष्ट्रस्य प्रतिष्ठा प्रणश्यति। एते जना राष्ट्रनेतृत्वे नो युक्ताः। तत्र त एव कर्मवीराः 
प्रभविष्णवो ये सन्ति धीरा, येषां चेतांसि विकारहेतावपि न हि कदापि विक्रियन्ते- 
येऽर्थलोभेन न त्वाकृष्टा भवन्ति न वा कस्मादपि भयाद्‌ भीताः ये च चारित्र्यधनाः 
सर्वास्वप्यवस्थासु निष्कम्पास्तिष्ठन्ति। 


'' विकारहेतौ सति विक्रियन्ते येषां न चेतांसि त एव धीराः।'' 
&.-59 


मनो नवद्वारनिषिद्धवृत्ति 
हृदि व्यवस्थाप्य समाधिवश्यम्‌। 
यमक्षरं क्षेत्रविदो विदुस्त- 


मात्मानमात्मन्यवलोकयन्तम्‌॥ 
कुमारसम्भवम्‌ 

सर्वे समानाः सन्न्याये 


आसीन्‌ न्यायमित्रनामा कोऽपि नरपतिः। तस्य 
भार्याऽभूदैश्वर्यभूतिर्नामातीवसौन्दर्यसम्पन्ना किन्तु गर्वान्विता। राज्ये तस्याः काऽपीच्छा 
सर्वेषां कृत आदेश इव। न्यायमित्रो राजा न केवलं नाम्ना न्यायमित्रोऽपितु तस्य 
न्यायसम्मता न्यायपद्धतिरलोके विश्रुता। तस्य राज्ये सर्वे न्यायं प्राप्तवन्तो भवन्तु ते 
सम्मन्ना वा विपन्ना वा, धनाढ्या वा निःस्वा वा समर्था वा सामर्थ्यहीना वा। राज्ये 
सम्पन्नविपन्नयोर्मध्ये नासीत्‌ कोऽपि भेदः। राज्ञः सर्वे समानाः। सर्वे च पुत्रवत्‌ प्रियाः। 
राज्यनियमाः सर्वेषां कृते समानाः, भवतु कोऽपि प्रजातो वा प्रासादतो वा, स्वयं 
राजसुनुर्वा राजमहिषी वा। 


प्रजासु सर्वे जना आसन्‌ सुखिनः। सर्वेऽपि स्वे स्वे कर्मणि निरताः, स्वे स्वे च 
व्यापारे व्यापृताः, भवन्तु ते नगरे वा ग्रामे वा वने वा। नासीत्‌ तेषां काऽपि चिन्ता। 
नाभूत्‌ तेषां कुतोऽपि भयं, भयकारणं वा। आसन्‌ सर्वे संरक्षिताः सुरक्षिताश्च। 


ऐश्वर्यभूतिरासीद्‌ राज्ञो न्यायमित्रस्यातिप्रिया प्राणप्रिया देव्या 
यत्‌किमप्यभिलषितं, राजा तत्‌ सर्वदा साधयामास । शीतकाल एकस्मिन्‌ दिने सा वनं 
गन्तुं तत्र स्वैरं रन्तुञ्चाकामयत। राज्ञीच्छा राज्य आदेश एव। तत्कालमेव राजा 
तद्भ्रमणव्यवस्थां विधातुं भृत्यानादिशत्‌। अपरेद्युः प्रात:काल ऐश्वर्यभूतिर्वने रमणाय 


प्रस्थितवती। सेवकाश्च तस्याः सेवायां नियुक्ता;। अदूर एव वने तस्याः निवेशः 
प्रकल्पितः। 


वने आसीद्‌ या शोभा साऽनिर्वचनीया। पर्वतीयाच्छरा दर्शनीया। सघना 
तरुराजिः। तत्र विरलान्युरजानि। विपुला वन्यसुमनःसम्पदा। मनोरमो वारिनिवहः। 
श्रवणीय: कलकलध्वनिः। एतत्सर्वं निखिलं दिवसं प्रकृष्टमोदत्वं जनयामास। 
अरण्यकान्त्याऽऽकृष्टा राज्ञी दिवसेऽपरेऽपि तत्र स्थातुमैच्छद्‌ 
वनशोभाऽ ऽनन्दमधिकमधिकमनुभवितुञ्च कामयाञ्चक्रे | 

अतो रात्रौ तस्या वने निवासव्यवस्था विहिता। किन्तु शीते शैत्यात्‌ संरक्षा 
कठिना प्रतीता। रात्र्यागमेन सह शीतप्रकोपोऽपि वर्द्धित:। राज्ञी शीतेन भ्रशं कम्पिता। 
तस्याः कम्पमानं मृदुलं शरीरं सेवकानां मनसि भीतिमजनयत्‌। भीता 
भृत्यास्तन्चिकराकतुँ प्रभूतमयतन्त किन्तु यला व्यर्थतां याताः। शीतप्रकोपोऽपि वर्धित 
उत्तरोत्तरम्‌। सेवकाः सचिन्ता जाताः। तदा वह्विकरणाय काष्ठं चेतुं यलो विहितः। वने 
यत्र तत्र ते भ्रमितवन्त इष्टं काष्ठन्तु तैर्नहि लब्धम्‌। तदा राझ्या दृष्टिरासन्न एकस्मिन्‌ 
कुटीरे पतिता। तत्कुटीरमासौत्‌ं कस्यचिद्‌ विभवविहीनवनवासिनः। राञ्ञयाऽऽदि्टं 
कुटीरमग्निसात्करणीयमिति। 

यदा भृत्या राञ्चयादेशपालनपरा भूतास्तदोटजवासी वनेचरः सपरिग्रहम्‌ आगत्य 
राज्ञ्याश्‍चरणयोश्च निपत्य निवेदितवान्‌ यदुटजदहनं न करणीयं यतस्तेन तस्य सर्व 
विनंक्ष्यति। कुटीरे विनष्टे कुत्र स गमिष्यति कथं वा स्वपरिग्रहमतिशयशैत्याद्‌ 
रक्षिष्यति? तस्य निखिलपरिवारेणापि राज्याः पुरतो विलापः कृतः। प्रार्थना विहिता। 
` दैन्यं प्रदर्शितम्‌। किन्तु सवं विफलतां जगाम। राज्या हृदयं न हि द्रवितम्‌। 
कुटीरञ्चाग्नयेऽर्पितम्‌। अचिरेणैवोटजं नामशेषतां प्राप। परिवारजना भृशं व्यलपन्‌। 
रुदद्धिस्तैर्निखिला निशा शैत्येन कम्पमानैनीता। 


प्रभात उत्थाय ते राज्ञः समक्षमुपस्थिताः स्वीयां च वेदनाम्‌ निवेदितवन्तः | 
कुटीरदहनेन ते विपन्ना जाता इत्यपि तैर्निवेदितम्‌। वनवासिपरिवारस्य व्यथां निशम्य 
न्यायप्रियो नृपो न्यायमित्रो राज्ञीमाहूतवांस्ताञ्चापृच्छत्‌ किमर्थं साऽन्यत्‌ सर्व विहाय 
तस्याकिञ्चनस्य जीर्णमुरजं दग्धवतीति। “तेन किमिति साऽवोचत्‌। रात्रौ 
शीतवारणाय तद्विहितम्‌। यदि वनेचरस्य कुटीरं दग्ध तर्हि तत्स्थाने यत्किमपि 
कुटीरमूल्यं तद्‌ राज्यकोषात्तस्मै दीयतामिति तया कथितम्‌। T ला 
तननानुमेने। तत्स्थाने स राज्ञीमादिदेश यत्सा स्वयं वन उषित्वा यत्किमपि सेवाक 
करोतु तदर्जितेन च धनेन वनेचरस्य कुटीरं पुनः प्रकल्पयतु। 
परासादं प्रत्यागच्छतु नो तत्पूर्वम्‌ । 

नृपादेशेनैश्वर्यभूतिर्वनं गतवती । तत्र यत्किमपि भृत्यकार्य प्राप्तं, तत्कृतवती । 
गृहमार्जनं, वस्त्रमार्जनम्‌, पशुपरिचर्या-अन्यानि च यानि कानि कार्याणि प्राप्तानि, 
तानि सर्वाणि तया विहितानि। भृत्यारूपेणैतत्सर्वं कार्य कुर्वती, स्वीयां प्राणयात्राञ्च 
विदधती दिने दिने पणं पणं सञ्चित्य वर्षत्रयेण सा तत्कुटीरं रचयितुमपारयत्‌। तेन 
-साऽतिशयेन कृशा जाता। वर्षत्रयानन्तरं राज्ञी प्रासादं निववृते। दीनहीनवनेचरस्यापि 
कुटीरकस्य मूल्यं न्यायतुलायां किम्भवती 'ति सा वर्षत्रयानन्तरमेव जानाति स्म | 

यस्मिनराज्ये प्रजाक्षेमो नृपो यत्र नयप्रियः। 


सर्वेषु समभावश्च राजते तन्न संशयः॥ 


राजन्‌! दुधुक्षसि यदि क्षितिधेनुमेतां 
तेनाद्य वत्समिव लोकममुं पुषाण | 
तस्मिंश्च सम्यगनिशं परिपोष्यमाणे 


नानाफलैः फलति कल्पलतेव भूमिः॥ 


- नीतिशतकम्‌ 

अशान्तस्य कुतः सुखम्‌? 


विश्वेऽस्मिन्‌ दुःखापघातेनात्यन्तिकसुखोपलब्धिः प्राणिनां परमोऽर्थः। 
तद्धेतोस्तैः सततं यलो विधीयते। किन्तुं येऽशान्तहृदयास्तेषां सुखसम्प्राप्तिः कुतः? 
कुतो वा मनःशान्तिः? अशान्तचेतसस्ते यदपि कार्यमारभन्ते, मनोऽस्थैर्येणापूर्णमेव 
तत्त्यजन्ति, दैवं चोपालभन्ते। कार्यसिद्ध्यर्थं मनःशान्तिरपरिहार्या। रागद्वेषालिप्ततेति 
मनःशान्तेरपरपर्यायः। रागासक्तिद्वेषासक्तिर्वा उभेऽपि नीचैर्नयतः। यथा गीतायाम्‌ :- 


सङ्गात्सञ्जायते कामः कामात्क्रोधोऽभिजायते॥ 
क्रोधाद्भवति सम्मोहः सम्मोहात्स्मृतिविश्नमः। 
स्मृतिभ्रंशाद्‌ बुद्धिनाशो बुद्धिनाशात्प्रणश्यति॥ 


करणीयं कर्म स्थिरेणैव चेतसा साधयितुं शक्यते, नान्यथा। कार्यसमापनमेव 
फलाधिगम इति मत्वा तत्समाप्त्यै चित्तस्थैर्यमपेक्ष्यते। 


अन्यथा- 
यो ध्रुवाणि परित्यज्य हयश्रुवाणि निषेवते । 
श्ुवाणि तस्य नश्यन्त्यश्षुवं हि नष्टमेव च॥ 
कार्यसाफल्यार्थं शान्तचेतसाऽऽदौ चिन्तनं विधेयम्‌। अनन्तरं कार्ययोजना 
विचारणीया। तदनु तदुपक्रमः। कार्ययोजनामनादृत्य न जनैः कार्यमारभणीयम्‌। 
कार्यारम्भपूर्व तद्विषये सम्यग्‌ विचार्य ये कार्य प्रारभन्ते, ते साफल्यस्यन्दनमारोहन्ति। 
विमात्रा तिरस्कृतः कुमारो ध्रुवो नारायणदर्शनमाप्तुं शान्तचेतसा वने तपस्तेपे। तदा 
सफलतां सोऽगमत्‌। नारायणदर्शनञ्चाप्तवान्‌। आचार्येणाननुमतो विपिनपुत्र एकलव्यो 
धनुविंद्यापारंगतत्वमधिगन्तुं दृढचेतसा यलञ्चकार। अरण्ये गुरोमृण्मू्त्ति निधाय 
सप्रश्रयमनुष्ठानं प्रारभत। स एवैकलव्यः काले श्रेष्ठधनुर्धररूपेण ख्यातो जातः। 

कार्यसिद्धयै परिहार्याउशान्तचित्तता। महाभारतसमरे यदाऽर्जुनः कुरुसेनायां 
स्वबान्धवानैक्षत, तदा जातो मोहाविष्ट:। तैः सह स योद्धुं नैच्छत्‌। अतो मनोधेर्येण 
सह स्वशस्त्राण्यपि तत्याज चिन्ताचक्रञ्चारुरोह। तस्मिन्काले कृष्ण एव तं तत्सङ्कटान्‌ 
मनोद्वन्द्वाच्च न्यवारयत्‌। गीतायां सम्यक्‌ कार्यनिष्पादनाय स्थिरचित्तता प्रशस्ता । 


योगेऽपि शान्तचित्तताऽनिवार्या। यदपि कार्यम्‌ अस्थिरचेतसा विधीयते, 
साफल्यं तत्र संदिग्धम्‌। अशान्तमनसो न कदापि कार्यसंसिद्धिः। अतः 
कार्यसिद्धिमवाप्तुं चित्तशान्तेरवलम्बनमपरिहार्यम्‌। 


इह जगति जाता रावणकंसदुर्योधनप्रभृतयो नेके महत्त्वाकाङ्क्षिणः। सर्वकालं 
तेऽशान्तिजनकमहङ्कारं दधुर्हदये5न्ते च जग्मुर्दुखसागरम्‌। जगज्ञेतुं तेऽकामयन्त। हृत्सु 
च तेषामशान्तिवह्निः। रात्रौ वा दिवा वा कदापि ते निद्रां नापुः। ये केऽपि तादृश अन्ये 
महत्त्वाकाड्क्षण आसन्‌ ते सर्वेऽपि पृथ्वीगर्भ समाविष्टाः। अनेकेषां तेषां नामान्यपि न 
जानन्ति जनाः। अशान्तिदुरन्ता। अशान्तेन केन प्राप्तं सुखम्‌? द्वितीये विश्वसम्पराये 
जाता महती जनक्षतिः। तत्र येऽभूवन्‌ विजयिनो ये च पराजितास्ते 
सर्वेऽप्यनुबभूवुर्युद्धावसानेऽशान्तस्य कुतः सुखमिति। 


भारतदेशः सदाऽऽसीत्‌ शान्तिपोषकः। राष्ट्रपितरो महात्मानो गान्धिनः सतत्तं 
शान्तेः सार्थकतां समर्थितवन्तो, यतोऽशान्तर्व्यसनं प्रति नयत्यस्मान्‌। पं. 
नेहरूमहोदयैरपि स्वजीवनकाले विश्वशान्तिप्रयासा निरन्तरं विहिताः। 
वर्तमानसमयेऽप्यनुभूयते युद्धेन नैव विवादनिराकरणमिति। विनाशकारि तन्न स्थापयति 
शान्तिम्‌। अतो विश्वकल्याणाय शान्तिसंवलितः पन्था एव श्रेयान्‌ । 


वर्तमानयुगेऽपि देशे यत्र कुत्राप्यनुभूयते दुःखं, तत्सर्वमशान्तचित्ततोदर्कः। 
साम्प्रतं सन्ति बहवो नेतृपदवाच्या ये राष्ट्रसेवास्थाने स्वीयसेवासंलग्नाः। 
स्वीयकोषवर्धनव्यापृताः। लोकहितमनादृत्य स्वहितसाधने निरताः । तदर्थं ते यानि 
कानि च कार्याणि कुर्वन्ति हेयानि क्षुद्राणि वा। तेषामेव सन्ति केचिद्‌ ये 

बोफोर्सप्रकरणे लिप्ता, अन्ये ये हवालायामन्ये पुनः गर्दो शादप्रकरणे। कुत्सितं 
कृत्यमेते नेतारः कुर्वन्ति हेये पथि च प्रचलन्ति। निन्द्ये कर्मणि तन्मनः प्रवर्तते । 
करणीयानि वाऽकरणीयानि वा सर्वाणि कार्याणि ते कुर्वते। तेन तेषां 
मनःशान्तिर्विनश्यति। चित्तशान्त्यभावे सुखं कुतः? परिणाम ते जानन्ति। हन्त! तथापि 
नात्मानं व्यावर्तयन्ति । 


वर्तमानसमये यानि प्रकरणानि न्यायालयेषु निक्षिप्तानि तेषु सन्ति बहवस्त एव 
लिप्ता ये देशसेवामभिनयन्ति। saka: पदेष्वासीनास्ते नीचैराचरन्ति। तेन 
राष्ट्रियसम्मानो निहन्यते। राष्ट्रिया प्रतिष्ठा सीदति विश्वञ्च हसति। के ते नेतार इति 
जानन्ति सर्वे । नेतारः स्वयं जानन्ति तेषां कृत्यं गर्हणीयमिति | तथापि तन्न त्यजन्ति ते। 
अतो मनःशान्तेः सुखाच्च वियुज्यन्ते। अशान्तस्य कुतः सुखमिति प्रासङ्गिकं न केवलं 
राष्ट्रसन्दर्भेञपितु क्षेत्रे क्षेत्रे लोके। अतः सुखमभिलषितं चेत्तर्हि शान्तिः सेव्या। उक्तं 
हि- 


सुखं चेत्काङ्क्षितं तर्ईयाचारे वै शुचिता भवेत्‌ | 
तेन हि मनसः शान्तिरशान्तस्य कुतः सुखम्‌॥ इति ।। 


आशा नाम नदी मनोरथजला तृष्णातरङ्गाकुला, 
रागग्राहवती वितर्कविहगा धैर्यद्रुमध्वंसिनी। 
मोहावर्तसुदुस्तराऽतिगहना प्रोतुङ्गचिन्तातटी, 


तस्याः पारगता विशुद्धमनसो नन्दन्ति योगीश्वराः ।। 
- वैराग्यशतकम्‌ 

न खलु बहिरुपाधीन्‌ प्रीतयः संश्रयन्ते 


लोके हि लोहेभ्यः कठिनतराः खलु स्नेहमया बन्धनपाशा' इति व्याहृतं 
महाकविना बाणभट्टेन स्वकृत्यां कादम्बर्याम्‌। महिमा प्रेम्णो महान्‌ विस्मयावहश्च। 
स्नेहोऽनङ्गोऽपि विदधाति प्रेमिणोईृदयेऽनुरागमये । न तिष्ठत्येकोऽन्यं विना क्षणमात्रम्‌। 
प्रेमातिशयेनेकः स्वसुहृदः सामीप्यमनुभवति। तत्कृते स स्वप्राणानपि हासं हासं 
परिजहाति। 


प्रेमिणां भेदौ द्वौ। क्वचिदुभयपक्षयोमेत्रीभावस्तुल्योऽपेक्ष्यतेऽपरत्र च स 
एकपक्षावलम्बी। सामान्यजनानां मैत्री प्रायश उभयपक्षयोः समानानुरागावलम्बिनी। 
मित्रे चेत्‌ कापट्यवर्जिति' तर्हि तयोमैत्रयपि चिरस्थायिनी। मैत्रीभावो न कदापि 
बहिमुंखापेक्षी । मित्रत्वं त्वपेक्षते हृदयानां पावित्र्यम्‌। 


लोके सन्ति कतिपयेऽन्ये सुहृदो ये स्वेतरपक्षतः स्नेहलेशमपि नेच्छत्ति। 
जनास्तादृशाः न्यूनसंख्यकाः। प्रायेण प्रणयसिक्तचेतस एवैवमाचरन्ति। माता स्वतनय 
एवमेव स्निहयति। भक्ता आराध्यदेवाय सर्वमपि समर्पयन्ति । किन्तु किमपि नेच्छन्ति 
तत्कृपां वर्जयित्वा। 


मानवेतरलोकेऽपि सन्ति प्राणिनो ये स्वकान्ते स्निह्यन्ति, प्रेम्णः 
प्रतिदानमपेक्षमाणा:। चकोरश्चन्द्रमेवेक्षते नान्यम्‌। क्षपेशं पश्यन्‌ पश्यन्‌ स परिवर्तते, 
किन्तु दृष्टिस्तस्य तस्मिन्नेव स्थापिताऽस्ति। सङ्गोतासक्तकुरङ्गो मधुरसङ्गीतस्वरं संश्रुत्य 
व्याधपाशे स्वं पातयति, सङ्गीतं प्रति स्वानुरागं न जहाति। कुञ्जरा अपि 
वादृगाचरन्ति। वत्सराज उदयनो वीणावादनेनैव हस्तिनो जग्राह। सरीसृपा अपि 


सङ्गीतध्वनिनाऽऽत्मानं विस्मरन्ति गृहयन्ते TE 
तरलो केऽपि स्नेह एकपक्षावलम्बी | द.म चाहितुण्डकै:। एवं दृश्यते यन्मानुषे- 


अलौकिकः सङ्गीतस्य प्रभाव; | मानवजीवनेऽपि | 
: सङ्गीतस्य महत्वं महत्‌। 
गायनसम्राट्‌ तानसेन: सङ्गीतेनाकबरतनयां रोगमुक्ता चकारे'ति श्रूयते। अद्यत्वेऽपि 

सङ्गीतेन चिकित्सा विधीयत इति प्रवृत्ति: | 
प्रेम्णो मनोविज्ञानं ज्ञातुं नह्यगहनम्‌। किमर्थं चन्द्रकान्तमणिश्चन्द्रं विलोक्य 
स्रवति? न कोऽपि वक्तुं पारयति यत्कस्माद्धेतोः कमलं दिवसे कुमुदिनी च रात्रावेव 


विकचभावं यातः। प्रेमतन्तुरेव प्रतिभाति तत्कारणम्‌। अब्जं स्निहयत्यर्के कुमुदिनी च 
मृगाङ्के । एवं शतपत्रेऽपि शिलीमुखः। उक्तमपि- 


बन्धनानि किल सन्ति बहूनि 

बन्धनं न किल स्नेहसदूशम्‌। 
दारुभेदनिपुणोऽपि षडङ्ग 

निष्क्रियो भवति पङ्कजकोशे ।। इति।। 


गोवत्सो धेनुसहस्तमध्येऽपि स्वमातरं विन्दति। दृष्टैव च प्रीतः स तां प्रति 
त्वरितं धावति। महान्‌ हि प्रभावः प्रेम्णः। प्रेम नापेक्षते प्रतिदानम्‌। अनुरागो न 
पण्यते। सन्ति नैकानि निदर्शनानि यत्रान्तरेणापि प्रत्यनुरागमनेकेऽनुरागपरवशा 
अभूवन्‌। उक्तमपि महाकविना भवभूतिना- 


व्यतिषजति पदार्थानान्तरः कोऽपि हेतुः 
न खलु बहिरुपाधीन्‌ प्रीतयः संश्रयन्ते। इति । 


परं हन्त! सम्प्रत्येतन्न संलक्ष्यते मानुषे लोके। अत्र तु मैत्री निहन्यते। 
परिपूतप्रेम प्रतार्यते। अनुरागो धौर्त्येणावज्ञायते। एषा विडम्बना। अधुना तु सर्वत्र 
नैतिकमूल्यानां पतनं संदृश्यते। अस्माकं देशेऽपि वर्तते- क्वचित्‌ धूर्ताचरणम्‌, क्वचित्‌ 
्रष्टाचरणम्‌, क्वचित्‌हिंसा, क्वचित्‌ बलादपहरणम्‌, क्वचिच्छीलभङ्गश्चेति महती 
दुरितपरम्परा। लोके सर्वत्र स्वार्थमयी प्रवृत्ति: सेवाभावना/कर्त्तव्यभावना, सर्वथा 
विलुप्ता। यः कोऽपि परकार्यं करोति तत्र नूनं स्वार्थभावना। सेवाकार्ये 
प्रतिदानमपेक्ष्यते। वित्तेनैव कार्याणि साध्यन्ते नान्यथा। उग्रतरोत्कोचभावना। देशे 

कर्ततव्यभावना विलुप्तेति चिन्ता संवेदनशीलानाम्‌। यत्र कुत्रापि देशसेवाव्यापारो दृश्यते 
स सर्व; स्वार्थसम्वलित:। निःस्वार्थभावना सुदुर्लभा। राष्ट्रसेवापि साम्प्रतिके क्षणे 
स्वार्थसञ्चालिता। विगत: स कालो यदा देशसेवा स्वार्थ विहाय विहिताऽऽसीत्‌। 
अस्माकं स्वातन्त्र्यसमरे मङ्गलपाण्डेय-भगतसिंह-चन्द्रशेखर आजाद-सुखदेव- 
राजगुरुप्रभृतयो राष्ट्रवीरसत्तमाः केन स्तार्थेन प्रवृत्ताः मातृभूमे ः कृते स्वप्राणा- 
नर्पितवन्तः'? राष्ट्रसेवा स्तार्थप्रवृत्या न निर्वर्त्यते। तत्र तु केवलं दीयते नादीयते। तत्र 
राष्ट्र न: किं ददातीति भावनास्थाने राष्ट्राय वयं किं दद्म इति भवति भावना। यस्मिन्‌ 
देशे वर्तत एषा श्लाघ्या भावना न तस्य कदापि पतनं भवेत्‌। अतो देशस्य समृद्धिः 
काङ्क्षिता वर्तते चेत्‌ तहिं क्षुुद्रस्वार्थभावना सर्वथा परिहर्तव्योदात्तराष्ट्रभावना च 
विकास्या। 


देशे देशे कलत्राणि देशे देशे च बान्धवाः। 
तं तु देशं न पश्यामि यत्र भ्राता सहोदरः॥ 


- वाल्मीकिरामायणम्‌ 

सुकृतिनां स्वो भाव: 


कामं दुस्तरा अप्यापदः स्युर्यथा ग्रीष्मेऽसहनीयस्तापो, दुःसह्ये शीतेऽविच्छिन्नो 
हिमपातो, वर्षासु धारासारैर्वा वर्षणं किन्तु सुकृतिनो यद्विधातुं विनिश्चिन्वन्ति ते 
तत्साधयन्त्येव। कस्यचित्कृते जीवनमपि देयं भवेच्चेत्तदपि तेऽर्पयन्ति। 


इह जगति त एव पुरुषाःस्वानि कर्माणि सम्पादयितुं समर्था ये 
दुर्धरापदाभि्ग्रस्ता अपि स्वधैर्यं न परिजहति। चेतांसि तेषां सन्ति दृढान्यचलवत्‌। एते 
जना न कयाऽपि विपदा विचालिताः। 


“ननु प्रवातेऽपि निष्कम्पा गिरय'' इति मनीषिवचनम्‌। अङ्गीकृतं कार्यं ते 
मध्यमार्गे नोज्झन्ति। तत्परिपूरयन्त्येव। अल्पप्रतिज्ञाऽपरिपालनमपि प्रतिज्ञा- 
तुरनल्पनिन्दाहेतुर्भवति। 

सुकृतिनः स्ववागुक्तं निर्वोढुं सततं तत्पराः। सागरमन्थातू प्राप्तं गरलं न गृहीतं 
देवैर्न वा दानवैः किन्तु पीतं तद्‌ दयार्द्रतरेण महेश्वरेण। यद्यपि तेन तस्यातिमहती 
पीडा जनिता किन्तु विश्‍वमङ्गलाय भगवता तदप्यङ्गीकृत्ता। तद्धलाहलमद्यापि 
नीलकण्ठकण्ठे राजते। 


“ अद्यापि नोज्झति हरः किल कालकूटम्‌। ` 


परं न सर्वाः प्रतिज्ञाः सुखनिर्वाहाः। काश्चन सन्ति विषमाः। भीष्माश्च 
काश्चन। अन्याः पुनः दुस्तराः। सुकृतिनस्तु सर्वथाऽम्लानवदनाः प्रतिज्ञा 
परिपालयन्ति। स्वप्नेऽपि प्रदत्तवचनं त आद्रियन्ते। सत्यसन्धहरिश्चन्द्रः स्वापावस्थायां 
कौशिकमुनये स्वराज्यं सम्प्रादात्‌। अपरेद्यु: स तस्मै तत्सर्व व्यक्तं समार्पयत्‌ भारतं 
विहाय कुत्रानवत्रेदं निःस्पृहत्व द्रष्टं पार्यते? 

रघुकुलश्रेष्ठो महाराजदशरथः स्वप्रियायै कैकेय्यै प्रदत्तं वरं रामवनप्रेषणेन 
पूरयामास यद्यपि तद्वियोगे स क्षणमपि न शशाक जीवितुम्‌। 

नमाम्यवधभूपालं रामो यस्य परं प्रिय: | 
यो वियोगेन पुत्रस्य तत्याजासून्‌ यथा तृणम्‌॥ 


राघवेद्रो रामः पुनः स्वपितुर्वचनकारणाच्‌ चतुर्दशवर्षेभ्यो वनं प्रति - 
प्रस्थितो$नुदिवग्नमनाः। नृपो दशरथः स्वप्रियायै दत्तं वचनं पर्यपालयत्‌। प्राणाञ्‌ 
जहौ। न तु प्रदत्तचनम्‌। रामः पुनः पितृवचनसंरक्षणाय वने वासं स्वीचकार। 
महान्ति कष्टानि तत्र सेहे किन्तु ररक्ष तातवचनानि। अङ्गीकृतं सुकृतिनः परिपालयन्ति। 


मर्यादापुरुषोत्तमो भगवान्‌ दाशरथिः ऋषीन्‌ प्रत्यजानात्‌ निशाचरविहीनाङ्करोमि 
महीमिति। तदर्थे तेन बहूनि सङ्कटानि सोढानि। रक्षांसि तु व्यापादितानि। 
सुकृतिनस्सर्वदा सङ्कटतल्पे शेरते | 


देवव्रतस्य भीष्मा प्रतिज्ञा कस्याविदिता? पितृप्रदत्तवचनपरिपालनार्थं स 
यावज्जीवं महात्रह्मचर्यत्रतं धृतवान्‌। प्रतिज्ञाया भीष्मत्वेन स भीष्म इति ख्यातो लोके। 
अद्यापि सा प्रतिज्ञाऽद्वितीया। 


भगवान्‌ शङ्कराचार्यः शैशव एव संन्यासप्रतिज्ञां विहितवान्‌। अल्पीयसि 
वयस्येव संन्यस्तो बभूव। गोविन्दाचार्यपादेभ्यः शास्त्राण्यधीते स्म। अनन्तरमितरान्‌ 
मतावलम्बिनो विजित्य भारतभुवि भ्राम्यन्‌ वैदिकधर्मं संस्थापयामास। अद्यापि 
भगवतः शङ्कराचार्यस्य विमलकोर्त्या भारतव्योम विद्योत्तितं विद्यते। 


मध्यकाले लोकोत्तरधैयेण महावीरेण प्रतापेन महान्‌ प्रतिज्ञाभरो निर्व्यूढः। नाहं 
पर्यङ्कमधिशयिष्ये यावन्नारिजितां भूमिं भूयो विजयामि। तदर्थं तेन श्वापदबहुलानि 
वनानि सेवितानि। प्रतिभयानि गिरिगह्वराण्यध्युषितानि। बुभुक्षितेन क्षपितानि दिनानि। 
तरुमूलानि च निषेवितांनि। अङ्गीकृता प्रतिज्ञा तु नोत्सृष्टा। राजस्थानपञ्चाननो 
यवनराजमकब्बरं कदापि नो ननाम। सर्वसङ्कटानि सेहे, मुगलाधीनत्वं पुनः नैव 
स्वीचकार। शिंवराजोऽपि दक्षिणाञ्चले शैले-शैले बभ्राम औरङ्गजेबन्तु नानमत्‌। स 
एव शिवराजोऽनन्तरं दक्षिणप्रदेशे स्वराज्यमस्थापयत्‌। 

भारतीयस्वातन्त्र्याध्वरे सङ्ख्यातीता वीरा आत्मानं हुतवन्त:। तदनन्तरमेव देशे 
स्वातन्त्र्यसवितोदितः। क्रूराङ्गलशासकानामसंख्यान्‌ नृशंसाचारान्तेऽम्लानानना असहन्त 
जननीदुग्धन्तु लज्जां नेव निन्युः। तेषाञ्चान्येषाञ्च सुकृतिनां महावीराणां प्रयासैरेव 
पारतन्त्र्यनिगडानि विखण्डितानि। भारतस्वातन्त्र्यागे राष्ट्रपितृमहात्मगान्धिनः स्थानं 
महनीयम्‌। प्रेमसत्याहिंसासमन्वितनीत्या तस्य वैदेशिका भारतदेशान्‌ निष्कासिताः। 
भारतनभोमण्डलेऽरविन्दसुभाषचन्द्रबोसप्रभृतयो धीरपुङ्गवा भ्राजमानानि नक्षत्राणि, ये 
यावज्जीवं देशसेवाव्रतमूहु: ।राष्ट्रस्वातन्त्र्याय च सततं प्रयासं विदधुः । 


निसर्गतोऽपि स्वातन्त्र्यं लोकस्य प्रियम्‌। सर्वेडपिराष्ट्रसेविन: 
पारतन्त्र्यशृंखलामुच्छेत्तुं सततं प्रायतन्त। तेषां प्रयासैरेव देशे सञ्जाता स्वातन्त्र्यप्राप्तिः। 
तत्स्वातन्त्र्मस्य संरक्षणमस्माकं सर्वेषां प्रथमं कर्त्तव्यम्‌। संरक्षाऽतिदुष्करा कठिनतमा 
च। सा केवलं समर्पितैश्चारित्र्यधनैश्च विधातुं शक्यते। किन्तु हन्त? देशेऽद्य 
चारित्र्याभाव:। हिंसास्तार्थभ्रष्टाचारकपटाचाराङ्कवादादयः सर्वत्र व्याप्नुवन्ति। तेन 
लोका भयाक्रान्ताः। देशोऽधुना नैकैविर्वादैर्लिप्तः। देशो दिगश्रान्तः प्रतिभाति। को नेता 
विश्वास्यः कश्चाविश्वास्यः? सर्वेऽपि स्ववाक्पाटवेन लोकं भ्रामयन्ति स्वार्थञ्च साधु 
साधयन्ति। न कोऽपिदृश्यते यः स्वार्थविरहितः सन्‌ स्वदेशं समृद्धिपथं नयति। 
देशरक्षा प्रथमं कर्त्तव्यम्‌ । यदि देश एवं नास्ति तर्हि कुतो वयम्‌? अत्र स एव नेता देशं 
सुखं शान्ति समृद्धिञ्च नेतुं प्रभवति यः सर्वथा स्वार्थविरहितोऽस्ति। न तस्य कोऽपि 
पदलिप्सा किन्तु राष्ट्रभद्रस्य तीव्रेच्छा। स्ववाग्जालेन लोकान्‌ भ्राययन्तः स्वार्थञ्च 
साधयन्तो देशे बहवः, समृद्धिन्तु नेतुकामाः सुकृतिनो विरला ये यदङ्गीकुर्वन्ति तदधुवं 
परिपालयन्ति। 

उपकारे हि संसक्तास्तिर्यञ्चोऽपि यथा नराः 


सुविख्याता विश्वस्मिन्‌ भारतीया संस्कृतिदीर्घकालात्‌ तदुदात्तपरम्पराहेतोः। 
दयादानपरोपकारसत्याचरणदीनि सत्कर्माणि विहितानि देशेऽस्मिन्‌ सर्वदा 
कर्चचव्यकर्मरूपेण। स्वधर्माचरणेन सत्यवादिमहाराजहरिश्चन्द्रः श्रद्धया स्मर्यते। 
त्रस्तकपोतञ्राणाय हृष्टमनसा स्वदेहमांसदानेन दानशीलमहाराजशिबेनिर्मलकोत्तिं- 
द्याप्यस्त्यक्षुण्णा। एवं देवानां कार्यसाधनार्थ स्वशरीरास्थिदानेन महर्षि- 
दधीचेर्धवलयशः सम्प्रत्यपि धरणीतले परोपकारप्रेरणां प्रयच्छति। 


भारतीयवाड्मये परोपकारमहिमा प्रभूतं प्रगीयते। महर्षिव्यास- 
प्रणीताष्टादशपुराणवचने्ञायते यत्‌ परहितं पुण्यं/पुण्यकार्य, परत्रासश्च 
पापं/पापकार्यम्‌ । 
अष्टादशपुराणेषु व्यासस्य वचनद्वयम्‌ 


परोपकारः पुण्याय पापाय परपीडनम्‌॥ 


रामायणेऽपि परोपकारमहिमा गीयते। परहितभावना तत्र स्थले स्थले प्रगीता 
भवति। रामायणे न केवलं मानवदेहधारिणोऽपितु तिर्यञ्चोऽपि खग-ऋक्ष- 
वानरादयोऽपि परोपकर्मणि निरताः संलक्ष्यन्ते। '' आपन्नार्तिप्रशमनफला: सम्पदो 


हयुत्तमानामिति'' कालिदासः। “परोपकारः परमो धर्म’ इति भारतीयवाङ्मये पदे पदे 
प्रतिपादितम्‌ 


वैशेषिकदर्शनप्रणेतृमहर्षिः कणादो धर्मव्याख्यां कुर्वन्‌ वदति यद्येन कर्मणा 
भवत्यभ्युदयनिःश्रेयससिद्धिः स धर्मः | 


“यतोऽभ्युदयनिः श्रेयससिद््िः स धर्मः।' (AT ।, 2 ) 

धर्मेण लौकिकाभ्युदयः पारलौकिककल्याणञ्चेत्युभयोः सम्प्राप्ति:। 
महर्षिकणादानुसारेण धर्म ऐहिकं पारलौकिकज्चेत्युभयविधं विदधाति मङ्गलम्‌। 
परहितजनितपुण्यकर्मसम्पादनेन यद्धर्मप्राप्तिः साऽस्माकं जीवनमुभयतः श्रेयसा 
संयोजयति । एवं परहिताचरणस्य लोके द्विविधं फलं-व्यावहारिकं पारलौकिकञ्चेति। 


ये सन्ति परोपकारभावनासमन्वितास्ते न गणयन्ति स्वीयं सुखं दुःखं वाऽपितु 
सम्प्राप्ते काले कुर्वन्ति करणीयम्‌। नीतिशतके भर्तृहरिणा मानवानां श्रेणिचतुष्टये 
विभाजनं विहितम्‌ : - 


एके सत्पुरुषाः परार्थघटकाः स्वार्थं परित्यज्य ये, 

सामान्यास्तु परार्थमुद्यमभृतः स्वार्थाविरोधेन ये। 

तेऽमी मानुषराक्षसाः परहितं स्वार्थाय निध्नन्ति ये, 

ये तु ध्नन्ति निरर्थकं परहितं ते के न जानीमहे॥ नीति.-75 
भर्तृहरिवचनानुसारेण परहितार्थ ये स्वदेहमर्पयन्ति ते लोके महान्तः। 


वाल्मीकिरामायणेऽरण्यकाण्डे रावणहस्तात्‌ सौतात्राणोद्योगे गृध्रराजदेह- 
त्यागेनेदमेव स्थापितम्‌। तत्र वर्णनमायाति यद्‌ गृध्रयोनिवान्‌ जटायुः 
स्ववृद्धावस्थाकालं पञ्चवद्यां वसन्‌ क्षपयामास। एकस्मिन्‌ दिवसे स सीतायाः 
करुणक्रन्दनं शुश्राव, यां विलपन्तीं लङ्काधिपती राक्षसरावणः शून्यपर्णोटजाच्‌ छलेन 
हरन्‌ बलाल्‌ लङ्कां नीतवान्‌। गृध्रराजो नो शशाक रावणस्य तददुष्कृत्य दृष्ट श्रोतुञ्च 
सीतायाः क्रन्दनम्‌। क्रन्दन्तीं जनकात्मजां पश्यन्‌ स रावणं तदाचरणाद्‌ वारयतु वारं 
वारं प्रायतत। किन्तु जातं सर्व विफलम्‌। तदा जटायुर्जनकतनयां संरक्षितुं निश्चिच्ये। 
'न शक्तस्त्वं बलाद्धतु वैदेहीं मम पश्यत' KIA: सोऽवदत्‌। तदुक्तिरवधीरिता 
रावणेन। तदा समारब्धं तयोर्नियुद्धम्‌। नखपक्षचज्युप्रहारैर्जरयू रावणं विक्षततरता _ 
नीतवान्‌। 

विददार नखैरस्य तुण्डं पृष्ठे समर्पयन्‌। 
केशांश्चोत्पाटयामास नखपक्षमुखायुध: ॥ 
वा.रा. 3-57-35 

तेनातिलज्जितो जातो रावण: । अमर्षास्फुरितोष्ठः सः गृध्रराजस्य पक्षौ पादौ पाश्वौं 
चाच्छिनत्‌। 

तस्य व्यायच्छमानस्य रामस्यार्थ स रावण: | 

पक्षी पादौ च पाश्वों च खड्गमुदधृत्य सोऽच्छिनत्‌॥ 

तत्रैव 5-5l-42 
ततः छिन्नपक्षो जटायुः पपात धरण्याम्‌। त्रस्तां कामपि विवशां नारी संलक्ष्य 


यत्कर्तव्यं भवति कस्यापि वीरस्य, तदेव . तत्काले समाचरद्‌ गृध्रराजोऽपि 


रावणेनापहतां सीतां दृष्ट्वा। 


जनकात्मजामन्विष्यन्‌ श्रीरामो यदा तत्स्थानं समासादितस्तदा ददर्श स 
मरणाभिमुखजटायुषम्‌। तदवस्थोऽपि गृषध्रराजजटायुर्निखिलं वृत्तं निवेदितवान्‌ 
श्रीरामाय। तदनन्तरं स्वप्राणान्‌ तत्याज। शोकाकुलो रामचन्द्रो Terasa 
पूर्णश्रद्धान्वित: सन्‌ स्वयं सम्पादयामास | 


एवमुक्त्वा चितां दीप्तामारोप्य पतगेश्वरम्‌। 
ददाह रामो धर्मात्मा स्वबन्धुमिव दुःखितः॥ 
तत्रैव 3-69-3 


Sa श्रीरामहस्ताज्‌ जटायुषा प्राप्तो यादृशः सम्मानो नाप्तस्तादृशः केनाप्यन्येन 
रपुरुषेणास्मिन्भूतले। दिव्यां गतिं प्राप्तवान्‌ सः। गृप्नराजस्थेद्ग्देहत्यागे 


वर्ततेऽलौकिकत्वं दिव्यत्वं भव्यत्वञ्च। नि भस्पृहपरोपकारस्येदमप्रतिरूपं निदर्शनम्‌। 
श्रीरामचन्द्रस्योपकारस्वीकृतिवचनानि निम्माङ्किते पद्ये विलसन्तितराम्‌- 

कृतं कर्म महत्‌ तेन मां तथाभ्यवपद्यता। 
तिष्ठता रावणवधे वृद्धेनापि जटायुषा॥ तत्रैव-5-26-9 


एवं हनूमताऽपि सौतान्वेषणे यद्विहितं, तदपि परोपकारस्य भास्वत्प्रकाशनम्‌। 
लङ्कासमरे श्रीरामविजयप्रसङ्गे हनूमतः पराक्रमो लोकोत्तरः। सीतान्वेषणे किङ्कष्टं नो 
सोढं वायुनन्दनेन? किन्तु रामकार्यहेतोः स किञ्चिदपि न हि गणयामास। 


विपुलप्रयासेन तेन सीता प्राप्ता लङ्कायाम्‌ । 
TSS लक्ष्मणशक्तिप्रहारावसरे हनूमता महोदयगिरेः सपद्यौषधिसङ्गहणेन 
पुनर्जीवितः सुमित्रानन्दनः। 


विस्मितास्तु बभूवुस्ते सर्वे वानरपुङ्गवाः 

दृष्ट्वा तु हनूमत्कर्म सुरेरपि सुदुष्करम्‌।। 

ततः संक्षोदयित्वा तामोषधीं वानरोत्तमः। 

लक्ष्मणस्य ददौ नस्तः सुषेणः सुमहाद्युतिः ॥ 

सशल्यः स समाघ्राय लक्ष्मणः परवीरहा 

विशल्यो विरजः शीषघ्रमुदतिष्ठन्महीतलात्‌।। 

तत्रैव 6-।02-43, 44, 45 
परिणामे लङ्का जिता सीता चाप्ता। तुष्टः श्रीरामचन्द्र हनूमते चिरं 
जीवितुमाशीर्वचांसि व्यतरत्‌। 
मत्कथाः प्रचरिष्यन्ति यावल्लोके हरीश्वर।। 
तावद्‌ रमस्व सुप्रीतो मदवाक्यमनुपालयन्‌। 
एवमुक्तस्तु हनुमान्‌ राघवेण महात्मना 
तत्रैव 7-08-33, 34 

रामरावणयुद्धेऽन्येऽपि सुग्रीवाङ्गदप्रभृतयो वानरा जाम्बवानादय ऋक्षाश्च 
हनूमता सह परोपकारयज्ञे सहभागित्वं लेभिरे। रामायणकथातो ज्ञायते यत्‌ 
परहितसम्पादनकर्मणि न केवलं मानवजातेरेकाधिपत्यमपितु तिर्यञ्चोऽपि तत्कार्ये 
तिष्ठन्त्यग्रिमपङ्कत्याम्‌। मानवो वा तिर्यग्‌ वा कोऽपि परोपकारं विधातुं क्षमते । तत्कृते 
केवलं हृदीच्छाऽपेक्ष्यते। अस्मिन्‌ देशे परहितं सर्वदा धर्म/कर्त्तव्यभावनया कृतम्‌। न 
कदापि प्रतिग्रहभावनया। अत्र यः कोऽपि परहितं सम्पादयति स विनीततरतां याति। 
परोपकर्त्ता परहितं विधाय तद्‌ विस्मरति। उपकृतस्तु न तद्विस्मरति कदाप्यपितु 
सर्वदर्णिभावमनुभवति। 





पद्माकरं दिनकरो विकचीकरोति, 


चन्द्रो विकासयति कैरवचक्रजालम्‌। 







नाभ्यर्थितोऽपि जलधरो जलं ददाति, 
सन्तः स्वयं परहिते वरिहिताभियोगाः॥ 
— भर्तृहरिः 

अपकारिषु यः साधुः स साधुः सद्धिरुच्यते 


अतिविस्तीर्णोऽयं संसारः। बहुविधा अत्र प्राणिनः। विविधानि 
चैतेषामाचरितानि। केचिद्धीराः केचिच्चाधीराः। केचित्‌ साधवः, केचिदसाधवः। 
केचित्‌ परोपकारिणः केचिदपरे चापकारिणः।- 


परोपकारो हि महनीयो Yu: | स्वभाव एव परोपकारिणां यत्ते स्वीयं विभवं 
परार्थं वितरन्त आत्मतोषमनुभवन्ति। दानकर्मणः तृप्तिस्तेषां कदापि न जायते। एते 
खलु मन्यन्ते धनं दानाय शव्तिश्चाशक्तपरिरक्षणायेति। परोपकारेण जना यान्ति 
प्रशस्यताम्‌। आप्नुवन्ति यशः। श्रूयते यत्‌ महाराजशिबिः कस्याचित्‌ कपोतस्य 
प्राणत्राणेन महतीं कीर्त्ति Adi तपोमूर्तिर्महषिर्दधीचिश्च स्वीयास्थिभिर्विबुधानां 
महत्कार्यं सम्पादयामास । .दुष्टरावणहस्तात्‌ सीतां रक्षन्‌ जटायुः स्वप्राणान्‌ तत्याज। 
लङ्कायां सीतामन्विष्यन्‌ हनूमान्‌ भूयांसि सङ्कटानि सेहे। बहव क्रक्षवानरादयो 
रामरावणयुद्धे प्राणानर्पितवन्तः। महीयान्‌ महिमा परोपकारस्य | 


न केवलं मानवा परोपकारव्यसनशीला अपितु पशुपक्षिवृक्षादयो$पि। पवनो 
रात्रिन्दिवं प्रयाति। गावो महिष्यश्चामृतकल्पं क्षीरं प्रयच्छन्ति। पयोदाः प्राणप्रद 
नीरमर्पयन्ति। परोपकारव्यसनिनः पादपा आम्रादयः परैस्ताड्यमाना अपि न 
परित्यजन्ति परसेवात्रतम्‌। 


द्विविधाः परोपकारिणः। केचिद्‌ उपकारिषूपकारं कुर्वन्ति! अपरे पुनः 
प्रत्युपकारमनपेक्ष्यैव सर्वदा परेषूपकारं ad यलशीलाः । प्रसूनपेलवानि तेषां चेतांसि। 
स्तोकेनापि परक्लेशेन क्लिश्यन्ते ते। लघीयसाऽपि सन्तापेन तप्यन्त, अन्येषां दुःखानि 
नितरां पीडयन्ति तान्‌। परपीडाविधुरा धन्यास्ते येषां प्रयासैरसाधवोऽपि सञ्जायन्ते 
साधंवः, शठा अप्यशठाः, दुर्जना अपि सञनाः। परोपकारिंणां स्वकर्मणि न 
कदाप्यौदासीन्यम्‌। परदोषे खलु तेषामरुचिरुपेक्षा वा। अपकारिणोऽपिं तैः 
सममेवोपक्रियन्ते। अपकारिणो हि ते ये परेषां पीडनाय सततं यत्नरता: | 

महाभारते ज्ञायते यद्‌ दुर्योधनः पाण्डवान्‌ प्रति सर्वदा शत्रुभावं दधे। किन्तु 
धर्मराजो युधिष्ठिरः सदा तमात्मीयमेवामन्यत। एकदा चित्रसेनगन्धर्वेण सह युद्धे 
दुर्योधनः शोचनीयतरतां दशां नीतः। तद्वृत्तं युधिष्ठिरस्य कर्णपथमायातम्‌। सत्वरं तेन 
दुर्योधनरक्षायै भीम आदिष्टः। यदा भीमेन गन्तुं विरोधोऽभिव्यक्तस्तदा कथितवान्‌ | 
युधिष्ठिरो यद्‌ दुर्योधनो गृहेऽस्माकं रिपुः किन्तु बहिर्वयं सर्वे भ्रातरः पञ्चाधिकशतं . 
समर्थाः केनाप्यरिणा सह योद्भुम्‌। युधिष्ठिरः सर्वदाऽपकारिंणं दुर्योधनं 
प्रत्युपकारभावनामेवोवाह । तेनोक्तम्‌ 


परैः परिभवे ग्राप्ते वयं पञ्चोत्तरं शतम्‌। 
परस्परविरोधे तु वयं पञ्चशतं तु ते।। इति।। 


सत्पुरुषा दुर्जनानपि साधुरूपेऽनुकूलयितुं क्षमा: । रत्नाकरं नाम परपीडकं दस्युं 
नारदादय ऋषयो दुराचरणान्निवारितवन्तः। काले स एव लोके वाल्मीकिनामा 
रामायणप्रणेता महाकविरिति प्रथितोऽभूत्‌। असाधूनामुन्नयनं महत्कार्यम्‌। 
महात्मायीशुः शूलमारोपितः सन्नप्युवाच यत्‌ सर्वे मद्विरोधिनः क्षम्याः। नो दण्ड्याः। 
यतः कि करणीयं किं वाऽकरणीयमिति ते स्वयमपि नावगच्छन्ति। एतदेव सत्पुरुषाणां 
चरितमपकारिणं प्रति। दुर्जनैः सह तेषां न कोऽपि विरोधः। तैः केवलं दुर्जनानां 
दूषणान्येवापाक्रियन्ते। तेषां समुत्थानमेव सञ्जनानां परमलक्ष्यम्‌। तत्कृते ते तत्परा 
निरन्तरम्‌ । नापराधी द्वेष्योऽपि त्वपराधो द्वेष्य इत्युक्तं. महात्मगान्धिभिः। 


एषैव पद्धतिः सम्प्रति शासनेनापि प्रयोगरूपेण प्रयुज्यते। एनामेव 
पद्धतिमनुकुर्वाणैर्नानादेशैः स्वीयं दण्डविधानं संशोधितम्‌। चौरास्तस्करा आततायिनो 
वा नैकराष्ट्र: सम्प्रति न हि पूर्ववद्‌ दण्ड्यन्तेऽपितु तेषामान्तरिकोर्दुप्वृत्तीः 
परिवर्तितुं तैर्व्यवसीयते। कतिपयदेशेषु प्राणदण्डोऽप्युन्मूलितः। काराणां 
परुषदशापरिवर्तनायापि ते सन्ततमुद्योगशीलाः। परोन्नेतुकामा मुनयो वा साधवो वा, 
नो कदाप्यपकारिभ्यो क्रुध्यन्ति, न तान्‌ निन्दन्ति न वा गर्हत्ति। यतन्ते च सर्वदा 
तद्दूषणान्युच्छेत्तुम्‌। 

एकदा भगवति तथागते भिक्षाया अटति सति कोऽप्यञ्ञस्तस्मै 
दुर्वचनान्यकथयत्‌। तथागतस्तु तानि दुर्वचनानि नैव स्वीचकार! दुर्वचनवक्ता 
तेनातिमात्रं लञ्जितोऽभूदात्मानञ्चाधिचिक्षेप। महात्मानो दुर्जनानेवमेव जयन्त्युन्नयन्ति 
च। कदापि ते तान्‌ प्रति नोद्गिरन्ति कटुबचनानि। नालपन्ति वा गर्हितालापान्‌। तैः 
सह ते सदयं व्यवहरन्ति। परिवर्तनम्‌ /उत्कर्षस्तेषां भवत्वित्येव तेषां महात्मनां 
लक्ष्यम्‌। तच्च ते शमसमन्वितेन स्वाचरणेनैव साधयन्ति। श्रूयते यदङ्कलिमालो नाम 
कोऽपि दानवो तथागतं हन्तुं सातिशयं प्रायतत। किन्तु विफलतां गतः। अनन्तरं 
तथागतप्रभावेण तस्य कल्याणं जातम्‌। 


वर्तमानसमये देशे सर्वत्राव्यवस्था परिलक्ष्यतेऽपराधवृद्धिशच। अपराधानाम्‌, 
अपराधिनाञ्च सङ्ख्या गणनातीता। सम्प्रति तेषां नियन्त्रणाय क्रूरदमनोपाया न 
प्रयुज्यन्ते शासनेन। अपितु तत्स्थाने विधीयन्ते प्रबोधनप्रयासाः शमप्रयासा वा। 
साम्प्रतिके युगे मनोवैज्ञानिकचिन्तनस्यापरिहार्यता। तेनापराधस्य / अपकारस्योच्छेदः 
शक्यः। अपकारिणां दण्डस्थाने तान्‌ प्रति कल्याणोन्मुखी शमनीतिः साधीयसी। 
साध्विदमुक्तम्‌ :- 


उपकारिषु यः साधुः साधुत्वे तस्य को गुण: | 


अपकारिषु यः साधुः स साधुः सद्भिरुच्यते ॥ इति।। 







ts aa an nan 


क्षमा तेजस्विनां तेज: क्षमा ब्रह्म तपस्विनाम्‌। 
क्षमा सत्यं सत्यवतां क्षमा यज्ञः क्षमा शमः।। 
— महाभारतम्‌ 

अभिवादनशीलत्वे शश्वत्कल्याणसम्पदा 


विनयप्रधाना हि भारतीया संस्कृति: । विनयगुणा विश्रुता:। अतो विनयगीतानि 
विपुलं गीतानि। विनयशीला: प्रशस्ता विनयविहीना: पुनः गर्हिताः। सर्वे गुणा 
विनयान्विताश्चारुतां भजन्ते। विद्या विनयेन शोभते इति ख्यातम्‌। विनयाभावे तु न 
कोऽपि गुणो गच्छति प्रशस्तताम्‌। विनयेन साध्यन्ते सर्वे धर्माः। यत्रास्ति 
विनयाऽभावः तत्र तु बाधा पदे पदे, काठिन्यञ्च कार्यसाधने। 


विनयाभिवादशीलत्वयोः सहभाविता। यो विनयशीलः स नियत- 
मभिवादनशीलः। उदात्तगुणा अभिवादनशीलतामाश्रयन्ते। योऽभिवादनशीलः स 
विनयवान्‌ श्रद्धावान्‌ सपर्यावांश्च। श्रद्धावान्‌ सम्प्राप्नोति खल्वाशीःसम्पत्‌ पूज्येभ्यो 
वृद्धेभ्यस्तपोधनेभ्यश्च। आशीर्वचांसि हि कल्याणवर्षकाणि। ये नाम 
वृद्धोपसेविनोऽभिवादनशीला वा, वर्धते तेषां विद्या, वितन्यते यशः, प्रचीयते 
बलमायुश्च प्रवर्धते। उक्तं हि महामतिना मनुना - 


' अभिवादनशीलस्य नित्यं वृद्धोपसेविनः। 
चत्वारि तस्य वर्धन्त आयुर्विद्या यशोबलम्‌ N 
मनुस्मृतिः -2-2 


के पुनस्ते वृद्धा येषां सेवया वर्धते विद्या यशो बलमायुर्वा? ते नाम ज्ञानवृद्धा 
वयोवृद्धास्तपोवृद्धा वा ज्ञानवृद्धगुरोः सेवया विद्या समुपलभ्यते ज्ञानञ्च विवर्धते 
ज्ञानाम्बुधेराचार्यवसिष्ठस्य सेवया रामभद्रादयः कुमारास्तेजस्विनीं विद्यां सम्प्रापुः। 
गुरोराशिषा सा विद्याऽधिकाधिकं ववृधे। तद्विद्याबलेन रामचन्द्र रघुवंशकीर्त्िम्‌ 
आत्माचरितेन च शुध्रतरतां नीतवान्‌ याऽद्याप्यम्लाना दिगन्तेषु विद्योतते । 


रामकृष्णौ ज्ञाननिधेर्महर्षेः सान्दीपनेविंद्यां समधिजग्मतुः। तयोर्गुरुसेवा ननु 

प्रथितैव। यत्कार्यं महर्षिर्महर्षिभार्या वा तौ कर्त्तु समादिशत्‌ तत्सर्वं रामकृष्णौ सम्यक्‌ 
सम्पादितवन्तौ, गुरुजनवितीर्णा आशिषश्च प्राप्तवन्तौ । तेन तयोर््ञानम्‌ अमितत्वं प्राप। 
सम्प्रत्यपि कृष्णस्य कीत्तिरगीतोपदेष्टरूपेण भूयिष्ठं भाति भारते। युधिष्ठिरादयश्च 
पाण्डुपुत्राः पुनः गुरुद्रोणसेवया यां शस्त्रविद्यांम्‌ आपुः तया ते महाकठिनं भारतसमरं 
विजिग्युः। एवं गुरुसेवाजनितकृपा विद्योपलब्धिकारणं विद्यार्वृद्धिविधात्री च। 


यशोवृद्धिरपि जायते वृद्धानां सेवया। श्रवणकुमारो यावज्जीवं वृद्धपित्रोर्महतीं 
सेवाञ्चकार। स्वस्कन्धे वंशदोलायां पितरौ प्रस्थाप्य तौ तीर्थयात्रायै निनाय। 
पितृसेवाकर्मणि व्यापृतः कुमारः श्रवणः स्वप्राणेभ्योऽपि वियुक्तोऽभूद्‌ यदा 
वृद्धपितृकृते जलानयनकर्मणि तत्परः स वने मृगयाविहारिणो बाणेन विद्धो धराशायी 
जातो यशःशेषताञ्च ततो गतः। तस्यानाविलं यशः सम्प्रत्यपि धरातले प्रसरति। 
भारतभुवि तत्कीर्तिगीतान्यद्यापि गीयन्ते लोकेन। एवं वृद्धानां सेवया यशो याति 
विस्तीर्णताम्‌ । 


अभिवादनशीलस्य नित्यं वृद्धोपसेविनो बलवृद्धिपि जायते। बलं नाम 
धनबलं बाहुबलं राज्यबलं वा। ये विनयेनाचरन्ति, नूनं ते किमपि व्यापारङ्कुर्वन्ति ते 
कमलानुकूलत्वम्‌ अर्जयन्ति! ये स्वशक्तिवृद्धयर्थं बाहुबलवृद्धयर्थ वा | 
| गुरुमार्गदर्शनेनाचरन्ति, विनयभावेन चाचार्यचरणान्‌ निषेवन्ते, यथार्थ तेषां 
शकितिवृद्धिर्जायते। एवं राज्यबलमपि । किन्तु तत्र योग्यामात्यस्य सन्मन्त्रणा सद्गुरोर्वा 
मार्गदर्शनमपरिहार्यम्‌। चन्द्रगुप्तस्य राज्यशक्तिः तत्प्रधानामात्याचार्यचाणक्य- 
सुमन्त्रणयैव वृद्धिमाप। शिवराजेन च राज्यबलं समर्थगुरुरामदासस्य सम्यग्‌ 
मार्गदर्शनेन समधिगतम्‌। चन्द्रगुप्तस्य विनयभावश्चाणक्यं प्रति शिवराजस्य च 
समर्थगुरुरामदासं प्रति प्रथितौ। अभिवादनशीलताप्रभावेणैव तौ स्वस्वकाले तपोधनानां 
्ञानवृद्धानां मार्गदर्शनं सम्प्रापतुः तेन चारातीन्‌ पराबभूवतुः। भारतभुवि तयोर्विमलं 
यशोऽधुनाऽपि द्योतते। 

आयुरपि प्रवर्धते वृद्धानां सेवया सपर्यया वा। तद्घातकतत्त्वानि च निष्क्रियन्ते। 
मृत्युरपि तस्माद्‌ दूरे तिष्ठति यः खलु वृद्धोपसेवी। महाभारते वृत्तं वर्तते यत्‌ 
कौरवपाण्डवपक्षयो युद्धं वारयितुं वासुदेवप्रमुखैराप्तपुरुषैर्बहुशो यला विहिताः | किन्तु 
दु्योधनदुराग्रहेण सर्वे विफलतां गताः। युद्धं न हि परिहृतम्‌। उभयपक्षयोः सेनानायकौ 
घोषितौ। कौरवसेनाप्रधान इति घोषितः पितामहो भीष्मः। तद्घोषणया प्रहर्षान्विताः 
कौरवाः, पाण्डवपक्षे तु सञ्जातो भयसञ्चारः। यतः सर्वे जानन्ति स्म भीष्मप्रहारैः 
परिणामे भीष्मतेति। एतेन द्रौपदी सविशेषं व्यथिताऽभूत्‌। तन्निराकरणाय सा कृष्णं 
शरणं गतवती निवेदयामास च तं स्वां व्यथाम्‌। पाण्डवानां पराजयो नियतः 
पाण्डवसेनासंहारश्च, भीष्मश्चेत्‌ कौरवसेनाप्रधानः। अतो विधीयतां कश्चिदुपायो येन 
पाण्डवा विजयिनो भवेयुरिति तया प्रार्थितम्‌। कृष्णः किञ्चित्‌ तूष्णीं स्थित्वा 


समाहितचेतसा चिन्तितवान्‌। कौरवाणां चमूपतिर्भीष्मश्चेत्तहिं युद्धस्य परिणामः कीदृग्‌ ` 


भवितेति ज्ञातवान्‌ कृष्णः। अतः पाण्डवानां कृते भीष्मपितामहस्याशीर्वादं विहाय न 
कोऽपि त्राणोपाय इति तेन सङ्कल्पितम्‌। तदर्थं द्रौपदी परेद्यवि प्रत्यूषसि पितामहस्य 
शिविरे गच्छेत्तत्र तं प्रणम्य तच्चरणस्पर्शञ्च विधाय स्वसौभाग्यरक्षणाय 
भर्तृवयोवर्धनाय च तदाशीर्वचनानि प्राप्नुयात्‌ यथा कौरववध्वोऽनुदिनमाप्नुवन्ति। एष 
एव पाण्डवानां प्राणत्राणोपायो नान्यः। कृष्णानुशासनं समाहृत्य कृष्णा निवर्तितवती | 
अपरेद्युः ब्राह्ममुहूर्त सा भीष्मशिविरं प्राप्य पितामहस्य चरणा उपस्पृश्य तं प्रणतवती। 
कौरववधूरागता इति मत्वा पितामहस्तामाशिषं प्रावोचत्‌ aa का aki 
द्रौपदी ति सोक्तवती। तदा भीष्मश्चकित; कथमिद भूतमिति चिन्तयामास जज्ञे च 
क्षणान्तरे यत्‌ सर्वमिदं कृष्णाचरितमिति। 


तेन महाभारतसमरपरिणामोऽशेषतो विपर्यस्तः। यदा याज्ञसेनी भीष्मपितामहतः 
आशीर्वचांसि लब्धवती तदा नासीद्‌ भारतसमरे कोऽपि वीरो यः पाण्डवान्‌ निहन्तुं 
समर्थः। एवं पाण्डवानां तत्र युधि विजयोऽपि निर्दिष्टः। सर्वे जानन्ति 

महाभारतरणपरिणतिम्‌। पाण्डवा विजिग्युः, पराजिताः कौरवाः, पितामहश्च 
धनञ्जयशंरैविद्धो वीरगतिं प्राप्तः। महाभारतसङ्ग्रामे पाण्डवानां विजयकारणं द्रौपद्या 
भीष्मापितामहत आशीर्वचनसम्ग्राप्तिरिब, यया तस्याः सौभाग्येन सह तत्पतीनाञ्च 
जीवितमपि रक्षितम्‌। तेषां समरविजयोऽपि नितरां निश्चितः। 


, एवं ज्ञायतेऽभिवादनशीलता मङ्गलानां जननी 'ति। अभिवादनशीलत्वेन विद्या 
वर्धते, यशो वर्धते, बलं वर्धते आयुरपि वर्धते। सौभाग्यसूत्रमपि संरक्ष्यते। अतः 
सूक्तमिदम्‌ - 


अभिवादनशीलत्वे शश्वत्कल्याणसम्पदा। 
नित्यं वृद्धोपसेवी यः सेवते स सदा सुखम्‌ ।। इति ।। 


वाक्सायका वदनान्निष्पतन्ति 


यैराहतः शोचति रात्र्यहानि। 
परस्य वा मर्मसु ये पतन्ति 
तान्‌ पण्डितो नावसुजेत्‌ परेषु॥ 
— महाभारतम्‌. 

को धर्म: कश्च धार्मिकः? 


“यतोऽभ्युदयनिःश्रेयससिद्धिः स धर्म’ इति धर्मलक्षणम्‌। धर्मः सर्वेषामैहिकी 
पारलौकिकीञ्च समुन्नतिं साधयतीति सूत्राभिप्रायः। अनेन धर्मपदस्य सार्वलौकिकत्वं 
व्यज्यते । धर्मपदं न हि वरयते सङ्कीर्णार्थम्‌। यदाचरणं जनानां सुखं शान्तिञ्च वितरति 
लोकेभ्यस्तेषां दुःखञ्च हरति, तदेव धर्मः। तदाचरणं भवत्वात्तानामार्तिहरणं, दीनेभ्यो 
भोजनवितरणं, रुग्णानां निस्मृहशुश्रूषाऽग्नौ सरिति वापतितस्य सत्त्वरं प्राणत्राणं वा। 
अन्यानि चैतादृशानि सत्कर्माणि-सर्वाणि सन्ति धर्मपरिधौ। रामायणे दुष्टरावणहस्तात्‌ 
सीतात्राणप्रयासो जटायुषो धर्माचरणस्योत्कृष्टनिदर्शनम्‌। महात्मगांधिभिर्विहिता 
व्याधिग्रस्तपरचुरेशास्त्रिणां  सेवापरिचर्याऽपि धर्माचरणस्योजवलोदाहरण्‌। 
विद्याप्रसाराय विद्यालयस्थापना, पान्थानां कृते दूरदेशे मार्गेषु धर्मशालास्थापना, 
तृषार्तेभ्यः कूपखननं, पशुभ्यः पशुशालास्थापना, रुग्णानां कृते चिकित्सालयस्थापना 
वा-एतानि सर्वाणि धर्मकर्माण्येव। येऽपि सन्ति सन्तस्तेऽवश्यं कुर्वन्ति तत्कार्यं यद्‌ 
भवति सर्वजनहिताय। सत्यं तदेव धर्मः। स एवानुकरणीयः। 

साधुजनानामाचरणं भवत्यात्मोन्नयनाय। यथा जनानां तथैव देशानाम्‌। कस्यापि 
देशस्य भद्राचरणं नयति तं समृद्धितरताम्‌। द्वयोः प्रतिवेशिदेशयोः 
कपटविरहितव्यवहारस्तयोर्मध्ये विद्वेषमपनयति, नयति तौ शान्तिं समृद्धिञ्च, 
अपसारयति च तयोः प्रगतिवर्त्मव्याघातान्‌। एवं प्रशस्ताचरणं सर्वमङ्गलविधायकं 
देशस्य वा, लोकस्य वा। भवतु कस्यापि देशस्य कोऽपि धर्मः। 

वैराचरणं विश्वस्मिन्‌ कस्मिन्नपि धर्मे न हि प्रतिपादितमनुमोदितं वा। नृणां 
मध्ये भेदः कुत्रापि कदापि वा न समर्थितः। नापि परधर्मं प्रति घृणा दुर्भावना 
वोपदिष्टा। न कोऽपि धर्मः परान्‌ पीडयितुं हन्तुं वोपदिशति। न वाऽऽतङ्कवादं 
समर्थयति। तथापि यदि कोऽपि धर्मकञ्चुकं धारयन्‌ धौर्त्यमाचरति, लोकं वञ्चयति, 
परान्‌ पीडयति आतङ्कं प्रसारयति, निर्दोषजनान्‌ निहन्ति वा, तर्हि न स धार्मिकोऽपितु 
कोऽप्यधार्मिक आततायी वा। आततायिनो न भवति कोऽपि धर्मः। धर्मारातिः सः। 
स्वविवेकं निहत्याचरति सोऽनाचरणीयम्‌। विश्वस्मिन्‌ साम्प्रतिके काल इदमेव परिदुश्यम्‌। 

स्वधर्म प्रति श्रद्धा नानुचिता किन्तु स्वकीयं धर्म प्रत्यन्धाग्रहो नोचितो यतो 
धर्मान्धः परान्‌ द्वेष्टि पीडयति तान्‌ अविचार्यं हन्ति वा। विश्वेतिहासे यत्र-यत्र 
धर्ममवलम्ब्याभवन्‌ सङ्ग्रामास्ते न कदापि क्वापि प्रशंसिता अपितु सर्वदा 
विनिन्दिताः। असंख्या निरागसो जना जाताः कालकवलिताः। बहवो विजेतारो 
युद्धावसाने चक्रुः पश्चात्तापं विनिश्चिच्युश्च पुनः युद्धमकर्तुम्‌। सम्राड्‌ अशोक 
आसौत्‌ तेष्वेकः। कलिङ्गयुद्धानसाने स प्रकामं पीडामनुभूतवान्‌। अनन्तरं स जग्राह 
बौद्धधर्म प्रचारयमास च विश्वस्मिन्‌ बौद्धधर्मसन्देशम्‌। 

यद्यपि परपीडनं न प्रशस्यं, किन्त्वधर्माचरणप्रतिकारार्थं दुष्टदलनं न हिं 
निन्दनीयम्‌। भगवान्‌ वासुदेवोऽर्जुनायोपादिशद्‌ यद्‌ यन्नामान्यायाचरणं तस्योच्छेद एव 
धर्म:। वीरस्य धर्मस्त्रस्तानां त्राणमन्यायप्रतिकारो वा। तत्र यदि प्राणा अपि प्रदेयाः 
स्युस्तर्हि तदपि श्रेयः। वीरो न तस्माद्‌ विरमति। 

स्वकर्तव्यसम्पादने प्राणार्पणमपि श्लाध्यम्‌। तत्र तदेव धर्मः। तेन स्वकर्तव्यस्य 
यथाकालमाचरणमेव धर्म इति ज्ञायते। एवं स्वधर्मे निधनं श्रेय इत्यत्र 
धर्मस्य/स्वकर्त्तव्यस्य सम्पादनभिव्यञ्जितम्‌। राष्ट्रस्य बाह्यरक्षाविषय आभ्यन्तररक्षाविषये 
चावधानं निरन्तरमपेक्षितम्‌। प्रत्येकदेशवासिनः शश्वदवधानमेव परमधर्मः। 

साम्प्रतिके काले देशाभ्यन्तरे परप्रेरितातङ्कवादिंनां प्रवेशोऽनवरतं दिने दिने। 
अत एव गहनराष्ट्रसंरक्षाउपेक्षिता। आन्तरिकसुरक्षणप्रसङ्गेऽपि यदि जीवनं देयं भवति, 
तर्हि तत्काले तदेव धर्मः। रक्षाप्रतिष्ठानेषु सैन्योपकरणनिर्माणागारेषु 
वैज्ञानिकमहाप्रयोगशालासु वा-सर्वत्र गहनदुष्टिरपेक्षिता। 

सम्प्रति ` राष्ट्रियप्रतिष्ठानेष्वाक्रमणसम्भावना निरन्तरमनुभूयते। यदि 
देशरक्षाकर्मण स्वधर्मतिष्मादने जीवनमपि सङ्कटे पतति, तर्हि तत्क्षणं 
किञ्चिदप्यविचिन्त्य करणीयमेव करणीयम्‌। यदाऽऽङ्कवादिभिलोकसभाऽऽक्रान्ता 
तदा रक्षाकर्मिभिः प्राणपणेन तद्रक्षा विहिता। महाभागा वीरपुङ्गवास्ते ये 
स्वधर्ममाचरन्तस्तत्र वीरगतिं प्राप्तवन्तः। स्तन्यं तेषां जननीनां धन्यतस्तां यातम्‌। 
स्वकर्तव्यनिरतो वीरो न कदापि स्वकर्त्तव्यपथात्‌ प्रविचलति। वरं पततु 
तद्देहस्तत्कार्ये । 

बहुरूपं धर्माचरणम्‌। राष्ट्रक्षणार्थ जीवनार्पणं सर्वेषां देशवासिनां धर्म: | 
सेनाप्रतिष्ठानेषु सेनापतेराज्ञापालनं सैनिकानां धर्म:। सेनायामादेशोल्लंघनेन 
महापराधप्रसङ्गः स्यात्‌। वरिष्ठाधिकारिणामादेशपालनेऽपरिहार्यता न केवलं 
सेनायामपितु सर्वत्र-सर्वसंस्थानेषु सर्वप्रतिष्ठानेषु च सैनिकैर्वाऽन्यैवां। अनुशासनं हि 
मूलमन्त्रो राष्ट्रसमृद्धेः। अनुशासितो देशो न कदापि पराजितः। विजयः श्रेष्ठाचारेण : 
पराजयश्चाचरणपतनेन | 

देशेऽभूवन्‌ परमवीरकेसरिणो ये यावज्जीवं परशासनेन सह सङ्घर्षञ्चक्नु:, 
किन्तु कदापि नो नेमुः। क्रान्तिकारिणो हासं हासं वैदेशिकशासनस्य गुलिकाप्रहारं 
सेहिरे मृत्युपाशं वा सस्मितं स्वीचक्रिरे। मृत्योर्भयात्त कदापि न कर्त्तव्यपथात्‌ 
पलायनञ्चक्रिरे। प्राणान्ददुः स्वधर्मपालनाय। यशस्करं तेषामाचरणम्‌। यस्मिन्देशे 
सन्त्येतादूशो वीरपञ्चास्या न तद्देशः कदापि पराजीयते | | 

केवलं शरीरपातो न हि निर्णयति पराजयम्‌। यदि कोऽपि देशो मनसा 
पराजितस्तर्हि स सत्यं पराजितः। सेनायां वीराः पञ्चत्वं यान्ति। तेषां स्थानेऽन्येऽग्र 
आयान्ति, सेनां सञ्चालयन्ति, शत्रुञ्च पराजयं नयन्ति। एवं सेनायामेकस्य 
सेनानायकस्य मृत्युर्न हि तत्सेनायाः पराजयनिर्णायकः। सेना सैव पराजिता भवति 
गलितं यस्या मनोबलम्‌। भारतीयस्वातन्त्र्यसमरे संख्यातीता भारतीयवीरा 
मृत्युमालिङ्गितवन्तः। किन्तु न स समरो भारतीयानां पराजयसूचकः। विश्वं जानाति 
यदन्ततो वैदेशिका भारतं त्यक्तुं बाधिताः। समरे स एव विजयी योऽन्ते विजयते। 

जयपराजयौ पुनः न हि श्रेयस्त्वाश्रेयस्त्वनिर्णायकौ। महाराणाप्रतापो यद्यपि 
स्वजीवनकाले स्वमातृभूमिं मुगलाधिकारतो मोक्तुं न शेके किन्तु मातृभूमिरक्षाकर्मणि 
स स्वप्राणानर्पयति स्म। यावज्जीवं स देशसेवाधर्मेऽभिनिविष्ट आसीत्‌। निखिलो 
देशोऽद्यापि तं महावीरं सप्रश्रयं संस्मरति। राष्ट्रसेवाधर्मः श्रेयस्करो यशस्करश्च। 
राष्ट्रधर्मभ्रष्टजीवनापेक्षया राष्ट्रसेवा श्रेयसी। राष्ट्रसेवा राष्ट्ररक्षा वास्माकं परमधर्मः। 
सुष्ठूक्तं भगवता मधुसूदनेन गीतायां 'स्वधर्मे निधनं श्रेय’ इति। 

शाम्येत प्रत्यपकारेण नोपकारेण दुर्जनः 


विषस्य विषमौषधमित्यादिष्टमनुभववृद्धैः। दृश्यते हि लोके विषेण 
विषमपनीयत इति । दुर्जनस्य स्वभावो दुर्नीत्यैवापनेतुं शक्यो, न शमनीत्या। दण्डेनैव 
खलो ग्राह्यो न तु साम्ना। विषधारिणा जीवेनाक्रान्तं प्राणिनं तद्विषप्रभावान्मोचयितुं 
विषमेव प्रयुज्यते। एवं दुर्जनं जेतुं शमनीतिर्न हि व्यवह्वियेत नयञ्चैरपि तु दुर्नीत्यैव 
विजीयेत दुष्टचेताः। उक्तं हि मनीषिभिः “शठे शाठ्यं समाचरेदि' ति। 

दुर्जनाः सद्भिः साम्ना व्यवहियेरंशचेत्तर्हि सन्ता निःसत्त्वा इति मन्यन्ते ते। सन्तः 
खलानां चेतांस्यनुकूलयितुं तैः सह सदयं सानुकम्पञ्चाचरन्ति चेत्तदापि 
तेषामाचरितस्य प्रभावो दुर्हृदां हृदि विपरीत एव। स्वकान्तं रावणं 
स्वस्वभावं/दुःस्वभावं विहातुं मयतनया प्रयेतेऽनेकशः प्रार्थयाञ्चकार च बहुशः। 
किन्तु न हि तत्याज लङ्केशः स्वीयं दुःशीलम्‌। सतां सद्व्यवहारेणापि 
दुर्जनास्तत्प्रतिकूलमेव यान्ति। तेषामाचरितं नृशंसतरं भवत्युत्तरोत्तरम्‌। सूकतमिद 
“पयःपानं भुजङ्गानां केवलं विषवरद्धनमि' ति। पन्नगाय तद्विषशमनार्थं पयः प्रदीयते 
चेत्‌ तदा तद्गरलापनयस्तु दूर एव, पयःपानेन पुनः प्रवर्धते तद्विषमधिकाधिकम्‌। 

सीतामुक्त्यै लङ्कायां विभीषणमाल्यवत्प्रभृतयो भूयिष्ठाः सत्पुरुषा नेकधा 
प्रयेसुः। तत्र विभीषणोक्ति :- 


इदं पुरस्यास्य सराक्षसस्य, राज्ञश्च पथ्यं ससुहृज्जनस्य। 
सम्यग्धि वाक्यं स्वमतं ब्रवीमि, नरेन्द्रपुत्राय ददातु मैथिलीम्‌॥ इति॥ 
वाल्मीकि. 64/2] 


माल्यवतश्चोक्तिः - 
तन्मह्यं रोचते सन्धिः सह रामेण रावण। 
यदर्थमभियुक्तोऽसि सीता तस्मै प्रदीयताम्‌।। gan 
वाल्मीकि. 6/35/L0 

किन्तु परिणामे लङ्कापतेः क्रोधानल एव ववृधे नोदारात्मता । 
महाभारते युधिष्ठिर: धृतराष्ट्रसूनुना सुयोधनेन सह सर्वदा स्पृहयाञ्चकार शमेन 
व्यवहर्तुम्‌। पञ्चैव ग्रामान्‌ ग्रहीतुं स्वीकृतवानजातशत्रुः। 
इन्द्रप्रस्थं वृकप्रस्थं जयन्तं वारणावतम्‌ | 
प्रयच्छ चतुरो ग्रामान्कञ्जिदेकञ्च पञ्चमम्‌॥ 
वेणीसंहारे -6 
दुर्योधनस्तु मनागपि नानुमेने। अतोऽनुसृता नयज्ञवृकोदरस्य नीतिर्यानुमता 
याज्ञसेन्याऽपि। तयोक्तम्‌- 
व्रजन्ति ते मूढधियः पराभवं भवन्ति मायाविषु ये न मायिनः। 
प्रविश्य हि ध्नन्ति शठास्तथाविधानसंवृताङ्गान्‌ निशिता इवेषवः ॥ 
किरातार्जुनीये ।-30 


परिणामे बभूव महासङ्ग्रामः। निषूदितास्तत्र संख्यातीताः सैनिकाः। पराभूताः 
कौरवाः विजयवन्तश्च पाण्डवाः। 


धैर्यमेव गुणानां निधानम्‌। पुरुषोत्कर्षहेतवः शौर्य-दया-दाक्षिण्यादयो गुणा 
धैर्यमवलम्ब्यैव प्रवर्तन्ते। किन्तु कोपप्रदर्शनमपि यथावसरमपरिहार्यम्‌। रामायणे 
श्रीरामचन्द्रो यावत्कालपर्यन्तं शमनीत्याऽऽचरत्‌ तावत्कालपर्यन्तं फलं 
प्रतिकूलमेवासीत्‌। सिन्धुं तरितुं स सविनयं प्रार्थयामास तं, सागरस्तु नैव शुश्राव। 
अतः कुपितः स तं शोषितुं धनुः सन्दधे। 
एकमुक्त्वा धनुष्पाणिः क्रोधविस्तारितेक्षणः | 
बभूव रामो दुर्धर्षो युगान्ताग्निरिव ज्वलन्‌॥ 


वाल्मीकि. 6/2/25 

अथोवाच रघुश्रेष्ठः सागरं दारुणं वचः। 
अद्य त्वां शोषयिष्यामि सपातालं महार्णव | 
| वाल्मीकि. 6/22/ 


तदा रत्नाकरोऽञ्जलिं बद्धवा श्रीरामस्य पुरतः समुपस्थितः सन्तरणोपायञ्च 
न्यवेदयत्‌। 


विधास्ये येन गन्तासि विषहिष्येऽप्यहं तथा। 
वाल्मीकि. 6/22/29 


सीतां रावणात्पराप्तु श्रीरामो भूयिष्ठान्‌ सामाश्रितान्‌ यल्नाननुतस्थिवान्‌। किन्तु 
रावणो न हीषदपि विदुद्राव। शमप्रियो दशरथनन्दन उभयहितार्थेऽङ्गदावीन्‌ दूतान्‌ 
तम्प्रति प्राहिणोत्‌। अविनेयो रावणस्तु श्रीरामपरामर्शं हसन्नवधौरयामास। सीतां 
्रत्यर्पयितुं दशाननः सर्वथा प्रातिकूल्यं भेजे। परिणामे बभूव सङ्गरो महान्‌। 
स्वसाम्राज्येन साकं सपरिवारः स महोद्धतो हतो दशकण्ठः। ततः लङ्काकाराया मुक्ता 
सीता। दुर्जनेन समं न शमनय इति नीतिविदां मतम्‌। 


शूरशार्दूलः पौरुषपञ्चाननः पौरवोऽपि न बिभाय विश्वविजेतुरलक्षेनद्रान्नापि 
ननाम तम्‌। अपि तु शमं विहाय निर्भयं युयोध तेन सह सविक्रमम्‌। पराजितोऽपि 
पौरवः स्वीयोत्तेण विस्मितञ्चक्रेऽलक्षेन्द्रम्‌। तत्स्थित्यामपि वीरकेसरी स नैव 
स्वीचकार तदधीनताम्‌। Sada: स समान-व्यवहारमेव कामयाञ्चक्रे, यथा 
काङ्क्षति नृप एकोऽन्येन HE मानो हि महतां धनम्‌। 


भारतभुवि वीरभूपतिभिः सर्वदा दण्डिता दुर्जनाः। शकहूणादय आक्रान्तारो 
यशोधर्मप्रभाकरवर्धनादिभिः नीतिविद्धिरनृसिंहैर्देशशीमाया बहिर्निष्कासिता:। ततः 
प्रभृत्युपप्लविनस्ते देशं प्रवेष्टं नैवोत्सेहिरे। 


मुगलकालेऽपि जननीजन्मभूमिश्च स्वर्गादपि गरीयसी'ति सिद्धान्तशालिनः 

स्वमातृभूमिपदार्पितजीवनाः स्वातन्त्यशूरा नरशार्दूला मुगलशासकान्‌ सर्वदैव 
न्यकचक्रिरे। वैदिकसंस्कृतेः स्वमातृभूमेश्च परित्राणाय सङ्ग्रामाङ्गणमवतीर्णवन्तः | 


लोकोऽयं दुर्बलं न सहतेऽपितु प्रसहते। स्वातन्त्र्यपूर्वं यावद्‌ अस्मिन्देशे 
राष्ट्रियनेतारो गान्धिप्रभृतयः शमेनाचरितवन्तस्तावद्‌ वैदेशिका आङ्कलशासका नो 
` जहुर्भारतदेशम्‌। यदा तत्काले भारतीयनौसेनास्थलपृतनाप्रभृतयो विद्रोग्धुं प्ररेभिरे 
तदाऽबाध्यन्त ते भारतं हातुम्‌। सत्सामर्थ्यं मनुष्याणां नयति तान्‌ साफल्यं प्रति। 


4947 तमे वर्षे स्वातन्त्यप्रक्रियापरिणामे देशोऽयं भारत-पाकिस्तान- 
देशयोईृयोर्विभाजितः। तदा कश्मीर-नरेशः स्वराज्यं भारते स्वेच्छया 
विलयितुमीहाञ्चक्रे, विलयपत्रेषु च हस्ताक्षरं कृतं तेन। पाकिस्तानदेशाय तु तन्न 
रुरुचे। अतः सङ्घर्ष(आक्रमण)द्वारा स कश्मीरमपहर्तु प्रारभत/प्रायतत। चतुर्वारं 
कश्मीरमाचक्राम किन्तु सर्वकालं स भारतीयसेनया पराभूतः। 'वयं 
सर्वप्रातिवेशिकदेशैः सह मैत्रीभावं कामयामह' इति भारतदेशस्य स्पष्टोक्तिः। किन्तु 
नैव विजानाति प्रातिवेशिकः शमनीतिभाषाम्‌। अत एव वारं वारं समरभूमौ परिभवं 
प्राप्तोति। दुनीतिकारणेन पाकिस्तानदेशः सम्प्रति विश्वराजनीतिमञ्चेऽसहायः पतितः। 
आशास्यते यत्‌ सः स्थितिं ज्ञास्यति स्वाचरणपरिवर्तनं/स्वनीतिपरिवर्तनञ्च 
विधास्यति। तत्तस्यैव हिताय। तथापि यदि पाकिस्तानदेशः स्वनीतिपरिवर्तनं नैव 
करोति, तर्हि भारतदेशः सुष्ठु जानाति स्वकर्ततव्यम्‌ - 


शन्रुरुच्छिद्यते मूलाच्छान्तिश्चेद्‌ देश इष्यते । 
शान्तिकामस्य राष्ट्रस्य सेव नीतिरसंशयम्‌॥ 
तया राष्ट्र्समुत्कर्षो विश्वे तयैव तत्स्थिति: | 
द्विषद्विहीनसीमावान्‌ देशः स्वपिति निर्भयम्‌॥ इति ।। 

संस्कृति-चिन्तनम्‌ 
साहसे श्रीः प्रतिवसति 


जगत्यस्मिन्‌ साहसं नाम प्रखरपराक्रमकर्म सुखाप्तियोगो यशःसाधनञ्च। नो 
किमप्यसाध्यं साहसेन। साहसेनाशक्यानि कार्याणि नीयन्ते शक्यताम्‌। असम्भवत्वं 
सम्भवत्वे परिणमयितुं पार्यते। दुःसाध्यान्यपि साध्यन्ते। एवं किन्नाम दुष्करं 
साहसिनाम्‌ अयस्मुरुषाणाम्‌? साहसिको न विगणयति सङ्कटं किन्तु विदधाति 
करणीयम्‌। यदि कश्चित्‌ पुरुषस्तटस्थो वर्षाकाले सरित्सम्प्लवे निमग्नं कमपि शिशुं . 
वीक्ष्य तत्क्षणं तत्त्राणायोद्युक्तो भवति तर्हि प्रशस्यतां याति तन्मानुषस्य तत्कर्म। 
स्वदेशस्य सीमां प्रविशन्तं शत्रुमवलोक्य यदि कोऽपि सैनिकस्तंत्कालमेव तं यमसदनं 
प्रेषयति, तर्हि साहसिकस्य तद्वीरस्य तत्कर्म श्लाध्यतरम्‌। साहसं यदि परित्राणाय 
साधूनां विनाशाय च दुष्कृतां तर्हि तत्सत्‌। 


साहसमपेक्षते द्रढीयसीमिच्छाशकितिमुद्योगशीलत्वञ्च। उद्योगबलेनैव 
स्वीयकार्येषु साफल्यमगधिच्छन्ति परिश्रमपरा नो दैवावलम्बिनः। सर्वदा सुखिन 
उद्योगशीलाः। न हि तेषां कुतौऽप्यापदो भयं वा। सर्वसुखसम्पद्धाजनानि हि ते। 
उद्योगविहीनास्तु सीदन्ति सर्वसुखवञ्चिता विपन्नाश्च। पुनश्च AA: प्रतिहता यदि 
मनोहता अपरिंसमाप्यैव कार्याणि विरमन्ति तर्हि सिद्धिं नाप्नुवन्ति ते। भूयांसो जना 
दैवावलम्बिनः करणीयमप्यकुर्वाणा इष्टाञ्चालभमाना भाग्यमुपालभन्ते। वचनीयं 
तेषामाचरणं ये साहसं वोद्योगं वा नाचरन्ति। भाग्यमेव केवलमाश्रयन्ते। न 
किमप्यसुलभं साहसेनोद्योगेन वा। श्रमभीतास्तु कर्माकुर्वाणाः केवलं दैवपरायणाः 
सर्वदा क्लेशभाजः कष्टकष्टेन जीवनं जीवन्ति। कार्ये सिद्धिरुद्योगाधीना। न हि 
किञ्चिदपि दुष्करं कर्म यत्नोद्योगेन साध्यते। परिश्रमं विना किञ्चनाल्पमपि कार्य 
साधयितुं न क्षमा जनाः। “न हि सुप्तस्य सिंहस्य प्रविशन्ति मुखे मृगा' इत्युक्ति:। 
नश्यन्ति सर्वाणि कार्याणि कापुरुषाणाम्‌। साफल्यं साहसिनां वैफल्यन्तु कातराणाम्‌। 
उक्तं हि - 

उद्योगिकरालम्बं करोति कमलालया। 
अनुद्योगिकरालम्बं करोति कमलाग्रजा ।। इति ।। 


आसन्नस्मिन्देशे भूयिष्ठा उद्योगव्रतिनो महिम्ना मण्डिता ये उपरता अपि 
स्वीयशुभ्रयशसा भुवं RI दिलीप-रघु-राम-कृष्ण-महावीर-बुद्ध-विवेकानन्द- 
गांधिप्रमुखाः सर्वेऽपि बभूवुरध्यवसायशीलाः। लोके ते सर्वे चक्रिरे लोकोत्तरं कर्म | 
विमलको्त्तिमिण्डितास्तेऽद्यापि लोकेऽभिपूजिताः। स्वधर्म इति मत्वा स्वकर्म कुर्वन्ति 
कर्मयोगिनः। कर्मणि प््वृत्तिर्नितरामपेक्षिता लोकमङ्गलाय। लोकस्य रक्षणाय 
कल्याणायाभ्युदयाय वा प्रवर्तते साहसिकः कर्मयोगी वा। 


अतिसङ्घर्षप्राये कण्टकाकीर्णे चास्मिन्‌ जगति जीवनं सुखेन यापयितुं जनैः 
साहसिभिर्भूयताम्‌। उद्योगः करणीय आपद्भ्यश्च नो भेतव्यम्‌। भारतधरा साहसिनां 
प्रसवभूः। अत्र सर्वदा ध्रुवप्रह्णादरामसदृशाः साहसिनो जन्म लेभिरे ये विश्वस्मिन्‌ 
स्वकृतिभिः कोर्त्तिमर्जितवन्त:। स्वविमात्राऽवमतो राजसूनुर्धुव: षड्वर्षदेशीयोऽपि 
महान्त्यरण्यकष्टान्यविगणय्य तत्र प्रसिथितः। वने स भीषणं तपस्तताप येन देवा अपि 
भूता भीताः। तदा प्रीतोऽभवन्नारायणः। ध्रुवाय दर्शनं दत्त्वा तं तोषयामासान्तरिक्षे च 
.. ध्रुवं पदं प्रादादिति कथा। साहसस्य हि महिमा महान्‌। 


कनककणशिपुकुमारः प्रह्लद आसीद्‌ विष्णोर्भक्तः। तत्तित्रे तन्नारोचत। प्रह्ादं स 
वारं वारं प्रत्यबोधयद्‌ येन त्यजेत्‌ स विष्णुभवितम्‌। किन्तु हिरण्यकशिपोः सर्वे यत्ना 
याता विफलताम्‌। अतः स तं हन्तुं निश्चिच्ये। प्रह्मदं स शैलसानोरधोऽपातयत्‌। 
अग्नौ चिक्षेप। नवानि नवानि नृशंसानि कष्टानि ददौ। प्रह्मादस्तु न विचलितः। 
सर्वदवासौत्‌ प्रहृन्नः। कदापि न त्यक्ता तेन नारायणाङ्भरिभवितः। अन्ततः 
हिरण्यकशिपुः स्वयमेव स्वपुत्रं हन्तं सन्द्धोऽभूत्‌। प्रमदं स आदिशद्‌ दर्शयितुं कुत्र 
वर्तते तस्याराध्यो विष्णुदेव इति। तदोकतं प्रह्णादेन स वर्तते मयि च त्वयि च तव 
खड्गे च पुरतः स्तम्भे चेति। एवमुक्तवति तस्मिन्‌ पुरस्तादेव स्तम्भतो नृसिंहरूपेण 
प्रकटितो विष्णुदेवस्तत्कालमेव हिरण्यकशिपोरुदरं विदीर्य तं व्यापदयामास। 

निखिलपरीक्षायां कुमारप्रह्मद: कुत्रापि नाजहात्‌ स्वकीयं साहसम्‌। यथोक्तं ' सत्यमेव 
जयत' इति, तथैव सत्यसमन्वितं सत्त्वमपि जयति। साहसमपि जयतीति न संशय: | 

रामोऽपि वनगमनादेशानन्तरमखिन्नमनाः सभार्यानुजोऽरण्यं प्रति प्रस्थितः। 
वनेऽज्ञाते प्रदेशे सोढवान्‌ नैकानि कष्टानि किन्तु तत्याज नहि धैर्यसमन्वितं साहसम्‌। 
तत्र चकार मैत्री वनेचरैः सह, जघान चानार्यान्‌ राक्षसान्‌। सीताहरणविपदां सेहे 
साहसेन; लङ्कासमरे च दशाननं सान्वयं पञ्चत्वं नीतवान्‌। अरण्यवासकाले 
श्रीरामोऽसहतागणितविपत्तीः किन्तु मनागपि नात्यजत्‌ साहसम्‌। अत एव 
श्रीरामभद्रोऽद्यापि यशःश्रिया शालते | 


पाण्डवा अपि दुर्योधनप्रदत्तानि परिभवयुतानि भूयांसि कष्टानि सहन्ते स्म। 
साहसधनास्ते सगौरवं विजितवन्तो महाभारतसंग्रामम्‌। आचार्यपादो द्रोण एकलव्याय 
धनुर्विद्या प्रदातुं नानुमेने। ततोऽननुत्साहितो दृढनिश्चय एकलव्यः स्वयं वनमित्वा तत्र 
चाचार्यचरणानां yogi प्रस्थाप्य धनुर्विद्यामभ्यसितुं IRI अल्पीयसि काले स जातो 
ख्यातो धनुर्धर इति कथा प्रथीयसी। साहसान्वितोऽध्यवसायो नियतमिष्टं सम्पादयती ' 
ति न संशीतिः। उक्तं यथा :- 


न साहसमनारुह्य नरो भद्राणि पश्यतीति। 


भगवान्‌ आदिशङ्कराचार्यः साहसद्वितीयः स्वीये धर्मप्रवर्तनयात्राकाले बश्राम 
निखिलभारते। विचचार कण्टकाकीर्णमा्गेषु । किन्त्वागतानि कष्टान्यगणयन्‌ पुरस्तादेव 
प्रायात्‌। पथ्यापतितविरोधिनां मतानि निरस्य वैदिकमतं संस्थापयामास देशे चतसृषु 
दिश्षु मठचतुष्टयं स्थापितवान्‌। लोकात्मकल्याणाय च समञ्जसं मार्ग प्रादर्शयत्‌। 


यथा धर्मरक्षणे तथैव राष्ट्रसंरक्षणे। राष्ट्ररक्षामपि विधातुं क्षमन्ते केवलं मातृभूमि 
प्रति समर्पिता त्रतिनः साहसिनः। महाराणाप्रतापो-यावज्ीवनं विविधानि कष्टानि सेहे। 
आटदरण्येऽरण्ये। तत्राशेत कण्टकितभूमौ । सान्वयः सोढवान्‌ क्ुधाम्‌। किन्तु नैवानमन्‌ 
सुंगलाधीशमकबरम्‌। न वा तेन सह चकार सन्धिम्‌। मातृभूमिरक्षब्रतं केवल 
साहससमन्विन दुढनिश्चयेनैव साध्यते। महाराष्ट्रकेसरी शिवराज: साहसिकः 

स्वकीयकूटयोजनयैव शत्रु जेतुं शशाक। नमस्याः प्रतापशिवराजप्रभृतयः 
साहसशार्दूलाः। भारतस्य प्रथमस्वातन्त्र्यसङ्गरे 857 तमे वर्ष वीरपुङ्गवो 
मङ्गलपाण्डेयः स्वसाहसबलेनैवाङ्गलशासकान्‌ धृष्णोति स्म। भारते 
मङ्गलपाण्डेयसदृशानां साहसिनां स्वातन्त्र्यशूराणां भगतसिंह-सुखदेव- 
राजगुरुप्रभृतीनामविच्छिन्नपरम्परा वर्तते। तैर्महावीरैरव भारतजनन्याः स्तन्यमद्यापि 
धन्यम्‌। 

विज्ञानक्षेत्रेऽप्यौचित्यं साहसकर्मणः। लोककल्याणाय कुर्वन्त्यनुसन्धानं 
वैज्ञानिकाः। तत्रापि धैर्यमपेक्ष्यते साहसञ्च। सुदीर्घकालसाध्यमनुसन्धानकार्यम्‌। 
क्वचित्तु निखिलजीवनकालोऽपि भवत्यल्पतरः साध्यसिद्धयै। किन्तु वैज्ञानिकानां 
स्वकार्ये सत्यनिष्ठा नयति तान्‌ स्वलक्षयप्राप्तम्प्रति। अनेनैव कारणेन लोके राइटबन्धू- 
न्यूटन-आर्कमिडीज-आइन्स्टीन-जगदीशचन्द्रबसुप्रभृतयो वैज्ञानिकाः सदा 
स्मरणीयाः। अन्वेषणक्षेत्रेऽपि सैव साधना साहसञ्चापेक्ष्येते। यादूक्साहससम्पदा 
सहामेरिकामहाद्वीपमन्वेष्ुं प्रतस्थे कोलम्बसः सा सुतरां प्रशस्या। तयैव सिद्धार्थः 
कोलम्बसः। अद्यापि विश्वं तं साहसमूतिं स्मरति। एवं मार्कोपोलो- 
वास्कोडिगामाप्रभृतयोऽन्वेषका अपि सर्वदा स्मरिष्यन्ते | 


साहसे श्री: प्रतिवसतीत्युक्तिः सर्वकालं प्रासङ्गिकी। अस्माकं देशेऽधुना सा 
सविशेषं भजते प्रासङ्गिकताम्‌। अद्य देशे सर्वत्राशान्तिः परिलक्ष्यते। सुखन्तु 
सुदूरसंस्थम्‌। हिंसाऽनाचारात्याचारातङ्कवादैर्जनाः सन्त्रस्ता:। लोकः संरक्षणमपेक्षते। 
शासनस्यापि कर्त्तव्यं भवति यत्तेन राष्ट्रे सर्वेषां संरक्षणं विधीयते कल्याणञ्च। तदर्थ 
साहसमपरिहार्यम्‌। विना साहसं राष्ट्रे ये आततायिन आतङ्कवादिनश्च तेषामुच्छेदो न 
सम्भवति। देशे शान्तिकल्पना तु दूर एव। अतः परेभ्यो राष्ट्ररक्षायै राष्ट्रे च 
दुष्टानामुन्मूलनायापरिहार्या साहसान्वितदृढेच्छाशक्तिसमन्विता सम्यक्‌ प्रकल्पित- 


योजना । तदनुसारञ्च कार्यान्विति:। राष्ट्र नीतिर्भवतु परित्राणाय साधूनां विनाशाय च 
दुष्कृतां न ह्यन्यथा। 

संस्कृति-चिन्तनम्‌ 


नालम्बते दैष्टिकताम्‌ 


सुमहदिवस्तृतं जगदिदम्‌। नानाविधप्राणिनाँ नानाविधाचरितानि। विविधाश्च 
तत्कर्मफलोपभोगाः। भिन्नरुचिर्भिन्प्रवृत्तिच लोकः। कतिपये धीरा अन्येऽधीराः। 
केचित्‌ कर्मनिष्ठाः केचिदन्ये चाकर्मण्याः कर्मपराङ्मुखा वा। केचिद्‌ 
दैवमवलम्बन्तेऽपरे पुनः स्वीयपराक्रममेवा श्रयन्ते | 


कार्ये साफल्यमधिगन्तुं दैवपुरुषकारयोरुभयोरेव युतिरपेक्ष्यत इति केचित्‌। तत्र 

दैवं नामहुष्टकर्मफलम्‌। पुरुषकारश्च पुरुषस्याभ्यन्तरं सत्त्वम्‌। जीवनयात्रायै द्वयमेव 
वरणीयमिति तेषां मतम्‌। ये तु दैवावलम्बिनस्ते पौरुषं विहाय केवलं 
भाग्यमेवाश्रयन्ते। कर्म कदापि न sial यस्य खलूपस्थिता विपदा 
साऽवश्यमेवभोक्तव्या तेन, न हि ततो मुक्तिरिति भाग्यपरायणाः। पुरुषार्थविहीनास्ते 
कर्माचरणाभावात्प्रायेण वैफल्यमाप्नुवन्ति। जनोपहास्यतां यान्ति। लोके चावमन्यन्ते। 
उक्तं यद्‌- 

विहाय पौरुषं यो हि दैवमेवावलम्बते। 

प्रासादसिहवत्तस्य मूर्ध्नि तिष्ठन्ति वायसाः॥ 


अपरे भूयांसो जना दैवमगणयन्त आत्मपौरुषमेब बहु मन्यन्ते। 
स्वीयकर्मसामर्थ्यमवलम्बन्ते ते। पुरुषार्थवान्‌ जगत्युद्गीयते नावगीयते। कर्मदारिद्रयं 
हि पराभूतेः परं पदम्‌। अकर्मण्यतायाः सर्वत्र तिरस्कृतिः। स्वकीयपुरुषकारबलेनैव 
सर्वकार्याणि साधयन्तोऽमी जनाः कदाचिदपि भाग्यं नो गणयन्त्यसिद्धावप्यखिन्ना 
अध्यवसायं न हि त्यजन्ति। एवं विमर्शशीलानां क्रियावतां सिद्धिर्धुवा। कदाचिद्‌ 
वैफल्यमपि प्राप्यते चेत्‌ तर्हयनवरतेनोद्यमेन व्यपोह्य प्रत्यवायान्‌ सिद्धिं साधयन्ति। 
यान्ति च श्लाध्यतरताम्‌। स्वकार्यं साधयन्ताम्‌ असाफल्यप्रसङ्गेऽपि नोद्विग्नभाव इति 
पुरुषार्थप्रवर्तकाः। 


भारतभुवि भूता नैके पुरुषकेसरिंणो ये न कदापि दैवमालम्बन्त न वासिद्धौ 

कदापि व्यषीदन्‌ तया अकम्पन्त वा। दैवमपि ते नोपालम्भन्त। पौरुषपरा हि 
विमलमतयो दृढप्रतिज्ञाशच लोकोत्तरधेर्यधनास्ते न कदापि विचलिताः। 
महाभारतमहासमरे पाण्डुतनयार्जुनायोपादिशद्‌ भगवान्‌ मधुसूदनो “हतो वा 
प्राप्स्यसि स्वर्गं जित्वा वा भोक्ष्यसे महीमि'ति। एवमाचरन्तो जनाः सफलतां यान्ति 
सर्वदा जीवनसङ्कामे। त एव प्राणिनो धीरा इत्युच्यते प्राज्ञे:। धीरा नाम ते येषां चेतांसि 
विकारहेतौ सत्यपि न विक्रियन्ते। सफलतया ते न गर्विताः न वोद्विग्ना असाफल्येन। 
अङ्गीकृतकर्मसिद्ध्यर्थं पुरुषार्थापरिहार्यता। ''दैवं निहत्य कुरु 
पौरुषमात्शक्त्या। यले कृते यदि न सिद्धयति कोऽत्र दोष'' इति पुरुषशार्दूलानां 
मार्गदर्शकसिद्धान्तः। सन्ततम्‌ उद्योगपरायणा दैवोपेक्षिणः प्रशान्तचेतसो ` जनाः 
स्थिरधियो न कदापि वैफल्यगर्ते निपतन्ति। एतादृशा जना एव लोकहितं साधयितुं 
्षमन्ते। किन्तु न कदापि ते ये दैवावलम्बिनः। अतो न समर्थनीयं भाग्यावलम्बनम्‌। 
लोके पुरुषकारं विहाय न सिद्धयति किमपि। पुरुषार्थः स्वयमेव सिद्धिदिशं 
प्रति नयति पुरुषम्‌। एवं स्वपुरुषकारेण पुरुषः स्वयं निर्माति स्वभाग्यम्‌। न तु 
सोऽवलम्बते दैवम्‌ । वेणीसंहारे कर्णो वदति :- 
सूतो वा सूतपुत्रो वा यो वा को वा भवाम्यहम्‌। 
दैवायत्तं कुले जन्म, मदायत्तं तु पौरुषम्‌।। इति ।। 
` वेणीसंहारे 3-37 
तरस्य जन्म विशिष्टे कुले भवतु सामान्ये वेदन्तु दैवाधीनम्‌। न तत्‌ स्वायत्तम्‌। 
किन्तु लोके या काऽपि भवत्युपलब्धिपरम्परा साफल्यपरम्परा वा तत्र न कोऽपि 
Ta E R agati विदधाति, तर्हि सिद्ध्या स पुरस्क्रियते। 
e | ; मपि। जीवने पौरुषं पूजयति पुरुषार्थी किन्तु दैवं दैवमिति 
:। राष्ट्रसमृद्धयै वरणीयः पुरुषकारः परिहेयञ्च दैवावलम्बनम्‌। 
दैवं नरहरिहित्वा समाचरति पौरुषम्‌। 
कापुरुषस्तु तद्धिन्नो दैवमेवावलम्बते ॥ 

संस्कृति-चिन्तनम्‌ 


विजितेन्द्रियत्वं गुणेषु रत्नम्‌ 


अस्माकं सनातनी भारतीयसंस्कृतिरुदात्ततमैर्गुणैर्निखिले fasa महनीयतमा। 
सा समुदभासिता भवति दयाकरुणाऽक्रोधोऽलोभोऽहिंसाकर्त्तव्यपरायण- 
तेन्द्रियनिग्रहश्चेत्यादिभिर्भव्यगुणैः। तेर्गुणैर्जनानां जीवनं याति कृतार्थतरताम्‌। 
आवैदिककालात्‌ सद्गुणानां गौरवं प्राणिनां कृते प्रतिपादितम्‌। आत्मोपस्कारार्थं 
तेषामपरिहार्यत्वम्‌। | 


बृहदारण्यकोपनिषदि कथा वर्तते यदेकदा देवा मानुषा असुराश्च प्रजापतये 
उपदेशाय निवेदयामासुः। प्रजापतिस्तेभ्य: सर्वेभ्यो “द' इत्यक्षरस्योपदेशं कृतवान्‌। 
तदनन्तरं स देवान्‌ मानुषानसुरांश्च पृष्टवान्‌ पृथक्‌-पृथक्‌ अपि त उपदिष्टाक्षराशयं 
विज्ञात्रवन्तो वा नवेति? ओमित्युक्तं तैः सर्वैः। इन्द्रियनिग्रहार्थं वयमुपदिष्टा इत्युक्तं 
देवैः। दानार्थं वयमिति कथितं मानुषैः। दयार्थञ्च वयमिति निगदितमसुरैः । तेषामुत्तरैः 
प्रजापतिः प्राप प्रकृष्टां प्रसन्नताम्‌। यतः सर्वेऽपि उपदिष्टाक्षराशयं यथार्थं जज्ञिरे। 
इन्द्रियनिग्रहो दानं दया चेति गुणत्रयं लोके सर्वेषां श्रेष्ठगुणानां प्रसवभूः | 


असुरा निष्करुणाः। तत्कारणेन यत्किमपि भवति तेषामाचरणं तत्सर्व 
ैर्घृण्योपेतम्‌। तेन जायते प्राणिनां पीडा त्रासो हिंसा वा। अतो दयैव तेषां 
संस्कारमार्गः। सैव प्राणिनां परित्राणाय सुखाय च। दानस्य चापरिहार्यत्वं मानुषाणां 
कृते। मानवानां यदि केवलं दानगुणो विकसितो भवति, तर्हि तेषामन्ये उदात्तगुणाः 
स्वयमेव विकसिताः सन्ति। करुणाऽलोभो विनयः कर्त्तव्यभावना चेत्यादयो गुणाः 
स्वयमेव दयामैत्रीं akal भारतीयसंस्कृत्यां पञ्चमहायज्ञा मानवानां कृत एव 


` प्रकल्पिताः। तैर्मानवानां दानप्रवृत्तिः प्रकटिता। 


देवानां कृत इन्द्रियनिग्रहस्यापरिहार्यता विविधविभवसमृद्धा हि देवाः। समृद्धौ 
यदि तेषामाचरणं न भवति नियन्त्रित, तर्ह्मनिष्टकरं तत्‌। संस्कृतवाङ्मये सन्ति दृष्टान्ताः 
यत्र कोऽपि देनोऽनियतेन्द्रियः स्याच्चेत्तर्हि याति स वचनीयताम्‌। देवराज इन्द्र: 
स्खलिताचारतयैकदा प्राप महर्षिगौतमाश्रमम्‌। ऋषेरनुपस्थितौ तत्राचचारानार्यकृत्यम्‌। 

संस्कृति-चिन्तनम्‌ 
परिणामे स जगाम शापभाजनतामृषेः। अद्यपर्यन्तमपि नो मुक्तः स मुनिशापादिति 
जनश्रुति; | 
सर्वसमृद्धिमन्तो हि देवा: । केवलं न ते वशेन्द्रिया:। तदेव तद्वाच्यताकारणम्‌ | 
अनेनैव कारणेनोपदिष्टास्त इन्द्रियनिग्रहाय प्रजापतिना। असंयतकामो हि याति लोके 
पतनतरताम्‌ | उक्तं भगवता कृष्णेन - 
ध्यायतो विषयान्पुंसः संगस्तेषूपजायते | 
सङ्गात्सञ्जायते कामः कामात्क्रोधोऽभिजायते॥ 
क्रोधादभवति संमोहः संमोहात्स्मृतिविश्रमः। 
स्मृतिभ्रंशाद्‌ बुद्धिनाशो बुद्धिनाशात्प्रणश्यति॥ इति ।। 
गीता. 2/62, 63 
इऱ्द्रियनिग्रहाभावे पुंसो विषयासकितिर्जायते। ततः कामः। तस्मात्‌ क्रोधोत्पतिः। 
क्रोधः संमोहकारणम्‌। तस्मात्‌ स्मृतिविभ्रमः। ततो बुद्धिविनाशः। तस्माच्च सर्वनाशः। 


एवं विषयासक्तिः सर्वनाशहेतुः। देवानां बुद्धिर्विषयासक्तिं विहायेन्द्रियनिग्रहं प्रति 
प्रेरिता स्याच्चेत्तर्हि सा निखिलदेवजातेः श्रेयसे । 


बृहदारण्यकोपनिषदीन्द्रियनिग्रहार्थं प्रजापतेरुप्रदेशो न केवलं देवानां कृते 
अपितु यथार्थं स वर्तते सर्वेषां कृते। इन्द्रियनिग्रहार्थं चञ्चलमनःस्थिरत्वं प्रथमः 
सोपानः। गीतायामर्जुनेनोक्तं "चञ्चलं हि मनः कृष्णे'ति। तदा कृष्णः 
“तद्वशीकर्त्ुमभ्यासोऽपेक्ष्ः इत्युपादिशत्‌। इ्द्रियनिग्रहस्तु नो 
शक्यस्तत्सेवयाऽऽसक्त्या वा | उक्तं हि पञ्चदश्याम्‌- 


न जातुः कामः कामानामुपभोगेन शाम्यति। 
हविषा कृष्णवर्त्मेव भूय एवाभिवर्धते ॥ 7/42 


विषयासक्तस्य पुंसो न जायते सिद्धिः कदापि वा कुत्रापि वा। अतः 


सर्वसिद्धिसाधनमिः्द्रियनिग्रह एव वशेन्द्रियतैव। उक्तं हि मनुना- 

संस्कृति-चिन्तनम्‌ 
वशे कृत्वेन्द्रियग्रामं संयम्य च मनस्तथा। 
सर्वान्संसाधयेदर्थानक्षिण्वन्योगतस्तनुम्‌।। इति। 
मनु. 2000 
एवमिन्द्रियनिग्रहो योगांदपि विशिष्यते । 
इन्द्रियाणां तु सर्वेषां यद्येकं क्षरतीन्द्रियम्‌। 
तेनास्य क्षरति प्रज्ञा दृतेः पात्रादिवोदकम्‌।। 
तत्रैव 2/99 ` 
लोक इन्द्रियस्यैकस्यैव विषयासकितर्नरस्यादौ बुद्धिभ्रंशकारणम्‌, अनन्तरञ्च 
सर्वभ्रंशकारणम्‌। अतः इन्द्रियनिग्रहः /मनोनिग्रह एव सर्वश्रेयोहेतुः। इन्द्रियनिग्रहेण 
बुद्धिप्रकाशो मन:प्रसादश्च। तेन च सर्वेषां प्रशस्यगुणानां विस्तारः। अतः प्रजापतिना 
'द' इत्यक्षरेणोपदिष्टं गुणत्रिकं, ˆ सर्वेषां श्रेष्ठगुणानामुत्सः। तत्रापि प्राधान्य- 
मिन्द्रियनिग्रहस्यैव यतः सत्स्वपि अन्येषुदात्तगुणेषु न 
श्रेयोऽवाप्तिर्जनानामिन्द्रियनिग्रहं/मनोनिग्रहं विना। इन्द्रियनिग्रहाभावे उदात्तगुणानां 
विकासोऽवरुध्यते। तन्निग्रहेण च महावीरत्वसिद्धिः। यथा जिनशासने स्वामिनो 
महावीरस्य बौद्धधर्मे वा भगवतस्तथागतस्य। 


संस्कृतवाइमये Isya महनीया महान्तः पुरुषास्ते सर्व 
इन्द्रियनिग्रहमुखैर्दानदयौदार्य-विनय-वात्सल्यादिभिरुदात्तगुणैरेव | रामभद्रो 
नियतात्मत्व-महावीर्यत्व- धैर्यत्व-जितेन्द्रियत्व-सत्यप्रतिञ्ञत्व-प्रजावत्सलत्व-धर्म- 
रक्षकत्वादीनां श्रेष्ठगुणानामाकर इति वर्णितं वाल्मीकोयणामायणे। श्रीरामस्य 
गुरुगाम्भीर्य सागरेणोपमीयते। समुद्र इव गाम्भीर्य इति। 


प्रसन्नतां या न गताभिषेकतस्तथा न मम्लौ वनवासदुःखतः। 
मुखाम्बुजश्रीरघुनन्दनस्य सदाऽस्तु मे मञ्जुलमङ्गलप्रदा॥ 
इत्यनेनापि श्रीरामचन्द्रस्य गाम्भीर्यमेवाभिव्यज्यते । 

संस्कृति-चिन्तनम्‌ 
रामायण एव सौमित्रेर्नि:स्पृहसेवाधर्म:। कुमारभरतस्य राज्याना- 
सवितर्भ्रतृभक्तिशच। सीतायाः पतिधर्मपरायणत्वं समर्पणभावश्च। हनूमतो 
निःस्पृहस्वामिभवितः। करुणाप्लावितस्य शकुन्तराजजटायुषश्चानार्यरावणात्‌ 
` सीतापरित्राणप्रसङ्गे प्रकृष्टकर्त्तव्यपरायणताऽ5त्मोत्सर्गश्च। सर्वत्रापि मनोनिग्रहस्य 
विस्तार एव। 


महाभारतेऽपि भीष्मपितामहस्य विशालराज्येऽनासक्तिभावोऽखण्डब्रह्मचर्यव्रतञ्च | 
मधुसूदनस्य च निखिलमहाभारतसमरप्रसङ्गे पुष्करपलाशवदसङ्गभावः। 
विनेन्द्रियजत्वेन कथमिदं सम्भवति? तयर 


लौकिकसंस्कृतकाव्यान्तर्गते महाकाव्ये रघुवंशे महाराजदिलीपस्य 
विनयसमन्वितधेनुसेवासमर्पणभावो रघोरौदार्य दानवीरत्वञ्च। तत्र रघुवंशे 
वरतन्तुशिष्यः कौत्सो महाराजरघोरौदार्यं दानशीलत्वञ्च शंसति। 


"स्थाने भवानेक नराधिपः सन्नकिञ्चनत्वं मखजं व्यनक्ति। 
पर्यायपीतस्य सुरैहिमांशो: कलाक्षयः श्लाध्यतरो हि वृद्धेः ॥' 
रघु. 5-6 


नाटकान्तर्गतेऽभिज्ञानशाकुन्तले पश्चात्तापतपसोर्महत्त्वं प्रतिपादितम्‌। 
दुष्यन्तकृतपश्चात्तापेन शकुन्तलाकृततपसा च तयोरन्तःकरणसंशुद्धिः सञ्जातेति 
निरूपितं तत्र। उत्तररामचरिते च श्रीरामस्य प्राणप्रियां प्रति पावनप्रेम प्रजावात्सल्यं 
भयविमुक्तराज्यस्थापनोद्योगश्च। सीतायाश्चापि स्वामिनं श्रीरामचन्द्रं प्रत्यनाविलं प्रेम 
मनस्वित्वञ्च। संस्कृतवाङ्मये सर्वत्रोदात्तगुणानां मनोज्ञाभिव्यक्तिवर्तते। तत्र 
` पात्राणामुदात्तचरितं प्रभूतमुद्भासितम्‌। विनेन्द्रियनिग्रहेण नोदात्तोपलब्धिः। भारतीया 
संस्कृतिः श्रेष्ठपुरुषाणामुदात्तचरितैरैव समुज्जवला वर्तते। वर्तमाने युगे देशेक्षय्या 
कोर्तिरभीष्टा चेत्तर्हि दिलीप-रघु-राम-कृष्ण-महावीर-बुद्ध-भीष्ममुखप्रशस्त- 
पुरुषाणामुदातचरितान्यनुकरणीयानि। 

संस्कृति-चिन्तनम्‌ 
काव्यं लोकश्रेयसे 


आनन्दपर्यवसायिनी नो भारतीया संस्कृतिः। अतिसङ्घर्षबहुले कष्टप्राये चेह 
जगति दुःखत्रयाभिघातान्मुक्तिरिव प्राणिनां जीवनस्य परमं प्रयोजनम्‌। 
आत्मसुखाभिलाषिणो नरा भवन्ति लोके सर्वत्र, किन्तु सर्वेषां सुखाय यत्नशीलाः 
पुण्यशीला भारतीयसंस्कृता एव। 'सर्वे हि सुखिनः सन्त्विति 
भारतीयसंस्कृतेरुदात्तादर्शः। तदादुर्शावाप्त्यै भारतीयसंस्कृत्यां साधनान्यपि 
निरूपितानि। तेषु कानिचित्‌ कठिनतराणि योगजपतपःप्रभृतीन्यतिविषमाणि भूयसा 
प्रयत्नेन च साध्यानि। विशेषतः सुकुमारमतीनां कृते। अतः तेषां कृते सुकरोपायोऽपि 
निर्दिष्ट:। तदुपायोऽस्ति काव्यतुराग:। सुकुमारधियां तदेव साधनं सुखकरं सुकरतरञ्च 
चतुर्वर्गफलाप्ता अपि। 


चतुर्वर्गफलप्राप्तिः सुखादल्पधियामपि। 
काव्यादेवे' ति ....................... | 
सा. द. /2 
सत्यं शिवं सुन्द्रञ्चेति श्रेयस्त्रितयम्‌। तस्यानुभूतिः काव्यादेव। काव्यसाधनया 
नराः परं सुखं लभन्ते। काव्यानुरागस्तानलौकिकं सुखं प्रापयति। तद्रसात्मकत्वात्‌। 
वाक्यं रसात्मकं काव्यमि'ति तल्लक्षणात्‌ । (सा.द. 3) काव्यसाधनां 
कुर्वद्भिर्जनैरनिर्वचनीयानन्दोऽनुभूयते। काव्याङ्गानि भवन्ति नैकानि, गद्य-पद्य-चम्मू- 


नाटकप्रभृतीनी 'ति। एकमपि तत्र परमसुखप्रप्त्यै पर्याप्तम्‌। एवं काव्यं भवति 
रसास्वादसाधनम्‌। 


काव्यप्रयोजनानि तु सन्त्यन्यान्यपि यानि वर्णितान्यलङ्कासमनीषिभिः। तेषु 
यशःप्राप्तिः समानरूपेण सर्वे: स्वीकृता। अर्थावाप्तिः शिवेतरक्षतिश्च कैरिचिदन्यैः। 
एवं पुरुषार्थचतुष्टयमपिं। काव्यविकासप्रक्रियायां यथा काव्यलक्षणे काले काले 

परिवर्तन जातं तथैव तत्प्रयोजनेऽपि। आदौ भवतु नाम केवलं यशः- 
प्राप्तिरर्थप्राप्तिरमङ्गलक्षतिः परनिर्वृतिः पुरुषार्थचतुष्टयं वा काव्यप्रयोनम्‌। भास- 
कालिदास-भवभूतिप्रभृतीनां कवीनां विषये ज्ञायते यत्तैः काव्यसृजनेनाक्षया 
कीर्तिरवाप्ता। कैश्चिदपंरैर्धावकादिभिरर्थः साधितः। कैश्चिदन्यैः पुनः मयूरमुखैः 
स्वव्याधेर्विमुक्तिः सम्प्राप्ता। अभूवन्‌ केचनापरे यैः केवलमाश्रयदातृणां नृपाणां 
ुष्ट्यर्थमेव काव्यं विरचितम्‌। 


बभूव सर्वमिदं पूर्वस्मिन्‌ समये। साम्प्रतं तु सर्वत्र जातं परिवर्तनम्‌। काव्यक्षेत्रे 
काव्यप्रयोजनक्षेत्रेऽपि तत्परिलक्ष्यते। काव्यं समाजदर्पणः। यथा समाजस्तथैव भवति 
समकालीन काव्यम्‌। यथा दर्पणे दर्शकस्य रूपं प्रतिबिम्बितं भवति, तथैव काव्ये 
साहित्ये च समाजस्य स्वरूपं प्रतिबिम्बितं भवति। साहित्यकारोऽपि समाजाङ्गभूतः। 
यस्मिन्‌ समाजे स लभते जन्म तत्संस्कारान्‌ स आदत्ते। स्वीयसमाजात्‌ स काव्यकृते 
विषयं गृहति चिनोति वा। साहित्यकारो यदि समकालीनां परिस्थितिं प्रति नाभिज्ञः, न 
वा दर्शयति तत्प्रति जागरूकता, स्वकाव्ये च न करोति तद्वर्णनं, तर्हि न भजते तस्य 
काव्यं सार्थकत्वं न च तत्काव्यं जनयति प्रभावं लोके | 


पराधीने देशे यदि कोऽपि कविः केवलं हेयं साहित्यं सृजति येन लोकस्य 
वृत्तयो नीचतरतां यान्ति लोके वा येनाकर्मण्यं प्रसरति, तर्हि स्वदेशं प्रति स्वधर्मं स नो 
वहति। साहित्यकारस्य कवेर्वा स्वदेशं स्वसमाजं प्रति कर्त्तव्यभारो महान्‌। यदि 
राष्ट्रस्य/समाजस्य जागर्तिभावनया प्रेरितः सन्‌ स साहित्यं सृजति तर्हि तदेव 
राष्ट्र/समाजं प्रति तस्य श्रेष्ठावदानम्‌। रघुवंशमहाकाव्ये महाकविकालिदासः प्रकामं 
प्रशशंस दिलीपरुप्रभृतीन्‌ तेजस्विभूपतीन्‌ किन्तु निर्भरं निनिन्दाग्निवर्ण 
रघुकुलदूषणम्‌। एवं रघुवंशवर्णने महाकविः स्वधर्मं सुष्ठूढवान्‌। एष एव कवेर्भार:। 
ज्ञायते मध्यकालीनेतिहासपृष्ठेभ्यो यच्‌ चन्द्रवरदायिनामा राजकविः पिहितचक्षुषं 
पृथ्वीराजभूपतिं स्वस्वामिनं स्वकाव्येन स्वकर्तव्यं विधातुमवधापयाञ्चक्रे | उक्तं तेन- 

चतुर्वशास्तदूर्ध्वज्च गजानां भास्करद्दये। | 
अष्टाडुलिप्रमाणे च वर्तत उच्चमासनम्‌।॥।॥। 
सुलतान उपर्यास्ते, चौहानेनाप्रमाद्यताम्‌। 


मनसा सावधानेनेषुसंधानं विधीयताम्‌।॥2॥। इति ॥। 


अनेन सङ्केतेन पृथ्वीराजशरेण निहतो मुहम्मदो गौरी:। एवं कविश्चन्द्रवरदायी 
प्रोवाह स्वधर्म/स्वकर्तव्यम्‌। नूनं लोके कवेर्भारो महनीय:। न स लोभाविष्ट: 
स्वार्थपरायणो वा। स न केवलं काव्यं करोत्यपितु राष्ट्रसड्डूटे स्वजन्मभुवं प्रति 
यथावाज्छितं कर्त्तव्यमपि निर्वर्तयति। 


मानवस्य/समाजस्य हितसाधनं मानववृत्तीनाञ्च परिष्कारः साहित्यसर्जनस्य 
लक्ष्यम्‌। समाजसंस्कारभावनया साहित्यकारो यदि साहित्यं सृजति तर्हि तदेव 
` स्वराष्टं/समाजं प्रति तस्य कर्त्तव्यनिष्पादनम्‌। साहित्यकारो राष्ट्रस्य/समाजस्य निर्माता 
मार्गप्रदर्शकश्च। यदि तस्य काव्ये न वर्तते राष्ट्रहितकामना/लोककल्याणभावना, यदि 
वा तत्र समाजोन्नयनसामर्थ्य॑ नहि वर्तते तर्हि किमनेन साहित्येन? स्वातन्त्यसमर- 
कालेऽस्मिन्देशेऽभूवन्‌ नैके कविपुङ्गवाः प्रसाद-निराला-दिनकरप्रभृतयो ये 
स्वकृतिभी राष्ट्र स्वातन्त्र्यचेतनया पूरितवन्तः। 


राष्ट्रेण प्राप्ता स्वाधीनते' ति न संशयः। किन्तु लोकेन नानुभूयते यतः 
सामान्यजनाः समन्ततः समस्याभिर्ग्रस्ताः। साम्प्रतिके काले स एव कविपदभाग्‌ यो 
भवति समकालीनाः समस्याः प्रति जागरूकः । राष्ट्ररक्षणं प्रथमम्‌। सम्प्रति तदधिकृत्य 
विरचितं साहित्यमपरिहार्यम्‌। तेन राष्ट्रे बाह्यशक्तिभ्यो रक्षणं प्रति जनानां भावना 
ऊर्जस्वलतां यान्ति। Ka छात्रान्दोलनानि, ङात्रसङ्घर्षोऽनुशासनहीनत्वं 
वर्गसङ्घर्ष आतङ्कवादश्चेति विविधाः समस्याः। अत्र कवेर्भवति करणीयं कर्म येन किं 
कर्तव्य किं वा न कर्त्तव्यमिति जागर्तिर्जायते लोके। समाजे च विघटनं वार्यते 

शिक्षापद्धत्यां वाज्छितपरिवर्तनमुपन्यस्यतां येन तरुणानां कोमलमतीनाञ्च 
मनस्याशासञ्चारो जायते। युवाक्रोशश्च शाम्येत्‌। समाजे चिन्तनक्रान्तिरपेक्षिता न 


विघरनक्रान्तिः। कर्मार्चनागरिमा प्रतिपादनीयः। आलस्यं कर्मद्वेषो वा हेयः। उत्तिष्ठत | 


जाग्रते ति भवतु राष्ट्रादर्शः। 


एवं साहित्यकारस्य FAR महान्‌। तेन मनसा वाचा काव्यकर्मणा च 
तथा प्रयासो विधीयतां येन सर्वत्र प्रसरतु पारस्परिकः स्नेहभावः प्रणाशताञ्च यातु 


सततं प्रवर्धमाना हिंसाघृणद्वेषस्वार्थपरा च प्रवृत्तिः। सर्वत्र व्याण्नुयादियं 
लोकश्रेयोभावना- 


सर्व हि सुखिनः सन्तु सर्वे सन्तु निरामयाः। 
सर्वे भद्राणि पश्यन्तु मा कश्चिद्‌ दुःखभाग्‌ भवेत्‌॥ इति।। 







कान्पृच्छामः सुराः स्वर्ग निवसामो वयं भुवि। 
किं वा काव्यरसः स्वादुः किं वा स्वादीयसी सुधा॥ . 





— सुभाषितम्‌ 

संस्कृतवाङ्मये लोकजीवनम्‌ 


संस्कृतसाहित्यविषये धारणाऽस्ति जनानां यत्तत्र भूपालानां केवलं वैभवं 
वर्ण्यते। तेषां भव्यसभानां विलासप्रचुरप्रसादानां वा वर्णनं तत्र वर्तते। कोऽपि 
कविस्तत्र स्वीयाश्रयदातारं भर्तारं प्रीणयितुं तत्प्रवृत्यनुरूप॑ वाइमयं रचयित्वा 
तत्कृपामर्जयति स्म । प्रवृत्तिस्त्वेषा नहि साधारा इति संस्कृतवाङ्मयाध्ययनेन ज्ञायते। 
प्रथमं तावत्‌ संस्कृतसाहित्यक्षेत्र नास्ति सङ्कुचिततरं यत्तत्र केवलं सम्भावयितृनृपाणां 
वृत्तिपोषकं साहित्यं Redi संस्कृतवाङ्मयं तु पुरुषार्थचतुष्टयसाधकम्‌। तत्र 
नीतिधर्मदर्शनवैपुल्यम्‌। काव्यनाटकेष्वपि संस्कृतकविप्रतिभा नैव युज्यते केवलं 
भूपतीनां प्रवृत्तितुष्ट्यर्थम्‌। संस्कृतसाहित्ये भूता वीतभीकाः कवयो ये स्वाश्रयदातून्‌ 
केवलं प्रीणयितुं नैव कदापि -काव्यं कृतवन्तः। स्पृहापालनमपि तेषां तदौचित्यं 
समीक्ष्यैव ते व्यदधुर्नाऽन्यथा। संस्कृतकविर्यदि कस्यचिद्‌. राज्ञो गुणवैभवं वर्णयति, 
तर्हि स तन्नरपतेस्तस्य वंशस्य कस्याप्यन्यस्य वा चारित्र्यदूषणमुद्घाटयितुमपि नैव 
चिरयति यदि तत्तत्र वर्तते। महाकविः कालिदासो दिलीपरघुप्रभृतीन्‌ यशःशालिनो 
नृपतीन्‌ यदि प्रभूतं प्रशशंस रघुवंशे, तर्हि तद्वंशेऽग्निवर्णनामा विलासी कामुकश्च 
नृपो बभूवेत्यपि वर्णयितुं स नैव विललम्बे। 


संस्कृतकाव्ये केवलं राज्ञां गुणदोषवर्णनं न विद्यतेऽपितु जनजीवनवर्णनमपि 
तत्र वर्तते। सामान्यजनस्य मनोव्यथाऽपि निरूपिता तत्र। लोकस्य मनोभावा 
हर्षविषादादयश्चापि तत्र वर्णिताः। लोकजीवनाभिव्यक्तौ प्रकृतिवर्णनस्य स्थान 
वैशिष्ट्ययुतम्‌। संस्कृतकविर्न केवलं मानवस्वभावं वर्णयति, अपितु तिरश्चामपि 
स्वभावाध्ययने विचक्षण: | 


लोकजीवनवर्णनं वैदिकवाङ्मय, आर्षवाङ्मये, लौकिकवाड्मये च-सर्वत्र 
समुपलभ्यते। लौकिकसंस्कृतसाहित्येऽपि सर्वासु विधासु जनजीवननिरूपणं भवति। 


ऋग्वेदे दशमण्डले चतुस्त्रशे सूक्ते कस्यचिद्‌ द्यूतकरस्य दयनीयं जीवनं 

वर्णितम्‌। द्यूतव्यसनेन तस्य जीवितं कष्टापन्नम्‌। लोके सोऽतितरां तिरस्कृत: | बान्धवैः 


सोऽवमन्यते। तस्य श्वश्रूस्तं द्वेष्टि, जाया च गृहप्रवेशाय नानुमन्यते | 
द्वेष्टि श्वश्रूरप जाया रूणब्दि॥ ( क्र. 0-34-5 ) 
तस्यजनकादय: स्नेहाभावं दर्शयन्ति परिचयशून्यतां च प्रदर्शयन्ति। 
पिता माता भ्रातर एनमाहुर, 
न जानीमो नयता बद्धमेतम्‌॥ ( तत्रैव ।0-34-4 ) 


महद्दुःखमाप्नोति कितवः। यदा नैकानि कष्टानि सोऽनुभवति तदा जागर्ति 
तद्विवेकः। निन्द्यद्यूतकर्म स परिजहाति। तऋवेदीयेऽस्मिन्सूक्ते कृषिकर्मप्रवृत्त्यर्थ 
प्रेरणाऽपि वर्तते। तेनेव सम्भवति शश्वच्छर्म | 


अक्षैर्मा दीव्यः कृषिमित्कृषस्व, 
वित्ते रमस्व बहुमन्यमानः। ( तत्रैव 0-34-3 ) 


आर्षवाङ्मयेऽपि जनजीवनवर्णनं सम्प्राप्यते। रामायणे, महाभारते, 
श्रीमद्भागवते चापि लोकजीवनं वर्णितम्‌। रामायणे श्रीरामस्य निखिलवनवाससमयो 
लोकजीवनस्याभिरामाभिव्यवितः। अरण्ये शबरीनिषादप्रभृतयः श्रीरामसान्निध्ये 
दिव्यसौख्यमनुभूतवन्तः। . महाभारतेऽपि जनजीवनवर्णनं समुपलभ्यते, यद्यपि 
युद्धवर्णनैः पूरितं महाभारतम्‌। विराटप्रासादे पाण्डवानां जीवनं सामान्यजनानां 
जीवनमिव। तत्रैको भवति भृत्योऽन्यश्च पाचकः। एवमन्येऽन्ये। पाण्डवानां जीवनं 
तत्र तथैव कष्टापन्नं गर्हितञ्चासीद्‌ यथा यस्य कस्यापि दुष्टस्वामिनो गृहे । महाभारते 
युद्धानां प्रभूतं वर्णनं वर्तते। तत्र बहुशः सामान्यजनानामेव संहारः सञ्जातो यद्यपि 
व्यासदेवेन सामान्यसैनिकानां संवेदनानां प्रकाशनं स्पष्टं नो विहितम्‌। 


श्रीमद्भागवतेऽपि लोकजीवनाभिव्यक्तिः। तत्र वासुदेवश्रीकृष्णस्य बालजीवनं 
गोपानां मध्ये व्यतीतम्‌। शैशवसखायस्तस्य सामान्यवर्गतः। तस्य सहाध्यायी 

संस्कृति-चिन्तनम्‌ 
सुदामाऽकिञ्चनकुलतः। बाल्यकाले कैशोर्ये च सर्वदा श्रीकृष्णो गोपजनानां नेतृत्वं 
विहितवान्‌। श्रीमद्भागवते वर्णनमायाति यदेकदा श्रीकृष्ण इन्द्रं धर्षयाञ्चकार। 


` तत्परामर्शन व्रजवासिनो देवेन्द्रपूजास्थाने गोवर्धनाचाँ चक्रिरे। देवेशस्तां स्वापमान इति - 


मेने। ब्रजप्रदेशञ्चोच्छेत्ुं स समीहाञ्चक्रे। धारासम्पातवर्षणेन स व्रजप्रदेशं 
प्लावयाञ्चक्रे। अस्मिन्‌ सङ्घर्षे निखिलव्रजप्रदेशः श्रीकृष्णेन सह तस्थौ तमेव 
चानुजगाम। परिणामे परास्तोऽभूदिन्द्रो विजयिनश्च व्रजवासिनः श्रीकृष्णनेतृत्वे। 


लौकिकवाङ्मयेऽपि जनजीवनं व्यक्तं व्यक्तम्‌। पद्यसाहित्ये, गद्यसाहित्ये, 
आख्यानसाहित्ये, गीतिकाव्य, रूपकवाड्मये च सर्वत्र जनजीवनाभिव्यक्तिर्विद्यते । 


कालिदासप्रणीते रघुवंशमहाकाव्ये महाराजदिलीपो यदा याति 
महर्षिवसिष्ठाश्रमं, तदा गोपप्रधानास्तत्स्वागतार्थ समुपस्थिताः। 
हैयङ्गवीनमादाय घोषवृद्धानुपस्थितान्‌। 
(रघुः -45 ) 
यल्लेखिन्या महाकवी राजवैभवं वर्णयति, तयैव तेन जनजीवनसुषमाऽपि 
विकीर्यते। कुमारसम्भवे हिंमाद्रिवैभववर्णनप्रसङ्गेऽपि -कविलोकजीवनच्छटां 
वितनोति। हिमगिरौ वसन्ति किराता ये मृगयामाचरन्ति। आखेटानन्तरमासेवन्ते ते 
मनोञ्ञपवनम्‌। 
भागीरथीनिर्झरसीकराणां वोढा मुहुः कम्पितदेवदारु:। 
-यद्वायुरन्विष्टमृगैः किरातैरासेव्यते भिन्नशिखण्डिबहः ॥ 


(कुमारसम्भवे I5 ) 


भारविर्बभूव यद्यपि राजनयमहापण्डितस्तथापि न विसस्मार स लोकस्य 
जीवनम्‌। किरातार्जुनीयस्य चतुर्थे सगे शरदुतुवर्णनप्रसङ्गे स्मरति स तान्‌ गोपान्‌ ये 
खलु गोसेवापराः। सुतरां वेत्ति स तेषां सुखानि च दुःखानि च। ग्रामलावःय भारविं 

सातिशयं समाकर्षति। राजगीतिविचक्षणकवेर्भारवेः सामान्यजनमनोभावनाभिः 
सहासीन्‌ महती सहानुभूतिः | 


महाकविर्माघो लेभे जन्म सश्रीके कुले। तथापि लोकं लोकजीवनञ्च प्रति 
बभूव तस्य सहजाभिनिवेशः। मानवानां रागद्वेषसुखदुःखहर्षविषादादयस्तस्य नो 
परोक्षाः। शिशुपालवधस्य द्वादशसर्गे जनजीवनस्य यथार्थचित्रणं समुपलभ्यते। 


नैषधचरितमहाकाव्यमपि राजकीयवैभवसम्भृतम्‌। दैन्यदारिद्रयदर्शनं दुर्लभं 
तत्र। किन्तु तत्रापि प्रजाजनस्य दारुणपीडा व्यञ्जिता वर्तते। कोऽपि जनः 
क्रूरशासकस्य मनोविनोदार्थं कथं बलादुपकरणतां नीयत इति महाकविश्रीहर्षेण सूचितं 
व्यञ्जनया वराकहंसस्य वेदनाद्वारेण। महाकाव्यस्य प्रथमे सर्गे हंसस्य करुणव्यथायां 
तद्भावानामभिव्यक्तिः। 


मदेकपुत्रा जननी जरातुरा नवप्रसूतिर्वरटा तपस्विनी । 
गतिस्तयोरेष जनस्तमर्द्यन्नहो विधे! त्वां करुणा रुणद्द्रि नो॥ 
(नैषध. //35 ) 
इतरमहाकाव्येष्वपि लोकजीवनाभिव्यक्तिर्वर्तते । 


गीतकाव्येष्वपि। मेघदूते धनाधिपकुबेरसेवकस्य कस्यापि यक्षस्य 
करुणमनोव्यथा विद्यते। सेवाकाले कस्माच्चन प्रमादात्‌ स स्वामिकोपभाजनतां यात: | 
अतः संवत्सरावधिपर्यन्तं देशान्निष्कासितः स्वप्रियायाश्च दूरे स्थातुं दण्डितोऽभूत्‌। 


अस्मिन्काव्ये सामान्यसेवकस्य भावनानां सूक्ष्मवर्णनं Ai लोकभावनाभिव्यक्तौ 
कालिदासोऽप्रतिमः। 


गद्यकाव्येऽपि जनभावनानां विपुलं वर्णनं भवति। सुबन्धुप्रणीतवासददत्तायाः 
कथानकन्तु परिलघु। वर्णनविस्तारस्यैव तत्र प्राधान्यम्‌। दीर्घवर्णनानां मध्येऽपि 
सुबन्धुना लोकजीवनमभिव्यक्तम्‌। वर्षा वर्णयन्‌ सुबन्धुधैर्यसुखप्रदायिनी वृष्टिरिति 

निरूपयति। “हलिधृतिकरः'-सुबन्धोरुक्तिरियं कृषीवलान्‌ प्रति संवेदनशीलतां 
व्यनक्ति। 


बाणभट्टकृता कादम्बरी राजकीयवैभवसङ्कुला। तत्रामुखे सन्ति नैकानि 
वर्णनानि यत्रास्ति निसर्गसौन्दर्यस्य शोभनीयच्छटा। विन्ध्याटवी-अगस्त्याश्रम- 
जाबाल्याश्रमप्रभृतीनां वर्णनानि बाणभट्टस्य प्रकृतिं प्रति प्रेम प्रदर्शयितुमलम्‌। 
अभिरामतराणि तद्‌वर्णनानि। जनजीवनस्यावितथचित्रं जरद्द्रविडधार्मिकवर्णने 
सम्प्राप्यते। जरद्द्रविडस्तद्युगीन धूर्तधार्मिकशिरोमणिर्बाणभट्टस्य सूक्ष्मदृष्टेविंषयो 
जात: । तत्सदृशा जना एव तस्मिन्युगे धर्मस्य विकृतस्वरूपं प्रास्तुवन्‌। 


संस्कृतगद्यवाङ्मये दण्डिविरचितदशकुमारचरितस्य स्थानं विशिष्टम्‌ । दण्डिना 
तत्कालीनसमाजस्सूक्ष्मदृशाऽवलोकितः। तद्युगे समाज आसौत्‌ नैतिकदृष्ट्या पतित: | 
चौर्यवृत्तिः सामान्या। धनाढ्ययुवानोऽपि चौर्यकर्मणि संसक्ताः। तस्मिन्युगे 
सामान्यमासीद्‌ Wadi दशकुमारचरिते चूतगृहाणामुल्लेखः सम्ग्राप्यते। दण्डी 
जनकविः। तस्य काव्ये जनानां सुखदुःखयोर्वेदनाऽऽनन्दयोश्चाभिव्यक्तिः। 
'लोकजीवनचित्रणं दण्डी विशदं प्रस्तुतवानित्यनेन ज्ञायते । 


` आख्यानसाहित्येऽपि जनजीवनप्रस्तुतिः। पञ्चतन्त्रस्य हितोपदेशस्यच 
रचनाप्रयोजनं लोके नीतिसदाचारसंस्कारवितरणमिति। तत्र पशुशकुन्तानां 
सामान्यजनानाञ्चाख्यानैर्लोकजीवनं निरूपितम्‌। अत्रापि जनानां 
सुखदुःखयोर्व्यथावेदनयोईर्षाऽऽनन्दयोश्चाभिव्यक्तिवरतत । 


रूपकसाहित्येऽपि लोकजीवनमुपन्यस्तम्‌। रूपकान्तर्ते नाटक-डिम- 
व्यायोग-ईहामृग-समवकारा अपवादत्वं भजन्ते यत्र कथावस्तु गृह्यते रामायणान्‌ 
महाभारतात्‌ पुराणाद्‌ वा। नायकश्च तत्र कोऽपि नृपो वा देवता वा। किन्तु नाटकेषु 
भृत्यादीनामभिनयद्वारा जनजीवन निरूप्यते, जनानाञ्च सुखदुःखयोरभिव्यक्तिर्भवति। म 

संस्कृति-चिन्तनम्‌ 
वेणीसंहारनाटकस्य द्वितीयेऽङ्के कञ्चुकिनो जीवनं राजसेवया समतीतम्‌। एवं स 
वृद्धत्वमियाय। जीवनं तस्य वृथा यातमिति स मन्यते। ः 


सेवान्धीकृतजीवितस्य जरसा किं नाम यन्मे कृतम्‌। ( वेणी. 2/4 ) 


भाण-प्रकरण-प्रहसन-उत्सृष्टिकाङ्केषु पात्राणि गृहीतानि सामान्यवर्गत: | 
मृच्छकटिकं संस्कृतसाहित्ये प्रशस्यतमं प्रकरणम्‌। पात्राणि तत्र सामान्यलोकतः। मार्गे 
मार्गे$टन्ति तानि, वीथ्यां वीथ्यां भ्रमन्ति च। तेषां स्वभावदौर्बल्यं सामान्यलोकवत्‌। 
तत्र पात्राणां निरूपणं यथार्थं विहितं शूद्रकेण। अनन्तरं तादृक्‌ शोभननिरूपणं न कृतं 
केनाप्यन्येन नाट्यकारेण कविना वा। जनजीवनस्य याटुगाकर्षकं विशदञ्च वर्णनं 
भवति मृच्छकटिकप्रकरणे, त तादृगन्यत्र कुत्रापि। 


` संस्कृतवाङ्मये प्रभूतं भूतं लोकजीवनचित्रणम्‌। अस्य प्राक्तनस्वरूपं दूश्यते 
वैदिकसाहित्ये। रामायण-महाभारत-श्रीमद्भागवतेषु जनजीवननिरूपणं वर्तते । 
' लौकिकसंस्कृतस्य सर्वासु विधासु लोकजीवनवर्णनं भवति! महाकाव्ये, गीतिकाव्ये, 
गद्यकाव्ये, आख्यानसाहित्ये, रूपकवाङ्मये च सर्वत्र वर्तते जनजीवनाभिव्यक्तिः। 
शैली तु भिन्ना-भिन्ना, स्वीया-स्वीया च। 


संस्कृतसाहित्यं विरचितं स्याद्‌ वर्षसंहस्रेभ्यः पूर्व, किन्तु तत्र यदि राज्ञां 
चैभववर्णनम्भवति, तर्हि मध्यमवर्गीयं निम्नवर्गीयं च जीवनवर्णनमपि भवति। तत्र 
तेषां सुखदुःखवेदना हर्षविषादादयश्च-सर्वे तथैव प्राप्यन्ते यथा ते सन्ति वर्तमानयुगे | 
अस्मिन्नेव वैशिष्ट्ये सन्निहिता संस्कृतवाड्मयस्य वरेण्यता। 


“got क्षणे यन्नवतामुपैति तदेव रूपं रमणीयतायाः। ` 

संस्कृति-चिन्तनम्‌ 
'' शिक्षास्वरूपं कालिदाससम्मतम्‌'' 


अप्रतिमप्रतिभाधनः खलु महाकविः कालिदासः। महाकवेर्वाङ्मये नैकविधानां 
विषयाणां वर्णनं समुपलभ्यते। अस्माकं राष्ट्रस्य Kai या 
संस्कृतिस्तस्याश्चित्रणमपि महाकवेः कृतिषु यथारूपं प्रतिबिम्बतं परिलक्ष्यते। तत्र 
धर्म्म-दर्शन-शिक्षाकलासम्बन्धिनो महाकवेरभिमता विचाराः स्फुटतां यान्ति। 


शिक्षामधिकृत्य प्रकटिता महाकवेरुद्गारा नितरामुदाराः। किं स्याच्‌ छिक्षायाः 
लक्ष्यम्‌? कीदृशी भवेद्‌ अध्यापकविषये प्रकल्पना? AI वा शिक्षकाणां 
छात्राणाञ्च मध्ये परस्परसम्बन्धाः? शिक्षणसंस्थानेष्वनुशासनस्यावश्यकता वर्तते वा न 
वा? शिक्षाव्यवस्थां प्रति कीदृशी स्याच्‌ छासनस्य नीतिः? लोकस्य वा शिक्षां प्रति 
कीदृक्‌ चिन्तनम्‌? शिक्षायां परीक्षायाः किं स्थानम्‌? परीक्षोपार्ध्योमध्ये कः सम्बन्धो 
भवेत्‌? एतादृशां बहूनां प्रश्नानाम्‌ उत्तराणि सन्ति साहित्ये महाकवेः कालिदासस्य। 


यद्यपि महाकविरयं कस्मिन्नपि शिक्षाधिष्ठानेऽध्ययनं नो विहितवांस्तथापि 
शिक्षामवलम्ब्य तेन ये उद्गारा अभिव्यक्तास्तैस्तस्यैतांराष्टरियां समस्यां प्रति जागति: 
प्रतीयते। शिक्षोद्देश्यं स्पष्टीकुर्वन्‌ महाकविः कथयति यत्केवलं पुस्तकोयं ज्ञानं न 
कदापि सार्थकतां भजते। अतोऽभ्यसनीया खल्वर्जिता विद्या। 


'' विद्यामभ्यसनेन ........................ । रघुवंश. -88 


अस्माकमर्जितं ज्ञानं तदैवार्थवत्तां लभते यदा तल्लोकव्यवहारेऽपि यथार्थत्वं 
याति। सच्छिक्षकमुद्दिश्य स्वोद्गारान्‌ प्रकटयन्‌ महाकविः कथयति यत्‌ सोऽध्यापक 
एव प्रशस्यतमो यस्य विषयज्ञानं गहनतरम्‌। विषयेऽधिकारस्तु तस्य 
भवेदेवाध्यापनक्षमताऽप्युत्कृष्टा भवेत्‌, येन छात्रास्तस्य श्रेष्ठज्ञानस्य 'लाभमधिगच्छेयुः। 
शिलष्टा क्रिया कस्यचिदात्मसंस्था, 
सङक्रान्तिरन्यस्य विशेषयुक्ता । 

संस्कृति-चिन्तनम्‌ 
यस्योभयं साधु स शिक्षकाणां, 
धुरि प्रतिष्ठापयितव्य एव॥ मालविका. I-l6 


सच्छिक्षकेण शास्त्रज्ञाने तु निष्णातेन भवितव्यमेवाध्यापनकर्मण्यपि तेन 


निपुणतरेण भवतिव्यम्‌। उक्तं हि मालविकाग्निमित्रे- 
''सुसिक्खिदो वि सव्वो उवदेसदंसणेण णिण्हादो होदि ।? 
(सुशिक्षितोऽपि सर्व उपदेशदर्शनेन निष्णातो भवति i) 
(मालविका. चौखम्बा प्रका. 965-पृ.45-46 ) 


एतादृशोऽध्यापक एव समाजे प्रतिष्ठां प्राप्नोति। तमेव महाकविः सुतीर्थ 
इत्यभिधानेन सम्भावयति। किन्तु शिक्षकः शिक्षाक्षेत्रे स्वीयमुत्तरदायित्वं सुष्ठु न 
परिपालयति Sak कालिदासस्य लेखनी न तं क्षमते। एतादृशंमध्यापकमेवोपलक्ष्य 
महाकविना व्यक्तमभिव्यक्तम्‌ “यस्यागमः केवलजीविकायै तं ज्ञानपण्यं वणिजं 
वदन्ती 'ति। तदेव १-१७ 


सत्पात्राय प्रदत्ता विद्या नूनमुत्कर्षाय भवतीति महाकवेर्मतम्‌। 
पात्रविशेषे न्यस्तं गुणान्तरं ब्रजति शिल्पमाधातुः । तदेव I-6 


किन्तु सत्पात्रस्य चयनेऽपि सच्छिक्षक एव समर्थो भवति। रागद्वेषविलिप्तो 
दुराग्रहग्रस्तो वा जनो न न्यायूयं चयनं विधातुं क्षमते। अपात्रस्य चयनं खलु 
तस्यायोग्यत्वं प्रदर्शयति। 
“विनेतुरद्रव्यपरिग्रहोऽपि बुद्धिलाघवं प्रकाशयति । ` तदेव प्‌. 42 
सच्छिक्षकेण सत्पात्रे न्यस्ता विद्या सत्फललाभाय भवतीति yaa! 


छात्राणामध्यापकानाञ्चान्यो5न्यसम्बन्धान्‌ वर्णयन्‌ कालिदास उक्तवान्‌ 
अध्यापनावधौ आचार्यश्छात्राणामामध्यापकोऽपि भवति पालकोऽपि चेति। छात्राणां 

संस्कृति-चिन्तनम्‌ 
कल्याणमुद्दिश्य स तेभ्यो वितरति विद्याम्‌। आश्रमे सर्वेऽपि छात्राः समत्वेन 
निवसन्ति। आचार्यस्तेषु समानभावेन स्तिहयति समानञ्च व्यवहरति। वाल्मीकेराश्रमे 
कुशलवौ वरतन्तोराश्रमे कौत्सो वा--गुरुकुले सर्वेछात्रास्तनयतुल्यं स्नेहमाचार्यात्‌ 
प्राप्तवन्तः। आश्रमे छात्राणां प्रगतिः सम्यग्‌ भूता। 


''पहवदि आआरिंओ सिस्सजणस्य'' 
( प्रभवत्याचार्यः शिष्यजनस्य ) तदेव पृ. 47 


स्वशिष्यस्य ज्ञानविकासाय स साधु यतते स्म। अतः स्वाभाविकं खल्विदं 
यदाचार्योऽपि निरन्तरं छात्रसम्मानभाजनम्‌ अभवत्‌। कालिदासस्य कृतिषु 
प्रतिष्ठापितयाऽनया धारणया स्पष्टमिदं तस्मिन्युगे गुरुशिष्ययोः सम्बन्धाः प्रियकरा 
आसन्निति। 


कालिदासयुगे शिक्षणसंस्थास्वनुशासनसम्बधिनी काऽपि समस्या नासीदिति 
तस्य कृतिभ्यो ज्ञायते। अनुशासननियमानां परिपालनं तत्र दुढं विहितमासीत्‌। 
सर्वैरन्तेबासिभिः समानभावेनाश्रमनियमाः परिपालिताः। न कोऽप्यस्यापवादत्वं याति 
स्म। आश्रमाधिपतेर्नियमान्‌ उल्लंधितुं न कोऽप्यशक्नोत्‌ भवतु स राजपुत्रो वा प्राकृतो 
जनो वा। स न क्षमार्होऽपितु दण्डनीय एव। महर्षेश्‍्च्यवनस्याश्रमे महाराजस्य 
पुरूरवसः सूनुरायुराश्रमस्य मर्यादामतिक्रम्य शकुनिवधं . विहितवान्‌। तेन स 
तत्क्षणमेवाश्रममानिष्कासितः। आश्रमनियमास्तु शासनेनापि समादृताः। कालिदासस्य 
वाङ्मये न क्वाप्याश्रमस्य नियमान्‌ शिथिलीकर्तु शासनबलं प्रयुज्यमानं परिलक्ष्यते। 
अनेन स्पष्टं यच्छात्राणां यथा हितं भवेत्तथा निर्णेतुं कुलपतयः स्वयं प्रभवन्ति स्म। 
शिक्षाविषये नीतिनिर्धारणेऽधिकार आसीत्‌ कस्यापि कण्वस्य वरतन्तोश्च्यवनस्य वा। 
तत्र शासनस्य न मनागपि सङ्घण्ट्र आसीत्‌। 


तस्मिन्‌ युगे शासनेन सममेव प्रजानामपि शिक्षाधिष्ठानं प्रत्याश्रमञ्च प्रत्यपि 
समादरभाव आसीत्‌। कुलपतिपदं सर्वत्र सातिशयं सम्माननीयम्‌। आश्रमाणां 
मर्यादापरिपालने सर्वेषां प्रवृत्तिः। उच्चवर्गीयाः सामान्यवर्गीयाश्च प्रजासु सर्वे 

संस्कृति-चिन्तनम्‌ 
स्वस्वसूनून्‌ ज्ञानार्जनार्थमाश्रमं प्रेषयन्ति स्म | महर्षिकण्वस्याश्रमे शार्ङ्गरवः शारद्वतश्च 
वरतन्तोश्चाश्रमे कौत्सः सामान्यवर्गीयाश्छात्राः। एतेषां छात्राणां वर्णनेन ज्ञायते 
यन्मध्यमवर्गीया एते छात्रा अपि निर्विघ्नं विद्यामर्जयन्ति स्म। महाकवेर्वाङ्मये 
कोऽप्युल्लेखो न क्वापि प्राप्यते यत्रैतैश्छात्रैः कदाप्यनुशासनोल्लंघनाय प्रयतितम्‌। 


शिक्षापद्धतिवत्‌ परीक्षाविषयेऽपि महाकवेरुद्गाराः प्रशस्याः। सच्छिक्षा 
परीक्षणेन तथैवोज्‌वला भवति यथाऽग्नौ परीक्षितं काञ्चनम्‌। उदात्तशिक्षा न कदापि 
मालिन्यमाप्नोति। परीक्षायां साफल्यानन्तरं शिष्यो न केवलं प्रशंसामर्जयत्यपितु 
स्वगुरोर्गौरवमपि स्थापयति - 


उपदेशं विदुः शुद्धं सन्तस्तमुपदेशिनः। 
श्यामायते ज्ञ युष्मासु यः काञ्चनमिवाग्निषु । तदेव -2-9 


मालविकाग्निमित्र आयोजितायां स्पर्धायां मालविकाया लोकोत्तरा नृत्यकलां 
विलोक्य देवी धारिणूयाचार्यगणदासं सातिशयं प्रशंसितवती। 


कालिदासो मन्यते स्म ज्ञानपरीक्षणार्थं न कोऽपि नियतः काल इति। तद्धेतोः 
शिष्येण सर्वदा सन्नद्धेन भवतिव्यम्‌। परीक्षा कुत्रापि कदापि वा भवितुं शक्यते। शिष्यो 
यदि सम्यग्‌ अधीतः स्यात्‌ ज्ञानं च तेन विधिनाऽर्जितं तर्हि परीक्षायास्तस्य न 
किञ्चिदपि भयम्‌। छात्रस्य स्वाचार्ययोग्यतायां निष्ठा स्वस्मिंश्चात्मविश्वास 
इत्यपरिहार्यता। Ka छात्र: ak सर्वदा साफल्यमवाप्नोति। 


महर्षिवाल्मीकिसविधेऽर्जितविद्ययोः कुशलवयोर्मुखान्‌ निःसृतरामायणकथामास्वाद्य 
निखिलाऽपि राजसभा मन्त्रमुग्धा जाता। 


कालिदास आचार्यप्रदत्तविद्यां प्रमाणीकर्तु किञ्चिदप्युपाधिपत्रादिकमावश्यकमिति 
न मन्यते। तेन स्पष्टमुक्तं यद्‌ विद्या सम्यक्‌ प्रदत्ताऽऽचार्येण, सम्यक्‌ च गृहीता 
शिष्येण चेत्तर्हि साऽवश्यमेव फलवती भवति। एतादृशीं विद्यां प्रमाणीकर्तु किमपि 
पत्रकविशेषं जापेक्ष्यते। आचार्यो यदि स्वशिष्यस्य शिक्षां प्रति छिन्नसंशयस्तर्हि 

संस्कृति-चिन्तनम्‌ 
तस्याशीर्वचांस्येव शिष्यस्य कृते श्रेष्ठोपाधि:। एतदनन्तरं शिष्यो यत्र कुत्रापि गच्छति, 
स स्वीययोग्यताबलेन तत्र विशिष्टपदं प्राप्तुं पारयति। रघुवंशमहाकाव्य आचार्यो 
वरतन्तुः स्वशिष्यकौत्सस्य विद्या5ध्ययनं प्रति निःशेषं परितोषं व्यनक्ति। कोत्सस्य 
कृते गुरुप्रतोष एवं परमोपाधि:। 


समाप्तविद्योन मया महर्षिविज्ञापितो5भूद्‌ गुरुदक्षिणायै। 
स मे चिरायास्खलितोपचारां तां भक्तिमेवागणयत्पुरस्तात्‌॥ रघु 5.20 


आचार्यात्पराप्तं ज्ञानमेव योग्यताया मानदण्ड इति स्वीकृतं महाकविना न तु 
किमपि प्रमाणपत्रकम्‌। तस्मिन्युगे छात्रः ज्ञानप्राप्त्यर्थं ad स्म न 
तूपाधिपत्रकप्राप्त्यर्थम्‌। अनेनैव कारणेन कालिदासवाङ्मये न कोऽपि छात्रो 
जीविकायै स्वोपाधिपत्रकं गृहीत्वेतस्ततो भ्रमन्‌ परिलक्ष्यते। 


एवं महाकविः स्वसाहित्ये कांश्चन शिक्षासम्बन्धिप्रश्नान्‌ उपन्यस्यति तेषाञ्च 
समाधानमपि स यथानुरूपमर्पयति। महान्‌ दूरद्रष्टा खलु महाकविः। महाकवेर्विचाराः 
साम्प्रतिके युगेऽपि प्रासङ्गिकाः। अधुनाऽपि ते मननीया अनुकरणीयाश्च। 


पुरा कवीनां गणनाप्रसङ्गे कनिष्ठिकाधिष्ठितकालिदासः। 
अद्यापि तत्ुल्यकवेरभावादनामिका सार्थवती बभूव ॥ 


_ - सुभाषितरतभाण्डागरम्‌ 

संस्कृति-चिन्तनम्‌ 
विश्वस्मिन्नाद्या ब्रह्मवादिनी 


भारतदेशस्य महनीया गौरवग्रन्था वेदाः। ते खलु विश्वस्य प्राचीनतमा 
ज्ञानसम्पदा। वेदेषु भारतस्य तद्युगीनोदात्तसंस्कृतेर्विशदं वर्णनं समुपलभ्यते। भारतस्य 
सांस्कृतिकेतिहासे वेदानां महत्त्वं महत्‌। वेदेषु तत्कालीनभारतीयानां जीवनसरणिः, 
आचारपद्धतिः, धर्मो दर्शनञ्चेत्येषां सर्वेषां विवेचनं विस्तरेण विद्यते। त्रह्मवेद- 
यजुर्वेद-सामवेदाथर्ववेदेषु ऋग्वेदस्य महत्त्वं विशिष्टतरम्‌। 


ऋग्वेद इन्राग्निरुद्रवरुणादिवैदिकदेवतानां भूयिष्ठानि सूक्तानि। 
सामाजिकदृष्ट्या विशिष्टानि सूक्तान्यपि तत्र सन्ति। दार्शनिकसूक्तान्यपि सन्ति। तत्र 
पुरुषसूक्तं (20/90), हिरण्यगर्भसूक्तं (0-2), नासदीयसूक्तं (0-229), 
वाक्सूक्तञ्च (0/25) गभीरचिन्तनस्य प्रातिभानुभूतेर्नृतनकल्पनायाश्च कारणात्‌ 
सविशेषं विश्रुतानि। उदात्तभावना, कल्पनावैभवञ्चेत्युभयोः सङ्गमस्तत्र वर्तते। तत्र 
सूक्तेषु वाक्सूक्तस्य महत्त्वं दार्शनिकौन्नत्यहेतोर्विपुलतरम्‌। 


वाक्सूक्तस्य मन्त्रद्रष्टी वाग्‌ अम्भृणमहर्षेरात्मजा। अस्मिन्‌ सुक्तेऽम्भृणर्षेर्दृहिता 
वाक्‌ सर्वगतेन परमात्मना सह तादात्म्यनुभवति। ब्रह्मविदुषी वाक्‌ 
स्वीययाऽऽध्यात्मिक्याऽनुभूत्या परमसत्तया समं तादात्म्यं स्थापयति। तस्या 
अनुभूतिर्विश्वात्मिका। स्वानुभूतिं सा वाक्सूक्तेऽभिव्यनवित | 


अस्मिन्सूक्ते ब्रह्मवादिन्यो वाचो दार्शनिकचिन्तनम्‌ उन्नतमुदात्ततरञ्च। तत्र 
ब्रह्मविदुषी वाग्वक्ति देवतास्तां नानास्थलेषु पृथग्रूपेण स्थापयामासुरि A 


तां मा देवा व्यदधुः पुरुत्रा। 0-25-3 
स्वानुभूतिविभवेन सा विश्वाणुपरमाणुषु व्याप्तमात्मानं पश्यति। एवं तस्या 


अनुभूतिः सर्वरूपा ब्रह्मरूपा वा। तदनुभूत्यां निहितो लोकोत्तरदार्शनिकभावः। निखिले 

संस्कृति-चिन्तनम्‌ 
ऋग्वेदे. सूक्तमिदम्‌ अद्वितीयम्‌। अत्रैव वर्तते ऋषेरात्मानुभूतेरनिर्वचनीयत्वम्‌। 


सूक्ते ब्रह्मविदुषी वदति यत्‌ तन्महिम्ना घटिता विश्वस्मिन्‌ विश्वव्यापाराः। सा 
सृष्टिं संरचितुं प्रभवति। स्वस्मिन्‌ सा संधारयति मित्रं, वरुणम्‌, इन्द्रम्‌, अग्निम्‌, 
अश्विनौ, सोमं, त्वष्टारं, भगञ्चेति देवताः। 


. अहं मित्रावरुणोभा बिभर्म्यहमिन्द्रानी अहमश्विनोभा ।। 
अहं सोमाहनसं बिभर्म्यहं त्वष्टारमुत पूषणं भगम्‌॥ 0-l25-l,2 
एताभ्यः सर्वदेवताभ्यो वागवलम्बनं प्रददाति। निखिलं प्राणिजातं सा 


व्यबसायकर्मणि प्रेरयति। अनेन ब्रह्मवादिन्यो वाचोऽसाधारणसामर्थ्यमभिव्यज्यते। 
एतदपूर्वसामर्थ्यं तदलौकिकं सत्त्वं सूचयति। 


अम्भृणतनूजा विदुषी वागुद्घोषयति यत्‌ सा रुदरैर्वसुभिरादित्वैर्विश्वदेवैश्च सह 
विचरति। 


अहं रुद्रेभिर्वसुभिश्चराम्यहमादित्यैरुत विश्वदेवैः । 0-25-l 


रुद्रवस्वादित्यविश्वदेवानां गतिशीलत्वं ब्रह्मविदुषी वाचः प्रभावादेव। 
एताभिर्देवताभिः सह तादात्म्यभावं स्थापयन्ती सा सृष्टिमध्ये विचरति। तेन 
ब्रह्मवादिन्यो वाचोऽमितसामर्थ्यमभिव्यज्यते। सा विश्वरूपं धारयति। 
अखिलविश्वाधार: सेति तद्वचनम्‌। अनेन सृष्टेः परमसत्तया सार्क वाच 
एकाकारोऽभिव्यज्यते। 


अपरिमिताध्यात्मिकविभववती वाग्‌ वक्ति यत्‌ सा भोक्तृ-शक्तिरूपाऽस्ति। 
तत्प्रभावेण प्राणी प्राणिति, स स्वोदरं पूरयति, विश्वं विपश्यति। सर्वञ्च श्ृणोति। 
एतदखिलं तद्भोक्तृशक्त्यैव सम्भवति। तन्महिम्गैव प्राणी जीवलोके जीवितुं प्रभवति। 
ये नाभिजानन्ति सर्वातिशायिनं तत्प्रभावं, ते विनाशभावं यान्ति। अनेन मन्त्रद्रष्ट्रया 
वाचोऽविजितसामर्थ्यमभिव्यज्यते। 

संस्कृति-चिन्तनम्‌ 
मया सो अन्नमत्ति यो विपश्यति, 
यः प्राणिति य ई शृणोत्युक्तम्‌। 
अमन्तवो मां त उपक्षियन्ति। 
श्रुत श्रद्धिव ते वदामि॥ I0-25-4 
विदुषी वाङ्महिम्ना देवताः स्वकरणीयं साधयन्ति। वाग्‌ यस्मिन्‌ स्तिह्यति, यं 


वा संरिरक्षिषति, तं सा मन्त्रद्रष्टारं क्रान्तिदर्शनं वा कल्पयति। अनेनापि ब्रह्मवादिन्यो 
वाचोऽजेयसामर्थ्यमभिव्यज्यते | 


यं कामये तन्तमुग्रं कृणोमि तं ब्रह्माणं तमृषिं तं सुभेधाम्‌॥ 
40-25-5 


सा 'सर्वशक्तिसमन्विता सर्वेश्वरी fa समुदघोषियति।.यजमानेभ्यः सा विभवं 
प्रापयत्युपासकेभ्यश्च। 


अहं राष्ट्री संगमनी वसूनाम्‌। 70-25-3 


ब्रह्मविदुषी वाग्‌ वक्ति यद्‌ ब्रह्मद्वेषिणं हिंसाकर्माणमसुरं हिंसितुं सा रुद्रस्य 
धनुराततोति। स्तोतृजनार्थं शत्रुभिः सह सा सङ्ग्रामं करोति। अन्तर्यामित्वेन सा 
दिवञ्च पृथिवीञ्च प्रविशति। 


अहं रुद्राय धनुरा तनोमि ब्रह्मद्विषे शरवे हन्तवा उ। 
अहं जनाय समदं कृणोम्यहं द्यावापृथिवी आ विवेश॥ 
0-25-6 


निखिलसृष्टिकारणभूतं द्युपितर सा सूते। त॒दुत्पत्तिस्थानमर्णवमध्येऽम्भसि 


वर्तते। ततः सा कृत्स्नभुवनान्यनुप्रविश्यावतिष्ठते। साऽऽह यद्‌ चुलोक॑ सा स्वकीयया 
शक्त्या व्याप्नोति। 

संस्कृति-चिन्तनम्‌ 
“अहं सुवे पितरमस्य मूर्धन्‌ मम योनिरप्स्वन्तः समुद्रे | 
ततो वि तिष्ठे भुवनानु विश्वोतामूं द्यां वर्ष्मणोप स्पृशामि॥ 
I0-25-7 
ब्रह्मवादिनी वाक्‌ कार्यरूपजगतः कारणरूपा शक्तिरस्ति। सा निखिलानि 
भुवनानि जनयति। मरुदिव सा भुवनेषु विचरति। तथापि सा द्युलोकात्‌ 
पृथिवीलोकाच्च परस्ताद्‌ वर्तते। एवं स्वमहिम्ना साऽतितिष्ठति। 
अहमेव वात इव प्र वाम्यारभमाणा भुवनानि विश्वा। 
परो दिवा पर एना पृथिव्यैतावती महिना सं बभूव।। l0-l25-8 
ऋवेदस्य वाक्सूक्ते मन्त्रद्रष्टरर्वाचः परमसत्तया सह तादात्म्यानुभूतिर्विशदं वर्णनं 
सम्प्राप्यते। तादात्म्यानुभूतिस्तस्यैव भवति यः खलु साधनचतुष्टयसम्पदासमन्वितो, 


भेदबुद्धिविरहितश्च। हृदयग्रन्थेर्भिननत्वात्‌ सर्वे संशयाश्छिन्नास्तस्य। कर्मबन्धनानि च 
विनष्टानि। 


भिद्यते हृदयग्रन्थिश्छिद्यन्ते सर्वसंशयाः। 
क्षीयन्ते चास्य कर्माणि तस्मिन्‌ दृष्टे परावरे॥ मुण्डक. 2-2-8 
इत्थं योऽभिजानाति परमसत्तां स याति तद्गूपताम्‌। तत्र ज्ञानज्ञातृज्षेयानां भेदः 
पर्यवस्यति। सर्वेषां हि लयो भवति। को ज्ञाता किञ्च ज्ञेयम्‌? केवलमेकमेव तत्तव 
सत्‌। "परमसत्तया सहैकाकारः'- अनयाऽलौकिक्याऽनुभूत्या ब्रह्मवादिन्याम्भृणी वाग्‌ 


दार्शनिकमन्त्रकत्रीरूपेण सत्त्वोत्कर्षेण विद्यते। विश्वस्मिन्‌ तत्त्ववित्स्वाद्या सा। तस्याः 
स्थानं तत्र सर्वदा प्रथमपङ्क्तयां वर्तते। क 

संस्कृति-चिन्तनम्‌ 
यास्कस्य प्रतिभावैशिष्ट्यम्‌ 


संस्कृतवाङ्मये महर्षिर्यास्को नैरुक्तरूपेण तथैव समाद्रियते यथाऽष्टध्यायी- 
कृद्रूपेण महर्षिः पाणिनिः, रामायणरचयितृरूपेण महषिर्वाल्मीकिर्महाभारतकाररूपेण 
महषि्व्यासो वा। 


महर्षिणा स्वकीये निरुक्ते वैदिकशब्दा व्याख्याताः। वैदिकमन्त्राणामर्थज्ञानेन 
सहेव क्लिष्टशब्दानां निर्वचनस्यापि ज्ञानं निरुक्तेन भवति इति तेनोक्तम्‌। महर्षिणा 
स्वीयां पद्धतिमाविष्कृत्य वैदिकशब्दाः समाख्याताः। शब्दा वैदिका वा लौकिका वा 
सर्वेऽपि भवन्ति धातुजा इति यास्कवचनम्‌। अतः सर्वे शब्दा अवश्यमेव 
निर्वचनीयाः। व्याकरणशास्त्रे स्वीकृते प्रकृतिप्रत्ययविभागे महर्षेराग्रहो न aki 
वैदिकशब्दानां निर्वचनप्रसङ्गे यास्कस्य मौलिकी प्रतिभा प्रेक्ष्यते। एषा प्रवृत्तिः 
सविशेषं तदा परिलक्ष्यते यदा वैदिकशब्दानां रूढिगंतां व्याख्यामनादृत्य तेषां निर्वचनं 
महर्षिरभिनवत्वेन प्रस्तौति । | 


निरुक्ते प्रथमेऽध्याये तृतीये पादेऽध्वर इति शब्दस्य व्याख्यां प्रस्तुवन्‌ महर्षि: 
कथयति यदध्वर इति यज्ञनाम। ... हिंसार्थकः ध्वृ' इति धातोः स प्रतिषेधकः। एवं स 
एवाध्वरो नाम यत्र हिंसा वधो वा प्रतिषिध्यते। सामान्येनाध्वरशब्दो यज्ञवाचकः। 
यज्ञस्य च प्रायेण स एव रुढोऽर्थो गृह्यते यो ब्राह्मणयुगे प्रचलित आसीत्‌। 
एवंविधोऽर्थस्तु यास्केनास्वीकृतः। नूतने सन्दर्भे च तस्य नवीनं 
व्याख्यानमुपस्थापितम्‌। यज्ञ इति शब्दस्तु पुरुषसूक्तेऽपि विद्यते। तत्रापि स शब्दो 
हिंसां नावबोधयति। यज्ञशब्देन तत्र पूजा पवित्रं कर्म वा परिलक्ष्यते। ऋषिणा तस्मिन्‌ 
सूक्ते मानस्या संकल्पनया सृष्टियज्ञस्य स्वरूपं परिकल्पितं यस्माद्‌ विविधानां 
जागतिकपदार्थानामुत्पत्तिः प्रदर्शिता। तत्र लौकिकयज्ञस्य स्थाने '' आध्यात्मिको यज्ञः'' 
प्रतिष्ठापितः । | 

संस्कृति-चिन्तनम्‌ 
ब्राह्मणवाड्मये नानप्लिधा यागा विस्तरेण वर्णिता:। यागानां वर्णनं यद्रूपेण 
ब्राह्मणग्रन्थेषु प्राप्यते, आरण्यकवाङ्मये तस्माद्विरक्तिः सञ्जायते। तत्र यज्ञियं 
कर्मकाण्डं विहाय ज्ञानोन्मुखी प्रवृत्तिर्दर्शनपथमायाति। बृहदारण्यकोपनिषदि 
अश्वमेधयज्ञस्य 'फलप्राप्त्यर्थं तस्य यज्ञस्य प्रत्यक्षतो विधानं नादिश्यते, 
परमश्वमेधस्याश्‍्वरूपेण उषा आराधनीयेति निर्दिश्यते। तथैव सूर्यस्तस्य नेत्ररूपेण 
वायुश्च प्राणरूपेणाराध्यः। 


उषा वा अश्वस्य मेध्यस्य शिरः। सूर्यश्चक्षुर्वातः प्राणः। ggat.i-I-l 


आरण्यकेषु परिलक्षितायाः प्रवृत्तः पराकाष्ठोपनिषद्वाङ्मये प्रेक्ष्यते यत्र 
ज्ञानमेव  मोक्षसाधनमित्यङ्गीकृतम्‌। महर्षेर्यास्कस्य समयः सप्तमी शताब्दी 
इशुपूर्वमिति विद्वद्भिः स्वीक्रियते। अस्मिन्देशे कालोऽयमुपनिषदां चिन्तनधारया 
प्रभावितः प्रतीयते। अतो नेदमाश्चर्यं यद्‌ यास्कस्य व्याख्यापद्धतिः 
आरण्यकानामुपनिषदां च चिन्तनेन प्रभाविता स्यात्‌। 


महर्षिरध्वर इति शब्दस्य तु “हिंसाविहीनो यज्ञ” इत्यर्थं प्रतिपादयत्येव। 
अध्वर्युशब्देनापि अयमेवार्थो ध्वन्यते, यत्र `` अध्वरस्य'' अर्थात्‌ हिंसाविहीनयजञ्ञस्य 
नेता प्रवर्तकः अध्वर्युरिति स स्वीकरोति। निरुक्ते तृतीयेऽध्याये यास्केन यज्ञशब्दस्य 
विविधा अर्था उपस्थापिताः। किन्तु तत्र न क्वापि हिंसा वधो वा निर्दिश्यते । 


तस्मिन्‌ समयेऽध्वरशब्दस्येदृश्या व्याख्यया महर्षेर्यास्कस्य चिन्तनस्वातन्त्र्य 
सूच्यते। यज्ञस्य प्रचलितमर्थं प्रति यास्कस्याग्रहो न प्रतिभाति। यज्ञशब्दस्य स॒ 
रूढोऽर्थो भारतवर्षस्य यज्ञियसंस्कृतौ कथमपि भ्रमवशात्‌ प्रविष्ट इति प्रतीयते। 
यजेरर्थः कोशेषु यजनं त्यागपूर्वकं पूजनं वेति लभ्यते। सम्यग्‌ दीक्षितो यजमानः 
(याज्ञिकः) सर्वानपि दोषान्‌ परित्यज्य यज्ञकार्येषु प्रवर्तेतेति तत्रापेक्ष्यते स्म। एवं 
यजमानेन अन्तर्निष्ठं पशुत्वं परित्यक्तव्यमित्यनेन सूच्यते। स्यादिदं यत्तस्मिन्‌ युगे 
महनीये तथ्येऽस्मिन्‌ निहितं मूलभावं विहाय रुढोऽर्थं एव गृहीतः। ततः 


प्रभृत्यान्तरिकपशुत्वस्य स्थाने बाह्मपशोरेव बलिः प्रारब्धः। 

संस्कृति-चिन्तनम्‌ 
अस्या बलिप्रवृत्तेविरोधे आरण्यकवाड्मये दृश्यते। उपनिषत्सु बले हिँसाया वा 
न किमपि स्थानमस्ति। एषैव प्रवृत्तिः श्रमणसंस्कृतावपि परिलक्ष्यते। महर्षेर्यास्कस्य 
“ अध्वरः", “अध्वर्युः, “यज्ञ: चेत्येतेषां शब्दानां व्याख्याने एतदेव निर्दिष्ट 


` वर्तते। 


एवमन्येषामपि शब्दानां निर्वचने यास्कस्य विचारस्वातन्त्र्यं मौलिकत्वञ्च 
वीक्ष्येते। व्यापकः खलु तस्य व्याख्येयशब्दानां परिधिः। विविधक्षेत्रेषु प्रखुज्यमानाः 
शब्दास्तत्र वर्तन्ते। परं स्वीयास्ति नूनं यास्कस्य निर्वचनसरणी सर्वत्र। धातोख 
प्राधान्यमिति यास्कनिर्वचनश्य वैशिष्टयम्‌। 


ऋषिशन्दविषयेऽपि निरुक्तकारस्य स्वकीयाऽवधारणा। यो मन्त्रद्रष्टा स 
ऋषिरिति मन्यते यास्कः। ऋषिः सूक्ष्मान्तर्दृष्ट्या मन्त्राणां गूढार्थं जानाति। अनया 
व्याख्यया ऋषिशब्दस्य' महनीयता व्यज्यते। ऋषिशन्दस्येयं व्याख्या तच्छब्दगताद्‌ 
` बाह्याडम्बरान्मुक्ता। एवं निरुक्तकारेण ऋषिशब्दस्य व्याख्यानं प्रचलितार्थ विहाय 
विहितम्‌। 

यास्कमतेन स एवाचार्यो यः स्वयमाचारपूतः सन्‌ छात्रानाचारं शिक्षयति। 
आचार्यः स्वयं विद्यावान्‌ सन्‌ छात्रेभ्यः सूक्ष्मतरान्‌ तत्त्वानुपदिशति। एवं स छात्राणां 
्ञानमभिवर्धयति। नूनमध्यापकविषये महर्षेरिदं सम्यगुदात्तमुत्तमं च चित्तनं वर्तते। 


एवंविधोऽध्यापक एव छात्रेभ्यः लोकाय च किञ्चित्‌ प्रदातुं क्षमो भवति, सुष्ठु च 
स्वोत्तरदायित्वं सम्पादयति | 


महषिर्यास्कश्छात्राणां क्षमतां विचार्य तानुत्तममध्यमावरेषु इति त्रिषु वर्गेषु 
विभिनत्ति। परं प्रशंसति स शास्त्रावगाहिनश्छात्रानेव। 


आदश्चास उपकक्षास उ त्वे हृदा इव स्नात्वा उ त्वे ददुश्रे। (निरुक्त I-9) 
निरुक्तकारेण कथितं यो वेदमधीत्य तस्यार्थं न जानाति स केवलं भारवाह 

| संस्कृति-चिन्तनम्‌ 
इति। परं योऽध्येता वेदमवगाह्य वेदार्थ वेत्ति, स श्रेयोऽधिगच्छति लोके च प्रभूतं 
| सम्मानमर्जयति। | 





स्थाणुरयं भारहारः: किलाभूदधीत्य वेदं न विज्ञानाति योऽर्थम्‌। 

यो$र्थज्ञ इत्‌ सकलं भद्रमश्नुते नाकमेति ज्ञानविधूतपाप्मा॥ तदेव -l8 

एवं यास्काचार्यो विधिवदर्जितज्ञानं तु प्रकृष्टं प्रशंसति RA ज्ञानमज्ञानं वा 
निन्दितुं न हि विशंकते। 

मनुष्यविषयिणी महर्षेः स्वकीयाऽवधारणा। महर्षिमतेन स एव मनुष्यसंज्ञां 
धारयितुमर्हति यः सम्यक्‌ मननेन सुपरीक्ष्याचरति। ' मनुष्या: कस्मात्‌? मत्वा कार्याणि 


| सीव्यन्ति।' (तदेव 3-7) इत्यनेनैव स्वीयेनाचारेण मानवः-आत्मानं पशुभ्यः पृथक्‌ ` 


करोति। अन्यथा को नु भेदो नृपश्वोः? निरुक्तस्य चतुर्थऽ ध्याये प्रथमे पादे मनुष्यवाची 
मर्यशब्दो विद्यते। मर्यो मर्यादामनतिक्रम्याचरतीति तस्य शब्दस्यार्थः। एवं 
मनुष्यविषयका मह्षेर्धारणोदात्ता। यास्कस्य दृष्ट्या स एव मनुष्यो नाम यः सुविचार्य 
मर्यादामनतिक्रम्याचरति। नरस्येदमाचरितमेवान्येभ्यः प्राणिभ्यस्तस्य पृथक्‌ सत्तां 
स्थापयति। | 


निरुक्तकारः सामान्यतः पशुनामधेयं प्राणिनं पशुं न मन्यते। स तमेव पशु 
` गणयति यो भवत्याचारश्रष्टः। तस्य मतेन स एव पशुः, यो लुब्धः स्वधर्मच्युतो वा। 
एवं यास्कस्याचारविषयिणी उदात्ताऽवधारणाऽभिव्यज्यते। लुब्धता स्वधर्मच्युतिर्वा 
_ "विगर्हणीया। लुब्धः स्वधर्मभ्रष्टो वा नूनं पशुकोटिं भजते। एवं यास्कस्य चिन्तने 
मौलिकत्वं वर्तते । | 


एवमेव नरकमधर्म च प्रत्यपि महर्षेमौलिकी परिकल्पना। यास्कस्य मतेन 
नरकशब्दः स्वर्गशब्दो वा न खलु कश्चित्रदेशवाचको यथा लोके मन्यते। न च स्वर्गो 
नरकं वा कशिचित्प्रदेशविशेषो यो मरणानन्तरं प्राप्यते। महर्षेदृष्ट्या नरकं 
त्वपवित्राचरणस्य परिणामो यञ्जीवितदशायामेव लभ्यते। निरुक्ते प्रथमेऽ ध्याये 

संस्कृति-चिन्तनम्‌ 


निपातसमाहारप्रकरणे नरकशब्दस्य निर्वचने यास्कमुनिना लिखितं यत्तदेव नरकं नाम | 
यत्र नरोऽधोगतिं प्राप्नोति। नरकं न्यरकं नीचैगमनमिति तद्वचनम्‌। तस्यां दशायां स | 
न किञ्चिदपि सुखमरनुभंवति। - नरकशब्दस्यानया व्याख्यया महर्षिणा | 


घारणान्तरमनादृत्याचरणमेव मूलमिति स्थापितम्‌। पूताचरणस्यैवाभावे ““नरकस्य”” 
अर्थात्‌ “ अधोगमनस्य'' प्रसंगः स्यात्‌ । 


एवमेवाधर्मशब्दस्य व्याख्यापि महर्षिणा मौलिक्या दृष्टया प्रस्तुता। | 


अधर्मशब्दस्य सामान्यंतः प्रचलितां व्याख्यामस्वीकृत्य निरुक्तकारो मर्यादाया 
उल्लंघनमेवाधर्म इति कथयति। निरुक्ते द्वितीयेऽध्याये समुद्रशब्दस्य निर्वचनप्रसङ्ग 
आख्यानमेकं महर्षि्रवीति यज्ज्येष्ठे भातरि जीवति सति, नाभिषेकाधिकारोऽनुजस्य। 


परं यदि कोऽप्येवमाचरति, तर्हि तस्येदमाचरितं मर्यादाप्रतिकूलं वर्तते। अयमाचार | 


एवाधर्मः। एवं स्पष्टमिदं यदधर्म प्रत्यपि महर्षेः स्वकीयो विमर्शो विद्यते, यत्र 


मर्यादातिक्रमस्य निन्दा, मर्यादिताचरणस्य च प्रशंसा ध्वन्यते। हिंसाया वाऽहिंसाया वा | 


तत्र न कापि वार्ता | 


साम्प्रतिकी बहवपत्यता महती समस्या खलु । परं प्राचीनग्रन्थेष्वपि एतां प्रति | 


सावधानेन वर्तितव्यमिति संकेतो वर्तते। ईशुपूर्वं सप्तम्यां शताब्द्यां यास्केन 


बहवपत्यता निन्दिता। निरुक्ते ` प्रथमाध्यायस्य तृतीये पादे “ag” इत्यस्य 
पदपूरणनिपातस्य व्याख्या प्रस्तुवता महर्षिणा लिखितं यद्‌ बहवपत्यवन्तो वस्त्रविहीना | 


जनाः शीतकाले सीदन्ति। 
निष्ट्वक्त्रासश्चिदिन्नरो भूरितोका वृकादिव। 
बिभ्यस्यन्तो ववाशिरे शिशरं जीवनाय कम्‌। तदेव I-I0 


बह्वपत्यायाः खल्वेषः दुःखदपरिणामोऽत्र सुतराममिव्यज्यते। इयमेवाभि- 
व्यञ्जना निर्क्तेऽन्यत्रापि प्राप्यते। महती खलु महषर्दूरदर्शिता। निरुक्ते एवंविधानि 


बहूनि खलु निदर्शनानि यैनिर्वचनक्षेत्रे महर्षियास्कस्य मौलिकी दृष्टिः परिलक्ष्यते 
महर्षियास्को खलु स्वतन्त्रविचारकः प्रगल्भो व्याख्याता च। 

|. जन्म - ॥१7 अगस्त, 929 
जाबालिपुरम्‌ (म.प्र.) 
2. शैक्षणिकोपलब्धयः - एम०ए०. (संस्कृते)956 
(प्रथमश्रेण्यां प्रश्रस्थातस्‌), एल-एल0यी 
शास्त्री, पी} +} Ds 
3: sana `. ५ प्रदेश-उच्च्शि. ८." 
सेवायां Mat, i I7.4956, EL 
निवृत्तिदिनाङ्क an “११४9 शासकीय-२) ¦ 


"dua 


संस्कृत-महाहि 8: “५अपाल-प्राचार्यपः ` ¦ 
| 4 


; 4. साहित्यसेवा (0) Tata '' स्वामि-रामा YK Ng 

2 (दुर्लभसंस्कृतपाण्डुलिपिः) Wa ai! nga $ 
शासकीय-दूधाधारी- श्रीवैष्णवै-संस्कृतमहाविद्यालय-राधिपुरतः 
प्रकाशिता (967-69) 

(2) '"कथनी-करनी '' ((स्वप्रणीतो हिन्दीनिबन्ध-संग्रहः) प्रकाशकः 
आदित्यप्रकाशन, भोपाल (0999) अखिलभारतीय 
अम्बिकाप्रसाद-दिव्य-स्मृति-प्रतिष्ठापुरस्कार-समिति, सागर 
(म.प्र.) इत्यनया सम्मानिता कृतिः। 

(3) ''सनकेश्वर सुरभि'' : परामर्शदातृमण्डले, श्री रावतपुरासरकार- 
'लोककल्याणटूस्ट-प्रकाशनम्‌, तहसील लहार, जिला भिण्ड 
(म.प्र. ) ; 

(4) “वैशाली से विक्र्मशिला'' परामर्शदातृमण्डले, डॉ0 तपेश्वरनाथ- 
अभिनन्दनसमिति, भागलपुर (बिहार) प्रकाशन (2002) 

(5) हिन्दी/आंग्ल/संस्कृतभाषायामुपद्विशतं लेखा देशे/प्रदेशे प्रतिष्ठत- 
शोध/साहित्यिक/सांस्कृतिकपत्रिकासु प्रकाशिताः। 

शोधसङ्गोष्ठी (() अखिल-भारतीय प्राच्यविद्यासम्मेलने 972 तः 986 यावद्‌ 

| निरन्तरं प्रतिनिधिरूपेण शोधपत्रं पठितम्‌। 

(2) राष्ट्रिय-संस्कृ तशिक्षा-सम्मेलनं जयपुर (7973), विश्व- 
संस्कृत-सम्मेलनं प्रयागः (979), पंचम-विश्व-सस्कृ त- 
सम्मेलनं वाराणसी (0984), तृतीय-विश्व-हिन्दी-सम्मेलन, नई 

2 दिल्ली (0983), भारतीय-संस्कृतशिक्षा-सम्मेलनं जयपुरम्‌. 
5 0. ow इत्येतेषु राज्यतः प्रतिनिधि: । 

आकाशवाणी” आकाशवाणी-भोपालतः वर्ष 974 तः निरन्तरं संस्कृत/हिन्दी वार्ता 

न प्रसारिताः, दूरदर्शनतः वर्ष 200 तः समये-समये प्रसारणम्‌। 

